

# ಸವಾಲಾಚೆರ್



3130  
KON  
HEN

ದಿವ್ಯ ಪ್ರಕಾಶನ್

(51-75)

ಹೆನ್ರಿ ಡಿ'ಪಾವಾ





Winnie

ಪ್ರಕಾಶನಾಂಚೆಂ ಇಕ್ರಾವೆಂ ಪುಸ್ತಕ್

# ಸವಾಲಾಚೆರ್ ಉಜ್ವಾಡ್

(51-75)

ಲೇಖಕ್ :

ಹೆನ್ರಿ ಡಿ'ಪಾವ್ಲಾ, ಕಾಂಜೂರ್‌ಮಾರ್ಗ್.

‘ದಿವೊ’ ಪ್ರಕಾಶನ್  
ಮುಂಬಯ್.

3130  
G-7 Koni  
HEN

in  
5- Litterature  
Script.

Li: B 03-12 2011 (10-1)

**'SAVALACHER UZWAD' (51-75)**

*A collection of regular feature published in DIVO*

*Contributed by:*

**Henry D'Paula**

6/14, Gilbert Colony,  
IG Nagar, Kanjurmarg (E),  
Mumbai - 400042

Phone: 5787846

Fax: 5796119

E-mail: priyatravels1979@yahoo.co.in



Printed and Published by

**Divo Prakashan**

99, Perin Nariman Street,  
1st Floor, Fort,  
Mumbai 400001

Tel: 2693578, 2654924

Fax: 2658685

Email: secular@vsnl.com

Website: <http://www.secularcitizen.com>

3130  
B.K. KON  
HFN



## ಲೇಖಕಾಚಿಂ ದೋನ್ ಉತ್ರಾಂ..

ಮೊಗಾಳ್ ವಾಚ್ಪ್ಯಾ, “ಸವಾಲಾಚೆರ್ ಉಜ್ವಾಡ್”

ತಿಸ್ರಾ ಬೂಕಾ ಸವೆಂ, ಮ್ಹಜೆಂ ಪ್ರಣಾಮ್ ತುಕಾ.

ಇತ್ಲೆಂಚ್ ಹಾಂವ್ ಉಚಾರ್ತಾಂ ಕಿ, ತುಜ್ಯಾ ಸಹಕಾರಾನ್‌ಚ್ ಹ್ಯಾ ಮ್ಹಜ್ಯಾ ತಿಸ್ರಾ ಬೂಕಾನ್‌ಯಿ ಉಜ್ವಾಡ್ ದೆಖ್ಲೊ. ಅಶೆಂ ಜಾವ್ನ್ ಚವ್ತೊ ಬೂಕ್‌ಯಿ ವೆಗಿಂಚ್ ಉಜ್ವಾಡ್ ದೆಖೊಂಕ್ ಸಕ್ತೊಲೊ ಮ್ಹಳೆಂ ಧಯ್ ಹಾವೆಂ ಆಪ್ಣಾಯ್ಲಾಂ.

ರುಚಿಕ್ ಜೆವಾಣ್ ರಾಂದುನ್, ಜೆವ್ಣಾಕ್ ಆಮಂತ್ರಿತ್ ಕೆಲ್ಲೆ ಮೊಗಾಚೆ ಮನಿಸ್ ಜರ್ ಯೇನಾ ಜಾತಿತ್, ತೆಂ ಜೆವಾಣ್ ತಯಾರ್ ಕೆಲ್ಲ್ಯಾ ಕುಟ್ಮಾಚಿ ಖಿಂತ್-ಬೆಜಾರಾಯ್ ಕಶೆಂ ಮ್ಹಜ್ಯಾ ನಿಮ್ತಿಂ ವಿವರ್ಟುಂಕ್ ಜಾಯ್ನಾಂಗಿ, ತ್ಯಾಚ್‌ಬರಿ ಏಕ್ ಬೂಕ್ ಪ್ರಕಟ್ ಕರ್ನ್, ಜರ್ ತೊ ಬೂಕ್ ವಾಚ್ಚೆಂ ಮನ್ ಕೋಣ್‌ಯಿ ಕರಿನಾ ಜಾಯ್ನ್, ತೆದಾಳಾ ತ್ಯಾ ಲೇಖಕಾಕ್ ಕಿತೆಂ ಭಗಾನಾ ಜಾಯ್ನ್ ಮ್ಹಳೆಂಯಿ ವಿವರಣ್ ದೀಂವ್ಕ್ ಹಾಂವ್ ಸಕಾನಾ. ಅಶೆಂ ಜರ್ ಜಾಯ್ನ್, ಲೇಖಕ್ ಥಂಡ್ ಪಡ್ತಾ, ತಾಚ್ಯಾ ದೆಣ್ಯಾಕ್‌ಯಿ ಥಂಡಾಯೆಕ್ ವೊಡುನ್.

ಹ್ಯಾ ಪಯ್ಲೆಂಚ್ಯಾ ದೋನ್‌ಯಿ ಬೂಕಾಂಕ್ ಮೊಗಾಳ್ ವಾಚ್ಪ್ಯಾ, ತುಜೆ ಥಾವ್ನ್ ಮ್ಹಾಕಾ ಬರೊಚ್ ಸಹಕಾರ್ ಮೆಳ್ಳಾ, ಹೊಗ್ಗಿಕ್ ಮೆಳ್ಳಾ ದೆಕುನ್‌ಚ್ ಮ್ಹಾಕಾ ಉತ್ತೇಜನ್ ಮೆಳ್ಳಾಂ. ‘ದಿವೊ’ಚೆರ್ ಹೊ ವಿಭಾಗ್ ‘ವಾಚ್ಪ್ಯಾಂ ಮೊಗಾಳ್’ ಜಾವ್ನ್ ಫುಡೆ ವೆತಾ. ಹೊ ವಿಭಾಗ್ ‘ದಿವೊ’ರ್ ಚಾಲುಚ್ ಆಸಾಜಾಯ್ ಮ್ಹಣ್ ಸಭಾರಾಂನಿ ಮ್ಹಾಕಾ ಖುದ್ ಸಾಂಗ್ತಾನಾ, ಸಭಾರಾಂನಿ ‘ದಿವೊ’ ಸಂಪಾದಕಾಕ್ ಪತ್ರಾಂದ್ವಾರಿ ಕಳಯ್ಲಾಂ. ದೆಕುನ್ ಮೊಗಾಳ್ ವಾಚ್ಪ್ಯಾ, ಸಂತೋಸಾಚ್ಯಾ ಉಮಾಳ್ಕಾಂನಿ ಹಾಂವ್ ತುಕಾ “ದೇವ್ ಬರೆಂ ಕರುಂ” ಮ್ಹಣ್ತಾಂ.

ಶ್ರೀ ಹೆನ್ರಿ ಡಿ’ಸಿಲ್ವಾ, ಸುರತ್ಕಲ್- ಹಾಕಾ “ಹ್ಯಾ ಬೂಕಾಕ್ ತುಂ ಪ್ರಸ್ತಾವನ್ ಬರಯ್ಲಿಗೀ?” ಮ್ಹಣ್ ಹಾವೆಂ ವಿಚಾರ್‌ಲ್ಲಾ ವೆಳಿಂ ವ್ಹಡಾ ಖುಶೆನ್ ತೊ ಒಪ್ಪಾಲೊ ಆನಿ ಹೆ ಅಂಕಣ್ ತಾಕಾ ಧಾಡ್ನ್ ದಿಂವ್ಚ್ಯಾಕ್ ಸಾಂಗಾಲಾಗ್ಲೊ. ಅಬ್ಲೆ, ತಾಚ್ಯಾ ಹ್ಯಾ ಪ್ರಸ್ತಾವನಾನ್ ಮ್ಹಣ್ಜೆ ಮೊಗಾಳ್ ಪುಣ್ ಖರ್ಯಾ ಹೊಗ್ಗಿಕಾಯೆನ್ ಹ್ಯಾ ಬೂಕಾಕ್ ತಿದೊಡ್ಯಾನ್ ಸೊಭಾಯ್ ದಿಲ್ಯಾ. ತಾಚ್ಯಾ ಬರ್ಯಾ ಮನಾಕ್ ಹಾಂವ್ ಋಣಿ ಜಾವ್ನಾಸಾಂ.

ಮ್ಹಜ್ಯಾ ಬರ್ಪಾಂಕ್ ಭರ್ಪೂರ್ ‘ದಿವೊ’ರ್ ಸಹಕಾರ್ ದಿಂವ್ಚ್ಯಾ ಸಂಪಾದಕ್ ಶ್ರೀ ಲೊರೆನ್ಸ್ ಕುವೆಲ್ಲೊ, ಸಹ-ಸಂಪಾದಕ್ ಶ್ರೀ ವೊಲ್ಟರ್ ಲಸ್ತಾದೊ ಆನಿ ಸಂಚಾಲಕಿ ಶ್ರೀಮತಿ ಸುಜಾನ್ ಕುವೆಲ್ಲೊಕ್ ಹಾಂವ್ ಅಭಾರಿ ಜಾವ್ನಾಸಾಂ. ಹೆಂ ಪುಸ್ತಕ್ ನಾಜೂಕ್ ರೀತಿರ್ ಛಾಪುನ್ ದಿಲ್ಲ್ಯಾ ‘ದಿವೊ’ ಪ್ರಕಾಶನಾಂಚ್ಯಾ ಕಾರ್ಭಾರ್ಯಾಂಕ್ ಹಾಂವ್ ಖಾಲ್ ಆಸಾಂ, ಪುಡೆಂಯಿ ತಾಂಚೊ ಸಹಕಾರ್ ಆಶೆತಾಂ.

ಮೊಗಾಳ್ ವಾಚ್ಪ್ಯಾ, ಪರತ್ ತುಕಾ ಹಾಂವ್ “ದೇವ್ ಬರೆಂ ಕರುಂ” ಮ್ಹಣ್ತಾಂ ಆನಿ ಚವ್ತೊ ಬೂಕ್ ತುಜ್ಯಾ ಹಾತಿಂ ಒಪ್ಪುಂಚ್ಯಾ ವೆಳಾ-ಕಾಳಾಕ್ ರಾಕ್ತಾಂ.

ದೇವ್ ಬರೆಂ ಕರುಂ.

ನವೆಂಬರ್ 2, 2002

ಹೆನ್ರಿ ಡಿ’ಪಾವ್ಲಾ.



ಸವಾಲಾಂ ತೊಚ್ ವಿಂಚ್ತಾ ಆನಿ ಸ್ವಾಭಾವಿಕತಾ ಆಟಾಪ್ಲ್ಯಾಕ್ “ತುಜೆಂ ಸವಾಲ್, ಮ್ಹಜಿ ಜಾಪ್” ಮ್ಹಳ್ಳಾ ಉಲ್ಲೇಖಾಚೆರ್ ಲಿಖ್ತಾ.

ಹ್ಯಾ ಬೂಕಾಂತ್ಲಿಂ ಪಂಚ್ವೇಸ್ ಅಂಕಣಾಂಯಿ ರುಚಿನ್ ಭರ್‌ಲ್ಲಿಂ ಜಾವ್ನಾಸೊನ್, ತೀಕ್ಷ್ಣತೆನ್‌ಯಿ ಆಟಾಪ್ಲ್ಯಾಂತ್. ಖಂಯ್ಚೆಯಿ ವಿಷಯ್ “ಆಸ್ಲೆಂ ಆಸಾ ತಶೆಂ” ಸಾಂಗೊಂಕ್ ತೊ ಬಿಲ್ಕುಲ್ ಪಾಟಿ ಪಳೆನಾ ಮ್ಹಳ್ಳೊ ಅಂಶ್ ಹಾಂಗಾಸರ್ ಉಗ್ತಾಡಾಕ್ ಯೆತಾ. ಸಮಾಜೆಕ್ ಹೆ ಅಂಕಣ್ ಜರೂರ್ ಫಾಯ್ದಾಚೆ ಜಾತೆಲೆ ಮ್ಹಳ್ಳೆಂ ಮ್ಹಜೆಂ ಭಗಾಪ್, ಫಟ್ ಜಾಂವ್ಚೆಂ ನಾ, ಅಶೆಂ ಹಾಂವ್ ಚಿಂತ್ತಾಂ. ಮಧೆಂ-ಮಧೆಂ ಪವಿತ್ರ್ ಪುಸ್ತಕಾಂತ್ಲಿಂಯಿ ಉತ್ರಾಂ ಫಾಲ್ಡ್, ತಾಣೆ ಬರಂವ್ಚ್ಯಾ ವಿಷಯಾಂಕ್ ತಾಳ್ ಕರ್ಚೆಂ, ಹಾ ತಾಚ್ಯಾ “ಸವಾಲಾಚೆರ್ ಉಜ್ವಾಡ್” ವಿಭಾಗಾಚೆಂ ವಿಶಿಷ್ಟ್ ಜಾವ್ನಾಸಾ.

ನಿಜಾಕ್‌ಯಿ ಹೆನ್ರಿ ಡಿ'ಪಾವ್ಲಾ ಸಮಾಜೆಕ್ ಲೇಖನಾಂನಿ ಬರೊಚ್ ‘ಫಾಮಾದ್’ ಜಾಲಾ ಮ್ಹಣ್ತೆತ್. ತಾಚೆ ಧಾವ್ನ್ ಸಮಾಜೆಕ್ ಉಪ್ಕಾರಾಚೆ ವಿಷಯ್ ಆನಿಕ್‌ಯಿ ಪ್ರಕಟ್ ಜಾಂವ್ಪಿತ್ ಆನಿ ಬೂಕಾಂ ರೂಪಿಂ ಸೊಭೊಂದಿತ್ ಮ್ಹಣ್ ಆಶೆತಾನಾ, ತಾಚೆರ್ ಆನಿ ತಾಚ್ಯಾ ಕುಟ್ಮಾಚೆರ್, ದೇವ್ ತಾಚಿಂ ಧಾರಾಳ್ ಆಶೀರ್ವಾದಾಂ ವೊತುಂದಿ ಮ್ಹಣ್ ಮಾಗ್ತಾಂ.

ನವೆಂಬರ್ 2, 2002

ಹೆನ್ರಿ ಡಿ'ಸಿಲ್ವಾ, ಸುರತ್ಕಲ್



**‘ದಿವೊ’ ಪ್ರಕಾಶನಾಚಿಂ ಎದೊಳ್ಚಿಂ ಪುಸ್ತಕಾಂ**

<p><b>‘ಮುಖ್ಲಿಂ ಮೆಟಾಂ’</b> ಲೇಖಕ್ : ಬಿ. ಜೆ. ಅಜೆಕಾರ್</p>
<p><b>‘ಅಮೃತ್’</b> ಲೇಖಕ್ : ವಿ. ಡಿ’ ಸಿಲ್ವಾ</p>
<p><b>‘ಗಾಣಾ’</b> ಲೇಖಕ್ : ನೆರಿ ನಜ್ರತ್</p>
<p><b>‘ಲಿಪೊನ್ ದವರ್ಲೆಲೆಂ ಸತ್’</b> ಲೇಖಕ್ : ಅಶೂಕ್ ಡಾಯಸ್</p>
<p><b>ಕಾವ್ಯರಸ್’</b> ಲೇಖಕ್ : ವಿ. ಡಿ’ ಸಿಲ್ವಾ</p>
<p><b>‘ಸವಾಲಾಚೆರ್ ಉಜ್ವಾಡ್’</b> ಲೇಖಕ್ : ಹೆನ್ರಿ ಡಿ’ ಪಾವ್ಲಾ (01-25)</p>
<p><b>‘ಆಮ್ಚಿಂ ಆದ್ಲಿಂ ಕಾಜಾರಾಂ’</b> ಲೇಖಕ್ : ವಿ. ಡಿ’ ಸಿಲ್ವಾ</p>
<p><b>‘ಸವಾಲಾಚೆರ್ ಉಜ್ವಾಡ್’</b> ಲೇಖಕ್ : ಹೆನ್ರಿ ಡಿ’ ಪಾವ್ಲಾ (26-50)</p>
<p><b>‘ಮ್ಹಾಕಾ ಕಿತ್ಯಾಕ್ ದಿಸಾನಾ’</b> ಲೇಖಕ್ : ಪಿಂತಾಮ್, ದೆರೆಬೈಲ್</p>
<p><b>ಚಿಪುರ್ಟಾ</b> ಲೇಖಕ್ : ಪ್ರತಾಪ್ ನಾಯ್ಕ್</p>
<p><b>‘ಸವಾಲಾಚೆರ್ ಉಜ್ವಾಡ್’</b> ಲೇಖಕ್ : ಹೆನ್ರಿ ಡಿ’ ಪಾವ್ಲಾ (51-75)</p>



## ಪ್ರಸ್ತಾವನೆ

ಮುಜಿ ಆನಿ ಹನ್ನಿ ಡಿ'ಪಾವ್ಲಾಚಿ ವಳಕ್ ಪಂಚ್ವೀಸ್ ವರ್ಸಾಂ ಆದ್ಲಿ. ತ್ಯಾ ವೆಳಿಂ 'ಪಯ್ಲಾರಿ' ದಪ್ತರಾಂತ್ ತೊ ವಾವ್ರಾರ್ ಆಸ್ತಾನಾ, ಹಾವೆಂ ಥಂಯ್ ಭೆಟ್ ದಿಲ್ಲ್ಯಾ ವೆಳಾರ್, ಆಮ್ಚ್ಯಾ ಇಷ್ಟಾಗತೆಚಿ ಬುನ್ಯಾದ್ ಪಡ್ಲಿ. ತಾಚ್ಯಾ ಮಯ್ನಾಸಿ ಆನಿ ಜಾಣ್ವಾಯೆಚ್ಯಾ ಉತ್ರಾಂಕ್ ಹಾಂವ್ ಮಾನ್ವಾಲೊಂ. ತಿ ವಳಕ್ ಆಜ್ ಮ್ಹಣಾಸರ್ಯಿ ಆಮ್ಚ್ಯಾ ಥಂಯ್ ಥಿರ್ ಉರ್ಲ್ಯಾ.



ಲ್ಹಾನ್ ಪರಿವಾರ್ ತಾಚೆಂ. "ಆಮಿ ದೊಗಾಂ, ಆಮ್ಕಾಂ ದೊಗಾಂ" ಮ್ಹಳ್ಳೆಂ ತಾಚೆಂ ಪರಿವಾರ್ ಆಸ್ಲೆಂ ತರಿ, ತೆರಾ ವರ್ಸಾಂ ಪ್ರಾಯೆರ್, ತಾಚಿ ಮ್ಹಾಲ್ಲ್ಯಾಡಿ ಧುವ್ ಪ್ರಿಯಾ ದೆವಾಧೀನ್ ಜಾಲೆಂ ಆನಿ ಆತಾಂ ಧಾ ವರ್ಸಾಂ ಸಂಪ್ರಾತ್. ಶ್ರೀಮತಿ ಎವ್ಲಿನ್ ಆನಿ ಧುವ್ ಪ್ರಪುಲ್ಲಾ ಸವೆಂ ಕಾಂಜೂರ್‌ಮಾರ್ಗಾಂತ್ ತೊ ವಸ್ತಿ ಕರುನ್ ಆಸಾ.

ಹನ್ನಿಚೊ ಹೊ ತಿಸ್ರೊ ಬೂಕ್ "ಸವಾಲಾಚೆರ್ ಉಜ್ವಾಡ್" ಉಗ್ತಾವಣ್ ಜಾಂವ್ಚ್ಯಾ ಹ್ಯಾ ಭಾಗಿ ಸಂದರ್ಭಾರ್, ನಿಜಾಕ್ಯಾ ಹಾಂವ್ ಸಂತೋಸ್ ಪಾವ್ತಾಂ. ಹ್ಯಾ ಪಯ್ಲೆಂ ಪಂಚ್ವೀಸ್-ಪಂಚ್ವೀಸ್ ಅಂಕಣಾಚೆ ತಾಚೆ ದೋನ್ ಬೂಕ್ ಎದೊಳ್‌ಚ್ ಪ್ರಕಟಾತ್ ಮಾತ್ ನಹಿಂ, ವಾಚ್ಪಾಂಚ್ಯಾ ಮೊಗಾಚೆಯಿ ಜಾವ್ನ್ ಬರಿಚ್ ಹೊಗ್ಗಿಕ್ ತಾಕಾ ಮೆಳ್ಳ್ಯಾ ಮ್ಹಣ್ ತಿಳ್ಸುಂಕ್ ಸಂತೋಸ್ ಪಾವ್ತಾಂ.

'ದಿವೊ' ಕೊಂಕ್ಣಿ ಹಫ್ತಾಳ್ಕಾರ್ ಹೊ ತಾಚೊ ವಿಭಾಗ್ "ಲೊಕಾ ಮೊಗಾಳ್" ಜಾವ್ನ್ ಫುಡೆ ವೆತಾ. ಪಂಚ್ವೀಸ್ ಅಂಕಣ್ ಜಾತಚ್, ತಾಣೆ ಬೂಕಾ ರುಪಾರ್ ಪ್ರಕಟುಂಕ್ ಯೆವ್ಜಿಲ್ಲೆಂ ಯೋಜನ್ ನಿಜಾಕ್ಯಾ ಹೊಗ್ಗಿಕಾಯೆಚೆಂಚ್ ಸಯ್. ಕಿತ್ಯಾಕ್ ತಾಚ್ಯಾ ಅಂಕಣಾಂತ್ಲೆ ಹರೈಕ್ ವಿಷಯ್ 'ಕೊಂಕ್ಣಿ ಸಮಾಜೆ'ಕ್ ಬರೆಚ್ ಉಪ್ಕಾರ್ ತಸಲೆ. ಲ್ಹಾನ್‌ನಾಂಕ್ ತಶೆಂ ವ್ಹಡಾಂಕ್ ತಾಣೆ ದಿಂವ್ಚಿ ಸಲಹಾ ನಿಜಾಕ್ಯಾ ಪ್ರಶಂಸನೀಯ್ ಜಾವ್ನಾಸಾ. ದೆವಾನ್ ತಾಕಾ ದಿಲ್ಲೆಂ ಹೆಂ ವ್ಹರ್ತೆಂ ದೆಣೆ, ಕೊಂಕ್ಣಿ ಸಮಾಜೆಕ್ಯಾ ತೊ ವಾಂಟ್ತಾ, ಮ್ಹಳ್ಳೆಂ ಉಸ್ತುನ್ 'ಸಮಾಜೆ'ಕ್ ತೊ ಚತುರ್ ಕರ್ತಾ ಮ್ಹಳ್ಳಾರ್ ಮುಜಿ ಚೂಕ್ ಜಾಂವ್ಚಿ ನಾ.


ವಾಚ್ಪಿ ಚಿಂತುಂಕ್ ಪುರೊ, ಕೋಣ್‌ಯಿ ತಾಕಾ ಸವಾಲಾಂ ವಿಚಾರ್ತಾ ಆನಿ ತೊ ಜಾಪ್ ದಿತಾ ಮ್ಹಣ್. ನಾ, ಕೋಣ್‌ಯಿ ತಾಕಾ ಸವಾಲಾಂ ವಿಚಾರಿನಾ. ಹೊ ತಾಚ್ಯಾ 'ಸಮಾಜೆಕ್ ಲೇಖನಾಂಚೊ ವಿಭಾಗ್'. ತಾಣೆ ಬರಂವ್ಚ್ಯಾ ವಿಷಯಾಂಕ್ ಜಾಯ್ಜಾಲ್ಲಿಂ





Accn No:003130

## ಅರ್ಪಣಾ



### ಬ್ರಾಯನ್ ರೇಗೊ, ತಾಕೊಡೆ

ಕೊಂಕ್ಣಿ ಮೋಗಿ, ಕೊಂಕ್ಣಿ ಪತ್ರಾಂಚೊ ಅಭಿಮಾನಿ, ಮ್ಹಜ್ಯಾ ಬರ್ಪಾಂ ಥಂಯ್ ಲೀಕಾ ವ ಹೊಗ್ಗಿಕ್ ಉಚಾರ್ಚ್ಯಾ, ಮ್ಹಜ್ಯಾ ವ್ಯವಹಾರಿಕ್ ಸಂಗಿಂನಿ ಭರ್ಪೂರ್ ಸಹಾಕಾರ್ ದೀವ್ನ್, ಗರ್ಜೆ-ಮರ್ಜೆಚಿ ಸಲಹಾ ದಿಂವ್ಚ್ಯಾ, ಇಷ್ಟ್ ತರಿ, ಆಮ್ಚ್ಯಾ ಕುಟ್ಮಾ ಸದಸ್ಯಾ ಬರಿ ವಾಗೊನ್ ಕಷ್ಟಾಂ-ಸುಖಾ- ಸಂತೊಸಾನ್ ವಾಂಟೆಲಿ ಜಾಂವ್ಚ್ಯಾ, ಆತಾಂ ಮಸ್ಕತಾಂತ್ ನಾಂವಾಡ್ಲಿಕ್ ಸಂಸ್ಥಾಂತ್ ಉಂಚ್ಲ್ಯಾ ಪದ್ವೆರ್ ಆಸ್ಚ್ಯಾ, ತಾಕೊಡೆ ಫಿರ್ಗಜೆಂತ್ಲ್ಯಾ ಶ್ರೀ ಬ್ರಾಯನ್ ರೇಗೊಕ್ - ಹೆಂ ಮ್ಹಜೆಂ ತಿಸ್ರೆಂ ಪುಸ್ತಕ್ “ಸವಾಲಾಚೆರ್ ಉಜ್ವಾಡ್” ಮೊಗಾಚಿ, ಪುಣ್ ಉಗ್ಡಾಸಾಚಿ ಕಾಣಿಕ್ ಜಾವ್ನ್ ಅರ್ಪಣ್ ಕರ್ತಾಂ. ಪುಡೆಂಯಿ ಹೊಚ್ ಮೋಗ್ ಆಮ್ಚ್ಯಾ ಥಂಯ್ ಶಾಸ್ವಿತ್ ಉರೊಂದಿ ಮ್ಹಣ್ ಆಶೆತಾಂ.

ನವೆಂಬರ್ 2, 2002

ಹೆನ್ರಿ ಡಿ'ಪಾವ್ಲಾ,  
ಕಾಂಜೂರ್‌ಮಾರ್ಗ್



## ಪ್ರಕಾಶಕಾ ಥಾವ್ನ್ ದೋನ್ ಉತ್ರಾಂ

‘ದಿವೊ’ ಸಾಹಿತ್ಯ ಪುರಸ್ಕಾರ್ 2001, ‘ದಿವೊ’ ಸಾತ್ವೊ ಜನೋತ್ಸವ್ 2002 ಆನಿ ಆತಾಂ ‘ದಿವೊ’ ಸಾಹಿತ್ಯ ಪುರಸ್ಕಾರ್ 2002 - ಹ್ಯಾ ತೀನ್ಯಾ ಭಾಗಿ ಸಂದರ್ಭಾರ್, ತೆಂಯಿ ಪಾಟಾಪಾಟ್ ಮ್ಹಳ್ಳೆಬರಿ ಶ್ರೀ ಹೆನ್ರಿ ಡಿ’ಪಾವ್ಲಾಚೆ “ಸವಾಲಾಚೆರ್ ಉಜ್ವಾಡ್” ತೀನ್ ಬೂಕ್ ‘ದಿವೊ’ ಪ್ರಕಾಶನಾದ್ವಾರಿಂ ಪ್ರಕಟ್ ಜಾಲ್ಲೆ ತೆ ಆಮ್ಚ್ಯಾ ಸಂತೋಸಾಕ್ ವಳಗ್ ಜಾಲ್ಯಾತ್. ಲೇಖಕಾನ್ ಆಮ್ಚೆರ್ ದವರಲ್ಲ್ಯಾ ಅಭಿಮಾನಾಕ್ ಆಮಿ ತಾಕಾ ದೇವ್ ಬರೆಂ ಕರುಂ ಮ್ಹಣ್ತಾಂವ್.

ಹ್ಯಾ ಬೂಕಾಂತ್ಲೆ ಪಂಚ್ವೀಸ್ ಅಂಕಣ್ ಆನಿ ‘ದಿವೊ’ರಾಚ್ ಪ್ರಕಟ್ ಜಾಲ್ಲೆ. ತಾಚ್ಯಾ ಹ್ಯಾ ವಿಭಾಗಾದ್ವಾರಿಂ ವಾಚ್ಪಾಂಚೆರ್ ಬರೊಚ್ ಪ್ರಭಾವ್ ಫಾಂಕ್ಲಾ. ಹೊ ವಿಭಾಗ್ ಬರೊ ರುಚ್ತಾ ಆನಿ ಆಯ್ಚ್ಯಾ ಪಿಳ್ಗೆಕ್ ಹೊ ವಿಭಾಗ್ ‘ಅಮೂಲ್ಸ್’ ವೊರೊವ್ತಾ ಮ್ಹಳ್ಳೆಂ ಸಭಾರ್ ವಾಚ್ಪಾಂನಿ ಆಮ್ಕಾಂ ಪ್ರತ್ಯಕ್ಸ್ ತಶೆಂ ಪತ್ರಾಂದ್ವಾರಿಂ ಕಳಯ್ಲಾಂ.

ಶ್ರೀ ಪಾವ್ಲಾಕ್ ಸಮಾಜಿಕ್ ವಿಷಯಾಂಚೆರ್ ಬರೊಚ್ ಅನುಭವ್ ಆಸಾ ಮ್ಹಳ್ಳೆಂ ವಿಂಗಡ್ ಸಾಂಗ್ಚಿ ಗರ್ಜ್ ನಾ. ತಾಚಿಂ ಹ್ಯಾ ವಿಭಾಗಾಚಿಂ ಹರೈಕ್ ಅಂಕಣಾಂ ಆನಿ ತಾಚಿಂ ಹೆರ್ ಬರಾಂಚ್ ಹಾಕಾ ಸಾಕ್ಸ್ ಜಾವ್ನಾಸಾತ್. ಸಮಾಜಿಕ್ ಉಪ್ಕಾರಾಕ್ ಪಡ್ಚೊ ಖಿಯೊಯಿ ಸಂಗೊ ಆಸಾ ತಶೆಂ ಸಾಂಗೊಂಕ್ ತೊ ಲಜೆನಾ ಆನಿ ಸಮಾಜ್ ಆಪ್ಣಾಕ್ ಕಿತೆಂ ಸಾಂಗಾತ್‌ಗಾಯ್ ಮ್ಹಣ್ ಭಿಯೆನಾ. ನಿಜಾಕ್ ಆಯ್ಚ್ಯಾ ವಾತಾವರಣಾಂತ್ ಜಿಯೆಂವ್ಚ್ಯಾ ಪಿಳ್ಗೆಕ್ ಅವ್ವಲ್ ವಕಾತ್ ಹೆಂ.

ಸಭಾರಾಂಕಡೆ ಸಮಾಜಿಚ್ಯಾ ಉಪ್ಕಾರಾಕ್ ಪಡ್ಚೊ ಸಲಹಾ ಆಸಾತ್. ಪುಣ್ ತೊ ಸಲಹಾ ದುಸ್ರ್ಯಾಂ ಥಂಯ್ ಆದ್ಲಿ-ಬದ್ಲಿ ಕರುಂಕ್ ಮಾತ್ ಮುಖಾರ್ ಯೇನಾಂತ್. ಸಾಂಗೊಂಕ್ ಲಜೆತಾತ್, ದೆಕುನ್ ಕುರ್ವಾತಾತ್; ಸಾಂಗೊಂಕ್ ಖುಷಿ ಆಸಾ, ಪುಣ್ ಭಿಯೆತಾತ್ ಆನಿ ಸಭಾರ್ “ಆಪುಣ್ ಆಪ್ಣಾಕ್, ದೇವ್ ಸಮೇಸ್ತಾಂಕ್” ಮ್ಹಳ್ಳೆಬರಿ ವಾಗ್ತಾತ್. ಹ್ಯಾ ವಗ್ತಾ ಹ್ಯಾ ವಿಭಾಗಾ ಥಂಯ್ ಹೆನ್ರಿ ಡಿ’ಪಾವ್ಲಾಕ್ ಕಿತ್ಲೆಂ ಹೊಗಲ್ಲಿಲ್ಯಾರೀ ಉಣೆಂಚ್.

ತಾಚಿಂ ಬರಾಂ ಹ್ಯಾ ಬೂಕಾಂತ್ ಆಟಾಪಿಲ್ಲ್ಯಾಬರಿ ಸಕ್ಡಾಂಕ್ ಬರಾನ್ ಸಮೋಂಚಿಂ, ಮಟ್ಟಿಂ-ಮಟ್ಟಿಂ ವಾಕ್ಯಾಂ ಆನಿ ತಾಚಿ ಶೈಲಿ ಪುಲಾಂ ಸಾರ್ಕಿ. ಏಕ್ ವಾಕ್ಯ್ ಮುಖ್ಯಾ ವಾಕ್ಯಾಕ್ ತಾಳ್ ಕರ್ನಾಂಚ್ ಮುಖಾರ್ ವೆಚಿ ಶೈಲಿ ನಿಜಾಕ್ ಆಪುರ್ಬಾಯೆಚಿ ಜಾವ್ನಾಸಾ.

ಕೊಂಕ್ಣಿ ಸಮಾಜಿಚೆರ್ ಪ್ರಭಾವ್ ಫಾಂಕಂವ್ಚೆಂ ಹೆಂ ತಾಚೆಂ ಪುಸ್ತಕ್ ಹರೈಕಾ ಮಂಗ್ಳುರಿ ಕೊಂಕ್ಣಾಂಚ್ಯಾ ಘರಾ ಪಾವೊನ್, ಭಂಡಾರ್ ಜಾವ್ನ್ ಉರೊಂದಿ ಮ್ಹಳ್ಳಿ ಮ್ಹಜಿ ಆಶಾ ಆನಿ ಶಿಫಾರಸ್. ತಾಚ್ಯಾ ಲಿಖ್ಣೆಕ್ ಜಯ್ತ್ ಮಾಗ್ತಾನಾ ತಾಚ್ಯಾ ಕುಟ್ಮಾಚೆರ್ ದೇವ್ ಧಾರಾಳ್ ಆಶೀರ್ವಾದಾಂ ವೊತುಂದಿ ಮ್ಹಣ್ ಮಾಗ್ತಾಂ.

‘ದಿವೊ’ ಪ್ರಕಾಶನಾ ತರ್ಫೆನ್  
ಲೊರೆನ್ಸ್ ಕುವೆಲ್ಲೊ.



## ವಿಶಯ ಸೂಚಿ

ಮೊಗಾಚಿ ಆಡಿ ಚುಕ್ಕಾ	01
ಕ್ರಿಸ್ತಾಂವ್ ಮ್ಹಣೊಂಕ್ ಫಾವೊನಾ	03
'ದಿವೊ' ಸಂಪಾದಕಾಕಡೆ ತಕ್ರಾರ್	05
ಪಶ್ಚಾತ್ತಾಪ್ ಸದಾಂಚೊ ಜಾಲಾ!	07
ಜೀವ್ ರಿಸೈರ್ ಫಾಲ್ತಾತ್	09
ಕೆಲ್ಲಿಂ ಕರ್ಮಾಂ ಖಾತಾ!	11
ಇಷ್ಟಾಗತೆಂತ್ ಆರ್ಸ್ಯಾಚೆ ಚೂರೆ	13
ಮೋಗ್ ಚೂಕಿಚೊ ಜಾಲೊ	15
ಮಹತ್ವಭರಿತ್ ಗರೀಬ್ಹಾಯೆಚಿ ಶಾಂತಿ	17
ಸಮಾಧಾನೆಚೆಂ ವರ್ಸೆ ಆಶೆತಾಂ	21
ಭಗ್ಸಣೆ ಶಿಕವ್ಣೊ ವೊರೊವ್ತಾ	23
ಸಂಸಾರ್: ಚುಕ್ಕಾರ್ ಸಸಾರ್!	25
ಮನ್ಶ್ಯಾಪಣ್:ವಿಸರ್ಲ್ಯಾರ್ ಮೊನ್ನಾತ್ಪಣ್	27
ಸಾತ್ ಶಿಂಗಾಂಚೊ ಲುಸಿಫೆರ್!	29
ಕರೆಜ್ಮ್: ಮೊಗಾಚೆಂ ದಾರ್	31
ದುಭಾವ್ ರಾಕ್ಟೊಸಿ ಸ್ವಭಾವ್	33
'ಛಟಾಲ್ಲ್' ಏಕ್ ಧಾಪಾಡ್	35
ಕಾಮುಕ್ಪಣ್ ನಿಸ್ಕಳ್ಪಣ್ ಲುಟಾ!	37
ಭಾಸಾವ್ಣೊ ಜಾಂವ್ಪಿತ್ ಖರೊ	39
ಕೂಡಿ-ಮತಿಚೆರ್ ಬದ್ಲಾವಣ್	41
ಫ್ರಾನ್ಸಿಸ್ ಫೆರ್ನಾಂಡಿಸಾಚೊ ಶಿಣ್!	43
ನಾಟಕ್ ಪವಿತ್ರ್ ಕಲಾ	45
ನಾಟಕಾಂಕ್ ಸಹಕರ್ಮಚೆಂ ಪ್ರತಿಭಟನ್	47
ಹಾಂವ್, ತುಂ ಆನಿ ತೊ	47
ಮೊಸೊರ್- ಆಶಾ ಮಾರೆಖಾರ್!	51



## ಮೊಗಾಚಿ ಆಡಿ ಚುಕ್ಕಾ

ತುಜೆಂ ಸವಾಲ್: ಮೋಗ್, ಮೋಗ್ ಆನಿ ಮೋಗ್! ಖಿಯಾ ಪಳೆಲ್ಯಾರೀ ಮೋಗ್. ಹ್ಯಾ ಮೊಗಾ ಧರ್ಮಾನ್ ಕುಟ್ಮಾ ಚೆಂ, ಸಮಾಜಿಚೆಂ ಆನಿ ದೇಶಾಚೆಂ ಸತ್ತ್ಯಾ ನಾಸ್ ಜಾಲಾಂ ಮ್ಹಣ್ಣೆತ್. ಮೋಗ್ ಮಾರೆಖಾರ್ ರೋಗ್ ಜಾವ್ನ್ ಬದ್ಲಾ ಲಾ ಆನಿ 'ಏಯ್ಸ್' ಪಿಡೆಕ್ ವಕಾತ್ ನಾತ್‌ಲ್ಲ್ಯಾ ಬರಿ ಹ್ಯಾ ಪಿಡೆಕ್‌ಯಿ ವಕಾತ್ ನಾ ಜಾಲಾಂ. ಆತಾಂಚ್ಯಾ ಮೊಗಾಕ್ ಮೋಲ್ ನಾ, ಲಜ್ ನಾ ಆನಿ ಮರ್ಯಾದ್‌ಚ್ ನಾ ಮ್ಹಳ್ಳೆ ಬರಿ ಜಾಲಾಂ. ಮೋಗ್ ಮ್ಹಳ್ಳಾರ್ ಕಿತೆಂ, ಮೋಗ್ ಕಸೊ ಆಸಾ ಜಾಯ್, ಮೊಗಾಚೊ ಮಹತ್ವ್ ಕಿತೆಂ ಆನಿ ತಾಚೊ ಮಹತ್ವ್ ಕಸೊ ಸಾಂಭಾಳಿ ಜಾಯ್ ಮ್ಹಳ್ಳಾ ಲಗ್ತಿ ಕಾಂಯ್ ತರಿ ಉಜ್ವಾಡ್ ಘಾಂಕಯ್ತಿಗಿ ಹನ್ತಿಯಾಬಾ?

ಮ್ಹಜೆ ಜಾಪ್: ಉಜ್ವಾಡ್ ಪುಣಿ ಹಾಂವ್ ಘಾಂಕಯ್ನ್ ಮು ಜೆರಿಯಾಬಾ, ಪುಣ್ ತೊ ಉಜ್ವಾಡ್ ಕ್ಷಣಿಕ್ ಜಾವ್ನ್ ಉರ್ದೊಲೊ ಆನಿ ಘಡಿಯೆನ್ ತೊ ಪಾಲ್ವಾತೊಲೊ. “ಹೊ ಏಕ್ ಬೂಧ್ ಸಾಂಗೊಂಕ್ ಆಯ್ಲಾ ಪಿಸೊ ಖಿಯೊ?” ಮ್ಹಳ್ಳೊ ತಾತ್ಪಾರ್‌ಯಿ ಮ್ಹಜೆ ವಯ್ರ್ ಉಬ್ಜಾತೊಲೊ. ಕಿತ್ಯಾಕ್ ಆಯ್ಲ್ಯಾ ವಾತಾವರಣಾನ್ ಮೊಗಾಕ್ 'ಪೊಕೆಟ್' ಕರ್ನ್ ಸೊಡ್ಲಾಂ. ಸುಡಾಳ್ ಸಾಂಗ್ಚೆಂ ತರ್ ಬೊಲ್ಸಾಂತ್ ಘಾಲಾಂ! ದೆಕುನ್‌ಂಚ್ ಮೊಗಾಕ್ ದೊಳೆ ನಾಂತ್, ಮೊಗಾಕ್ ಕಾನ್ ನಾಂತ್ ಆನಿ ಮೊಗಾಕ್ ತೊಂಡಾಂ ನಾಂತ್ ಮ್ಹಳ್ಳೆ ಬರಿ ಜಾಲಾಂ!

ಘೊವ್-ಬಾಯ್ಲ್, ಆವಯ್-ಬಾಪಯ್-ಭುರ್ಗಿಂ, ಸಯ್ರಿಂ-ಧಯ್ರಿಂ-ಕುಟ್ಮಾ ಚೆಂ - ಹಾಂಚ್ಯಾ ಮಧ್ಲೊ ಮೋಗ್ ಖರೊ ಆನಿ ಕಾಳ್ಜಾಂತ್ ಧಾವ್ನ್ ಉಬ್ಜೊಂಚೊ. ಹ್ಯಾ ಮೊಗಾಂತ್ ಕಾಮುಕತೆಚೊ ಪಾಶಾಂವ್ ನಾ. ಹೊ ಮೋಗ್ ಸ್ವಾಭಾವಿಕತೆಚೊ ವೊರ್ದೊವ್ತಾ ಆನಿ ಹಾಂತುಂ ಸಯ್ಲಾಪ್ ಮಿಸ್ಕೊನ್ ಆಸ್ಚೊ ಭಾರೀ ಉಣೊ. ಎಕಾಚ್ ಆವಯ್-ಬಾಪಾಯ್ಚಿಂ ಭುರ್ಗಿಂ ಭಾವ್ ಆನಿ ಭಯ್ಣಿ - ಹಾಂಚೊ ಮೋಗ್‌ಯಿ ಕಾಳ್ಜಾಂತ್ ಧಾವ್ನ್ ಉಬ್ಜೊಂಚೊ ಆನಿ ಹ್ಯಾ ಮೊಗಾಂತ್ ವಾಯ್ ಚಿಂತ್ನಾಂ ನಾಂತ್, ಖೊಟ್ಯೊ ಆಲೋಚನ್ಯೊ ನಾಂತ್ ಆನಿ ಕಾಮುಕಿ ವೊಡ್ಲೊ ನಾಂತ್.

ತುವೆಂ ಉಲ್ಲೇಖ್ ಕೆಲ್ಲ್ಯಾ ಬರಿ ಥಂಯ್-ಥಂಯ್ ಉಗ್ತಾನ್ ದಿಸ್ಚೊ ಮೋಗ್ ಆಯ್ಲ್ಯಾ ವಾತಾವರಣಾಕ್ ಲಗ್ತಿ ಜಾವ್ನ್ ಡೆನ್ಸ್ ಕರ್ತಾ. ಸುಡಾಳ್ ಸಾಂಗ್ಚೆಂ ತರ್ ಉಡ್ಕಾಣಾಂ ಘಾಲ್ತಾ. ಹೊ ಮೋಗ್ ಸ್ವಾಭಾವಿಕತೆಚೊ ನ್ಹಯ್, ಬಗಾರ್ ಸಯ್ಲಾಪಾಚೊ, ಕಾಮುಕಿ ಹೊರ್ಬೊಸಾಚೊ ಆನಿ ಲೈಂಗಿಕ್ ಪ್ರಚೋದನಾಕ್ ಉದ್ರೇಕಿತ್ ಕರ್ನ್ ಆಪುಣ್ ಕಿತೆಂ ಕರ್ತಾಂ ಮ್ಹಳ್ಳೆಂಚ್ ವಿಸ್ಕೊನ್ ಸೊಡ್ಲೊ. ಆಜ್‌ಕಾಲ್ಲ್ಯಾ ಮೋಗಾಕ್ ಸ್ಥಿಮಿತ್ ನಾ ಜಾಲಾಂ, ಕೋಣ್‌ಯಿ ಪಳೆತಾತ್ ಮ್ಹಳ್ಳಿ ಭಿರಾಂತ್ ನಾ ಜಾಲ್ಯಾ. ಕೋಣಾಯ್ಚಿ ಅಡ್ಕಳ್ ನಾ ಮ್ಹಳ್ಳೆಂ ಸ್ಪಷ್ಟ್ ಜಾಲಾಂ. ದೆಕುನ್‌ಂಚ್ ಹ್ಯಾ ಮೋಗಾಕ್ ಲಜ್ ನಾ ಜಾವ್ನ್ ಮೋಗ್ ಕರುಂಕ್ ಲಿಪ್ತೊ ಜಾಗೊಯಿ ಸೊಧುನ್ ವೆಚಿ ಗರ್ಜ್ ಪಡಾನಾ. ಉಗ್ತಾ ಬಜಾರಾಂತ್ ಕಶೆಂ ಚೊರಿಯಾಂ ವ್ಯವಹಾರ್ ಉಗ್ತೊಚ್ ಚಲ್ತಾಗಿ ತಸೆಂ. ಮ್ಹಣ್ಣೆ ಸಗ್ಳೆಂ-ಸಗ್ಳೆಂಯಿ ಹ್ಯಾ ಮೊಗಾಂತ್ ಬುಡ್ವಾಂತ್ ಮ್ಹಣ್ತಾನಾ 'ಮೋಗ್' ಮ್ಹಳ್ಳೊ 'ಕೋಮನ್' ಜಾವ್ನ್ ಗೆಲಾ. ದೆಕುನ್‌ಂಚ್ ಹ್ಯಾ ಮೋಗಾಕ್ ಮೊನ್ನಾತಿಂಚ್ಯಾ ಮೋಗಾಕ್ ಸರಿ ಕರ್ಯೆತ್!

ಚಲೆ-ಚಲಿಯೊ ಕೋಣ್‌ಯಿ ತಿಂ ಜಾಂವ್ತಿತ್; ಕೋಣ್‌ಯಿ ಜಾಂವ್ತಿತ್ ಹಾಂವೆಂ ಮ್ಹಳ್ಳೆಂ ಕಿತ್ಯಾಕ್‌ಗಿ ಮ್ಹಳ್ಳಾರ್ ಹ್ಯಾ ಮೋಗಾಕ್ ಆಪ್ಲ್ಯಾಚ್ ಜಾತಿಚಿಂ ಜಾಯ್ಜಯ್ ಮ್ಹಣ್ ನಾಂತ್, ಆಪ್ಲ್ಯಾಚ್ ಧರ್ಮಾಚಿಂ ಜಾಯ್ಜಯ್ ಮ್ಹಣ್ ನಾಂತ್, ಪ್ರಾಯೆನ್ ಲ್ಹಾನ್-ವ್ಹಡ್ ಮ್ಹಳ್ಳೆಂ



ಅಂತೂ ನಾಂತ. ಒಟ್ಟಾರೆ ಚೆಡ್ಡಾಕ್ ಚೆಡುಂ ಮೆಳ್ಳಾರ್ ಜಾಲೆಂ ಆನಿ ಚೆಡ್ಡಾಕ್ ಚೆಡೊ ಮೆಳ್ಳಾರ್ ಜಾಲೆಂ. ಲಾಂಗ್ಲೊಯಿ ಜಾತಾ, ಕೆಪ್ಪೊಯಿ ಜಾತಾ, ಮೊನೊಯಿ ಜಾತಾ, ಕುಡ್ಲೊಯಿ ಜಾತಾ ಆನಿ ಡೇಸ್ತ್ ಜಾಲ್ಯಾರಾಯಿ ಚಲ್ತಾ! ಚಲ್ತಾ ಕಿತ್ಯಾಕ್‌ಗಿ ಮ್ಹಳ್ಳಾರ್ ಹಾಂತುಂ ಸ್ವಾಭಾವಿಕತೆಚೊ ಮೋಗ್ ಖರೊ ಮೋಗ್ ಬಿಲ್ಕುಲ್ ನಾ. ಒಟ್ಟಾರೆ ಕಾಮುಕಿ ಹೊರ್ಟೊಸ್ ಜಿರಯ್ಸಾರ್ ಜಾಲೆಂ! ಮರ್ ಎಕಾ ಪುಲಾ ಧಾವ್ನ್ ಆನೈಕಾ ಪುಲಾಚೆರ್ ಉಡೊನ್ ಕಶೆಂ ಮೊಂವ್ ವ ಗೊಡ್ಪಾಣ್ ಚಿಂವ್ತಾತ್. ತ್ಯಾಚೆಂವ್ತಾತ್ ಆಯ್ಲೊ ಚಲೆ-ಚಲಿಯೊ ಕರ್ತಾತ್ ಆನಿ ಭೃಮರಾಬರಿ ಗೊಡ್ಪಾಣ್ ಚಿಂವ್ತಾತ್. ದಿಯಾದಿಚ್ಯಾ, ಅತ್ಯಂತ ಮೊಲಾಚ್ಯಾ ಆನಿ ನಿಸ್ಕಳ್ಳಣಾಚ್ಯಾ ಗೊಡ್ಪಾಣೆಚೆರ್ ಕಾಮುಕ್ಪಣಾಚಿ ಲುಮ್ ಚಲಯ್ತಾತ್ ಆನಿ ನಿಸ್ಕಳ್ಳಣ್ ಹೊಗ್ಡಾವ್ನ್ ಘೆತಾತ್.

ಚಲೊ ಆನಿ ಚಲಿಯೊ ಆಯ್ಲೊ ಹ್ಯಾ ವಾತಾವರಣಾಚ್ಯಾ ಮೋಗಾಕ್ ಭುಲ್ತಾತ್ ಆನಿ ಕಿತೆಂ-ಕಿತೆಂ ಕರ್ತಾತ್. ಪುಣ್ ಕಾಜಾರ್ ಜಾಲ್ಲ್ಯಾ ದಾದ್ಲ್ಯಾಂ-ಸ್ತ್ರೀಯಾಂವಿಶಿಂ ಕಿತೆಂ? ಬೆಜಾರಾಯೆಚಿ ಗಜಾಲ್ ಧಾವ್ನ್ ತಾಂಕಾಂಯಿ ಆಯ್ಲೊ ವಾತಾವರಣಾನ್ ಬಲಿ ಘೆತ್ಲಾಂ. ಭಾಂಗಾರಾ ಸಾರ್ಕೊ ಘೊವ್ ಸೊನ್‌ಯಿ ಎಕಾ ಬಾಯ್ಲೆನ್ ದುಸ್ರ್ಯಾ ಕಾಜಾರಿ ದಾದ್ಲ್ಯಾಚೊ, ಎಕ್ಲ್ಯಾಚೊಚ್ ಕಿತ್ಯಾಕ್ ಸಭಾರಾಂಚೊ ಮೋಗ್ ಕರುನ್, ಕಾಜಾರಾಂತ್ ಎಕ್ವಟ್‌ಲ್ಲ್ಯಾ ಘೊವಾಕ್ ಪಿಶೆಂ ಕರ್ನ್ ಸೊಡ್ಲಾಂ ತರ್ ಸಭಾರ್ ನಾಯ್ಲಾಂನಿ ಹ್ಯಾ ಮೋಗಾಕ್ ಲಾಗೊನ್ ಆಪ್ಲ್ಯಾ ದಾದ್ಲ್ಯಾಂಕ್ ಆಂಡಮಾನ್ ಧಾಡ್ಲಾಂ!

ದಾದ್ಲ್ಯಾಂನಿ ಕಿತೆಂ ಕೆಲಾಂ? ಖಂಯ್ಲೊ ಸ್ವಭಾವ್ ಆಪ್ಲ್ಯಾಯ್ಲಾ? ತಾಣಿಂಯಿ ಆಪ್ಲ್ಯಾ ಸೊಭಿತ್, ಗುಣಿಂ ಬಾಯ್ಲಾಂಕ್ 'ಬ್ಲೇಕ್ ಮೇಯ್ಲ್' ಕರುನ್, ದುಸ್ರ್ಯಾ ಬಾಯ್ಲಾಂಚೊ ಮೋಗ್ ಚೊರಿ ಕೆಲಾ, ಮರುನ್ ಮಾರ್ಲ್ಯಾ ಆನಿ ಕಾಜಾರಾಂತ್ ಎಕ್ವಟ್‌ಲ್ಲ್ಯಾ ಬಾಯ್ಲಾಂಚೊ ಭಂಗ್ ಕರ್ನ್ ಭುರ್ಗ್ಯಾಂ-ಕಾಳಾಂಚೊ ಗೋಳ್ ಕೆಲಾ ಆನಿ ಸಭಾರ್ ದಾದ್ಲ್ಯಾಂನಿ, ದುಸ್ರ್ಯಾಂಚ್ಯಾ ಬಾಯ್ಲಾಂಚ್ಯಾ ಮೋಗಾಕ್ ಲಾಗೊನ್ ಸ್ವತಾಚ್ಯಾ ಬಾಯ್ಲಾಂಕ್ ಜಪಾನಾಕ್ ಧಾಡ್ಲಾಂ. ಹ್ಯಾಚ್ ಕಾರಣಾಕ್ ಲಾಗೊನ್ ತುವೆಂ ಏಜ್ಯಾ ಸವಾಲಾಂತ್ ಉಲ್ಲೇಖ್ ಕೆಲ್ಲ್ಯಾಬರಿ ಕುಟ್ಮಾಚೆಂ, ಸಮಾಜೆಚೆಂ ಆನಿ ದೇಶಾಚೆಂ ಸತ್ತ್ಯಾನಾಸ್ ತಾಲಾಂ.

ಖಂಯ್ ಪರ್ಯಾಂತ್ ಮೋಗ್ ಕರ್ಲ್ಯಾರಾಂಚ್ಯಾ ಮತಿಂತ್ ಉಜ್ವಾಡ್ ಘಾಂಕಾನಾ, ಆಪುಣ್ ಕಿತೆಂ ಕಿಂತ್ಲಾಂ, ಕಿತೆಂ ಕರ್ತಾಂ ಮ್ಹಳ್ಳೆಂ ಭಗಾಪ್ ಉದೆನಾ ತೆದೊಳ್ ಪರ್ಯಾಂತ್ ಹ್ಯಾ ಮೋಗ್ ಮ್ಹಳ್ಳಾ ಡೆಕ್ ವಕಾತ್ ನಾ ಆನಿ ಅನುಭವಿ ಮನ್ಶಾಂನಿ ತೆಂ ವಕಾತ್ ದಿಲ್ಯಾರಾಯಿ ತಾಂಕಾಂ ತೆಂ ನಾಟ್ಯಂವ್ಚೆಂ ನಾ ಆನಿ 'ರಿ-ಎಕ್ಸ್‌ನ್' ಜಾವ್ನ್ ಭಾಯ್ರ್ ಪಡ್ಲೆಂಯಿ ನಾ. ದೆಕುನ್ ಏಯ್ಲ್ ಪಿಡೆಬರಿಚ್ ಹೊ ಏಕ್ ಮೋಗಾಚೊ ಮಾರೆಖಾರ್ ರೋಗ್ ಜಾವ್ನ್ ಮುಖಾರೊನ್ ವೆತೊಲೊ ಆನಿ ಸಭಾರ್-ಸಭಾರ್ ಏಜ್ಯಾಂಚೆಂ ಸತ್ತ್ಯಾನಾಸ್ ಕರ್ತೊಲೊ.

ಹ್ಯಾ ಮೋಗಾ ರೋಗಾಕ್ ಗೂಣ್ ಕರಿಜಾಯ್ ತರ್, ಹ್ಯಾ ಮೋಗಾ ರೋಗಾಕ್ ಸಾಂಪ್ಡಾನಾಶೆಂ ಪಾಗುತ್ ರಾವಾಜಾಯ್ ತರ್, ಎಕಾ ಚಲ್ಯಾನ್ ತಿ ಚಲಿ ಆಪ್ಲ್ಯಾಚಿ ಭಯ್ ಆನಿ ಚಲಿಯೆನ್ ತೊ ಕೆಲೊ ಆಪ್ಲ್ಯಾಚೊ ಭಾವ್; ಘೊವಾನ್ ಆನಿ ಬಾಯ್ಲೆನ್‌ಯಿ ತೆಂಚ್ ಚಿಂತಾಪ್ ಮತಿಂತ್ ದವರ್ನ್ ಜಿಣಿ ಮುಖಾರಿಜಾಯ್. ಆಪ್ಲೊ ಆನಿ ಪೆಲೊ ಮ್ಹಳ್ಳೊ ಭೇದ್-ಬಾವ್ ಸೊಡಿಜಾಯ್ ಆನಿ ವರ್ವಾಯಿ ಆಪ್ಲಿಂಚ್ ಮ್ಹಳ್ಳಾ ಭಗ್ಲಾಂಕ್ ಕಾಳ್ಜಾಂತ್ ಧಿರಯ್ಲಯ್. ತೆದಾಳಾ ಸ್ವಾಭಾವಿಕ್ ಮ್ಹಣ್ಣೆ ಧಾವ್-ಭಯ್ಲಾಂಚೊ, ಆವಯ್-ಬಾಪಯ್-ಭುರ್ಗ್ಯಾಂಚೊ, ಕುಟ್ಮಾಂ ಆನಿ ಸಯ್ಕಾಂ-ಧಯ್ಕಾಂ ಮಧ್ಲೊ ಖರೊ ಆನಿ ಸ್ವಾಭಾವಿಕ್ ಮೋಗ್ ಹರ್ಯೆಕ್ಲ್ಯಾ ಧಂಯ್ ವಿರಾಜ್ ಕರ್ತೊಲೊ. ಹ್ಯಾ ಪರ್ವಿಂ ಮೋಗಾಚಿ ಆಡಿ ಚುಕ್ಕೆ ನಾ, ಮೋಗಾಚಿ ಆಡಿ ಹಾಲ್ಚಿ ನಾ.





## ಕ್ರಿಸ್ತಾಂವ್ ಮ್ಹಣೊಂಕ್ ಫಾವೊನಾ

ತುಜೆಂ ಸವಾಲ್: ಸ್ತ್ರೀಯೆನ್ ಆಪ್ಣಾ ಚೊ ತೊ ಪತಿ, ಕಸಲೊ ತೊ ಜಾಲ್ಯಾರಾಯಿ ತಾಕಾ ಸೊಡ್ನ್ ದುಸ್ರ್ಯಾ ಸಾಂಗಾತಾ ರಿಜಿಸ್ಟರ್ಡ್ ಕಾಜಾರ್ ಜಾಂವ್ಚೆಂ ಸಾರ್ಕೆಂಗಿ ವ ಆಪ್ಣಾ ಪತಿಕ್ ಸಮ್ಜಾಂವ್ಚೆಂ ಸಾರ್ಕೆಂ, ಹ್ಯಾ ವಿಸಿಂ ಮ್ಹಾ ಕಾ ಸಮಾಧಾನೆಚಿ ಜಾಪ್ ದಿಶಿಗಿ?

ಮ್ಹಜಿ ಜಾಪ್: ಹೊ ವಿಭಾಗ್ ಸಮಾಜೆಚ್ಯಾ ಸಮಸ್ಯಾಂಕ್ ಪರಿಹಾರ್ ಲಾಭಂವ್ಚ್ಯಾ ಖಾತಿರ್‌ಚ್ ಚಾಲು ಜಾಲ್ಲೊ ಆನಿ ಕಾಂಯ್ ತರಿ ಪರಿಹಾರ್ ಲಾಭವ್ನ್‌ಚ್ ಯಶಸ್ವೆನ್ ಫುಡೆ ಚಮ್ಕಾತಾ. ಹೆಂ ಸತ್ 'ದಿವೊ' ವಾಚ್ಪಾಂಕ್‌ಚ್ ಕಳಾಜಾಯ್ ಶಿವಾಯ್ ಹಾಂವೆಂ ಮ್ಹಜಿ ವ್ಹಡ್ವಿಕಾಯ್ ಉಚಾರ್ಲ್ಯಾರ್ "ಆಪ್ಣಾಚಿ ಪಾಟ್ ಆಪ್ಲೆಂಚ್ ಧಾಪುಡ್ಲ್ಯಾಬರಿ ಜಾತಾ" ಆನಿ ಹಾಂತುಂ ಮರು ನಾ, ತುವೆಂ ವಿಚಾರ್‌ಲ್ಲಾ ಹ್ಯಾ ಸವಾಲಾಚಿ ಜಾಪ್‌ಯಿ ಸಮಸ್ಯೆಂ ಪರಿಹಾರ್ ಜಾಯ್ನಾಯಿಚ್ ಮ್ಹಣ್ ಹಾಂವೆಂ ದಿಂವ್ಚಿ. ಪುಣ್ ತುಕಾ ಕಿತ್ಲೆಂ ಸಮಾಧಾನ್ ಹಿ ಜಾಪ್ ದೀಂವ್ಕ್ ಸಕ್ಲ್ಯಾ ಮ್ಹಳ್ಳೆಂ ಹಾಂವ್ ಸಮ್ಜೊಂಕ್ ಸಕಾನಾ. ಹೊ ವಿಷಯ್ ನಿಜಾಕ್‌ಯಿ ತುಜ್ಯಾ ವಾಂಟ್ಕಾಚೊ ಆನಿ ತುಜ್ಯಾ ತೀರ್ಪಾಚೊ.

ತುವೆಂ ಹೆಂ ತುಜ್ಯಾಚ್ ಲಗ್ತಿ ಸವಾಲ್ ವಿಚಾರ್ಲಾಂಯ್ಲಿ ವ ಸಮಾಜಿಚೆರ್ ತೀಕ್ಚ್ ನದರ್ ಘಾಲ್ತ್ ವಿಚಾರ್ಲಾಂಯ್ಲಿ ಮ್ಹಳ್ಳೆಂ ಮ್ಹಾಕಾ ಅರ್ಥ್ ಕರುಂಕ್ ಜಾಯ್ನಾ. ತುಜೆಂ ಹೆಂ ಸವಾಲ್ ಚೆರಾಲ್ ರೀತಿಚೆಂ ಮ್ಹಳ್ಳೆಂ ಹಾಂವ್ ಲೇಖ್ ಘಾಲ್ತಾಂ ಆನಿ ತ್ಯಾ ಲಗ್ತಿಚಿ ಜಾಪ್ ದಿಂವ್ಚೆಂ ಪ್ರಯತ್ನ್ ಕರ್ತಾಂ.

ಎಕಾ ನಾಣ್ಯಾಕ್ ದೋನ್ ಕುಶಿ ಆಸಾತ್ ಆನಿ ತಾಂತುಂ ದೋನ್ ರುಪಾಂ ಆಸಾತ್. ಗಜಾಲ್ ತಸಿ ಆಸ್ತಾನಾ, ಕೆದಾಳಾಯಿ ನಾಣ್ಯಾಚೊ ದೋನ್ ಕುಸಿ ದಾಕಯ್ಜಯ್ ಶಿವಾಯ್, ಏಕ್‌ಚ್ ಕೂಸ್ ದಾಕಯಿಲ್ಲಾನ್ ತ್ಯಾ ನಾಣ್ಯಾಚೊ ಮಹತ್ವ್ ಕಳಿತ್ ಜಾಯ್ನಾ, ಅರ್ಥ್ ಸಂಪೂರ್ಣ್ ಜಾಯ್ನಾ ಆನಿ ವಿವರಣ್ ಸಾರ್ಥಕ್ ಜಾಯ್ನಾ. ಹೆಂ ಹಾಂವ್ ಹಾಂಗಾಸರ್ ಉಚಾರ್ತಾಂ ಕಿತ್ಯಾಕ್‌ಗಿ ಮ್ಹಳ್ಳಾರ್, ತುವೆಂ ಎಕಾ ಸ್ತ್ರೀಯೆಚೊ ಮಾತ್ ಉಲ್ಲೇಖ್ ಕೆಲಾಯ್ ಆಸ್ತಾಂ, ಹೊ ಉಲ್ಲೇಖ್ ಸ್ತ್ರೀಯಾಂಕ್‌ಚ್ ಲಾಗು ಜಾತಾ. ಸ್ತ್ರೀಯೊ ಮಾತ್ ಆಪ್ಣಾಚ್ಯಾ 'ಕಸಲೊಯಿ ತೊ ಜಾಂವ್ಚಿ' ದಾದ್ಲ್ಯಾಂಕ್ ಸೊಡ್ನ್ ದುಸ್ರ್ಯಾ ದಾದ್ಲ್ಯಾಂಲಾಗಿಂ ರಿಜಿಸ್ಟರ್ಡ್ ಕಾಜಾರ್ ಜಾತಾತ್ ಮ್ಹಳ್ಳೊ ಅರ್ಥ್ ದಿತಾ!

ತರ್ ಮಾನೇಸ್ತಾ, ದಾದ್ಲ್ಯಾಂಚೆಂ ತುವೆಂ ಕಿತ್ಯಾಕ್ ಲಿಪಯ್ಲಾಂಯ್? ದಾದ್ಲ್ಯಾನ್ ಆಪ್ಣಾಚಿ ತಿ ಪತಿಣ್, ಕಸಲಿಯಿ ತಿ ಜಾಲ್ಯಾರಾಯಿ ತಿಕಾ ಸೊಡ್ನ್ ದುಸ್ರೆ ಸಾಂಗಾತಾ ರಿಜಿಸ್ಟರ್ಡ್ ಕಾಜಾರ್ ಜಾಂವ್ಚೆಂ ಸಾರ್ಕೆಂಗಿ ಮ್ಹಣ್ ಕಿತ್ಯಾಕ್ ವಿಚಾರುಂಕ್ ನಾಂಯ್? ಸ್ತ್ರೀಯೆಚೆಂ ಮ್ಹಣ್ ಸ್ತ್ರೀಯಾಂಚೆಂ ತುಕಾ ದಿಸ್ತಾ ಪುಣ್ ದಾದ್ಲ್ಯಾಚೆಂ ಮ್ಹಣ್ ದಾದ್ಲ್ಯಾಂಚೆಂ ತುಕಾ ಕಿತ್ಯಾಕ್ ದಿಸಾನಾ? ಅಶೆಂ ಸ್ತ್ರೀಯಾಂ ಥಂಯ್ ಘಡ್ತಾ ಆನಿ ದಾದ್ಲ್ಯಾಂ ಥಂಯ್ ಘಡ್ತಾ ಮ್ಹಳ್ಳೆಂ ತುವೆಂ ಉಗ್ಡಾಸ್ ದವ್ರಿಜಾಯ್ ಆನಿ ಅಶೆಂ ಜಾಯ್ನಾಸೆಂ ಜಾಗ್ರುತ್ಕಾಯ್ ವಹ್ಪಿಜಾಯ್!

ಆತಾಂ ಏಕ್ ಘಡಿ ಪವಿತ್ರ್ ಪುಸ್ತಕಾಂತ್ಲ್ಯಾ ಉತ್ರಾಂಚೆರ್ ನದರ್ ಮಾರ್ಯಾಂ: ಕಾಜಾರ್ ಜಾಂವ್ಚೆಂ



ದೊಗಾಂನಿ ನ್ಹಯ್, ಬಗಾರ್ ತೆಗಾಂನಿ ಮ್ಹಣ್ತಾ ಪವಿತ್ರ್ ಪುಸ್ತಕ್. ವ್ಹೊಕಾಲ್, ನವ್ರೊ ಆನಿ ಜೆಜುಕ್ರಿಸ್ತ್. ಪಾತ್ಕಿ ದೊಳ್ಯಾಂಕ್ ಆಮ್ಚಾ ಜೆಜು ಕ್ರಿಸ್ತ್ ದಿಸಾನಾ ಆಸ್ಲೆತ್. ಪುಣ್ ತೊ ಹ್ಯಾ ಕಾಜಾರಾಂತ್ ಪ್ರವೇಸ್ತಾ ಆನಿ ತ್ಯಾ ಜೊಡ್ಯಾಕ್ ಸಾಂಗಾತ್ ದಿತಾ. ವ್ಹೊಕಾಲ್-ನವ್ರಾನ್ ತುಟಾಪುಟ್ ಕರ್ನ್ ಘೆಂವ್ಚಿ ಆನಿ ವೆಗ್ಳಾಚಾರ್ ಮಾಗೊನ್ ಘೆಂವ್ಚೊ ಮ್ಹಳ್ಯಾರ್, ಜೆಜುಕ್ರಿಸ್ತಾಕ್‌ಚ್ ತ್ಯಾ ವ್ಹೊಕಾಲ್-ನವ್ರಾನ್ ತುಟಾಪುಟ್ ಕರ್ನ್ ವೆಗ್ಳಾಚಾರ್ ಮಾಗೊನ್ ಘೆಂವ್ಚೊ ಮ್ಹಳ್ಯೆಂ ಖಂಡಿತ್.

ತರ್ ಕಾಜಾರಾಂತ್ ಎಕ್ವಟ್‌ಲ್ಲ್ಯಾ ಎಕ್ಲೆ ಬಾಯ್ಲೆನ್, ಕಾಜಾರಾಂತ್ ಎಕ್ವಟ್‌ಲ್ಲ್ಯಾ ಎಕಾ ಘೊವಾನ್ ದುಸ್ರ್ಯಾ ಬಾಯ್ಲೆಕಡೆ ವ ದಾದ್ಲ್ಯಾಕಡೆ ರಿಜಿಸ್ಟರ್ಡ್ ಕಾಜಾರ್ ಜಾವ್ನ್ ವೀದ್‌ವಾವ್ಣಿ ಕರ್ಚಿ ಆನಿ ರೆಸ್ಪೆರಾ ದೀಸ್ ತಾಂಚ್ಯಾ ಕಾಜಾರಾಂತ್ ಪ್ರವೇಸ್ ಘೆತ್‌ಲ್ಲ್ಯಾ ಜೆಜುಕ್ರಿಸ್ತಾಕ್‌ಯಿ ವೆಗ್ಳಾಚಾರ್ ದಿಂವ್ಚೊ ತಾಂಕಾಂ ಸೊಬ್ತಾಗೀ, ಜೆಜು ಕ್ರಿಸ್ತಾಚೆಂ ರಡ್ಲೆಂ ಆಯ್ಕೊಂವ್ಚೆಂ ಸಮಾಂಗಿ ಮ್ಹಳ್ಯಾ ಸವಾಲಾಂಚಿ ಜಾಪ್ ಸೊಧುನ್ ಕಾಡ್ಲೆಂ ಪ್ರಯತ್ನ್ ಕೆಲ್ಯಾರ್ ಕಾಜಾರಾಂತ್ ಎಕ್ವಟ್‌ಲ್ಲಿಂ ಘೊವ್-ಬಾಯ್ಲಾಂ ಅಸಲಿಂ ವ ತಸಲಿಂ ಅಣ್ವೆಂ ಕಾಮಾಂ ಕರ್ಚಿಂನಾಂತ್ ವ ಪಾತ್ಕಾಂ ಆಧಾರ್ಚಿಂ ನಾಂತ್.

“ಪುಣ್ ಕಾಜಾರ್ ಜಾಲ್ಲ್ಯಾಂಕ್ ಮ್ಹಜೆಂ ಫರ್ಮಾಣ್ ಅಶೆಂ: ನಿಜಾಕ್‌ಯಿ ಮ್ಹಜೆಂ ನ್ಹಯ್ ತೆಂ, ಬಗಾರ್ ಸೊಮಿಯಾಚೆಂ: ಸ್ತ್ರೀಯೆನ್ ಆಪ್ಲ್ಯಾ ದಾದ್ಲ್ಯಾಕ್ ಸೊಡ್ನ್ ವೆಚೆಂ ನ್ಹಯ್. ತಿ ಸೊಡ್ನ್ ವಚಾತ್ ಬಿ ಜಾಲ್ಯಾರ್, ತಿಣೆ ಕಾಜಾರ್ ಜಾಯ್ನಾಸ್ತಾಂ ರಾವಾಜಾಯ್ ವ ಆಪ್ಲ್ಯಾ ದಾದ್ಲ್ಯಾಲಾಗಿಂ ರಾಜಿ ಜಾಯ್ನಯ್. ತಶೆಂಚ್ ದಾದ್ಲ್ಯಾನ್‌ಯಿ ಆಪ್ಲ್ಯಾ ಸ್ತ್ರೀಯೆಕ್ ಸೊಡ್ನ್ ಸೊಡ್ಲೆಂ ನ್ಹಯ್.” (6:10-12) ಪಾವ್ಲಾನ್ ಕೊರಿಂಥ್‌ಗಾರಾಂಕ್ ಬರಯಿಲ್ಲ್ಯಾ ಪತ್ರಾಂತ್ಲೆಂ.

“ಜೆಜುನ್ ತಾಂಕಾಂ ಜಾಪ್ ದಿಲಿ: ಆರಂಭಾ ಥಾವ್ನ್ ರಚ್ತಾರಾನ್ ‘ತಾಂಕಾಂ ದಾದ್ಲೊ ಆನಿ ಸ್ತ್ರೀ ಕರ್ನ್ ರಚ್ಲೆಂ’ ಮ್ಹಳ್ಯೆಂ ತುಮಿ ವಾಚುಂಕ್ ನಾಂಗಿ? ಆನಿ ಹ್ಯಾ ಕಾರಣಾ ಪಾಸ್ವತ್, ಏಕ್ ಮನಿಸ್ ಆಪ್ಲ್ಯಾ ಬಾಪಾಯ್ಕ್ ಆನಿ ಆವಯ್ಕ್ ಸೊಡ್ತೊಲೊ ಆನಿ ಆಪ್ಲ್ಯಾ ಸ್ತ್ರೀಯೆಲಾಗಿಂ ಎಕ್ವಟ್ತೊಲೊ. ತಿಂ ದೊಗಾಂಯಿ ಏಕ್‌ಚ್ ಜೀವ್ ಜಾತೆಲಿಂ. ದೆಕುನ್ ಆನಿ ಮುಖಾರ್ ತಿಂ ದೊಗಾಂ ನ್ಹಯ್, ಬಗಾರ್ ಏಕ್‌ಚ್ ಜೀವ್. ತ್ಯಾ ಪಾಸ್ವತ್ ದೆವಾನ್ ಜೊಡಿಲಾಂ ತೆಂ ಮನಿಸ್ ಮೊಡಿನಾ ಜಾಂವ್” (ಮಾತೆವ್ 19:4-7)

ಗಜಾಲ್ ತಸಿ ಆಸ್ತಾಂ, ಪವಿತ್ರ್ ಪುಸ್ತಕಾಂತ್ಲಿಂ ಉತ್ರಾಂ ‘ಕಟ್ಟುನಿಟ್ಟು’ ರೀತಿರ್ ಆಮಿ ಪಾಳಿಜಾಯಿಚ್. ಜರ್ ಪಾಳಿನಾಂವ್ ಆಮ್ಚ್ಯಾ ಧರ್ಮಾಚ್ಯಾ ಶಿಕವ್ಣೆಕ್, ದೆವಾಚ್ಯಾ ಉಪಾದೆಸಾಂಕ್ ಆಮಿ ವಿರೋಧ್ ವೆತಾಂವ್ ಆನಿ ತಸಲ್ಯಾಂಕ್ ಕ್ರಿಸ್ತ್+ಹಾಂವ್=ಕ್ರಿಸ್ತಾಂವ್ ಮ್ಹಣೊಂಕ್ ಘಾವೊನಾ. ದೆಕುನ್ ಮಾನೇಸ್ತಾ, ಹಾಚ್ಯಾಕ್‌ಯಿ ವ್ಹರ್ತೆಂ ಹಾಂವ್ ತುಕಾ ಕಾಂಯ್ ಸಾಂಗೊಂಕ್ ವಚಾನಾ.

ನಿಮಾಣೆ: ಆತಾಂ ಹಾಂವ್ ಖಿಡಾಖಿಡ್ ರೀತಿರ್ ಉಚಾರ್ನ್ ಸಾಂಗ್ತಾಂಕಿ, ತುವೆಂ ಉಲ್ಲೇಖ್ ಕೆಲ್ಲ್ಯಾ ಸ್ತ್ರೀಯೆಕ್ (ಬಾಯ್ಲೆಕ್) ಚಾಬ್ಯಾಂನಿ ಮಾರಿಜಾಯ್. ಕಿತ್ಯಾಕ್ ತಸಲಿ ಸ್ತ್ರೀ, ಸ್ತ್ರೀ ನ್ಹಯ್ ಬಗಾರ್ ಸ್ತ್ರೀಯೆಚ್ಯಾ ರೂಪಾಚೊ ದೆಂವ್ಚಾರ್ ಜಾವ್ನಾಸಾ! ತ್ಯಾ ಕಾಸ್ತಾಚ್ಯಾ ದಾದ್ಲ್ಯಾಕ್ ಖುರ್ಸಾರ್ ಮಾರಿಜಾಯ್. ಕಿತ್ಯಾಕ್ ಬಾಯ್ಲೆ-ಭುರ್ಗ್ಯಾಂಚೊ ಗೋಳ್ ಆನಿ ದೆಸ್ಪಾಟ್ ಕರ್ತಾ ತೊ ಮೊನ್ವಾತ್ ಜಾವ್ನಾಸಾ!!





## ‘ದಿವೊ’ ಸಂಪಾದಕಾಕಡೆ ತಕ್ರಾರ್

ತುಜೆಂ ಸವಾಲ್: ಮುಂಬಯ್ತ್ ದಿಸಾಂನ್ದಿ ಲೆಸ್ ವಿಚಿತ್ರ್ ನವಾಲಾಂಚ್ಯೊ, ವಿಚಿತ್ರ್ ತರಿ ಸತಾಚ್ಯೊ, ಭಯಂಕರ್ ಆನಿ ಕ್ರೂರ್ ಘಟನಾಂನಿ ಆಂಗಾಚೆಲೊಂವ್ ಉಭಿಕಚ್ಯೊ, ಇತ್ಯಾದಿ ಖಬ್ರೊ ಆಸ್ತಾ ತ್‌ಚ್. ‘ದಿವೊ’ ಮುಂಬಯ್ ಥಾವ್ನ್ ಭಾಯ್ರ್ ಸರ್ಯಿ ಅಸಲ್ಯಾ ವ ತಸಲ್ಯಾ ಖಬ್ರಾಂಕ್ ಮಹತ್ವ್ ದೀನಾ. ಅಶೆಂ ಕಿತ್ಯಾಕ್ ಮ್ಹಳ್ಳೆಂ ವಿವರಣ್ ದಿಶಿಗಿ?

ಮ್ಹಜೆ ಜಾಪ್: ಆತಾ’ತಾಂ ಮಾಧ್ಯಮಾಂ ಇತ್ಲಿಂ ಮುಖಾರ್ ಪಾವ್ಲಾಂತ್‌ಕೀ, ಚಿಂತ್ಲ್ಯಾಕ್‌ಯಿ ಚಡಿತ್ ಮಾಘಾನ್ ಖಬ್ರೊ ಪ್ರಸಾರ್ ಜಾತಾತ್, ತೆಂಯಿ ಝಗ್ಗಾಣ್ಯಾಚ್ಯಾ ವೇಗಾನ್. ಇಂಟರ್ನೆಟಾರ್, ‘ಚಾಟಿಂಗ್’ದ್ವಾರಿಂ ಖಂಯ್ಚ್ಯಾಯಿ ರಾಷ್ಟ್ರಾಚ್ಯಾ ಮನ್ಯಾನ್ ಖಂಯ್ಚ್ಯಾಯಿ ರಾಷ್ಟ್ರಾಂತ್ಲ್ಯಾ ಮನ್ಯಾಕಡೆ ಉಲವ್ಯೆತಾ. ಇಂಟರ್ನೆಟಾರ್ ತೊಂಡ್ಪಾಶಿಂಯಿ ಉಲವ್ಯೆತಾ. ಬರ್ಪಾಂದ್ವಾರಿಂಯಿ ಉಲವ್ಯೆತಾ. ದುಸ್ರಿಂ ವಿಧಾನಾಂಯಿ ಆಸಾತ್. ತಿಂ ಜಾವ್ನಾಸಾತ್ ಇ-ಮೇಯ್ಲ್ ಆನಿ ಫೆಕ್ಸ್. ಹ್ಯಾ ವರ್ವಿಂ ತ್ವರಿತಾಯೆನ್ ಕಸಲೊಯಿ ಖಬ್ರೊ ಆದ್ಲಿ-ಬದ್ಲಿ ಕರುಂವ್ಯೆತಾ.

ಟೆಲೆಕಮ್ಯೂನಿಕೇಷನ್ ಇತ್ಲೆಂ ಮುಖಾರ್ ಪಾವ್ಲಾಂಕೀ, ಆತಾ’ತಾಂ ಸಭಾರ್ ಆನಿ ಸಭಾರ್ ವಿಧಾನಾಂ ತಾಂತುಂ ಅಳವಡ್ಲಾಂತ್. ಟೆಲೆಫೋನಾದ್ವಾರಿಂ ಎಕಾ ದೇಶಾಂತ್ಲ್ಯಾ ಮನ್ಯಾನ್ ಆನೇಕಾ ದೇಶಾಕಡೆ ಸ್ಪಷ್ಟ್ ಆನಿ ಸುಥಾಳ್ ರೀತಿರ್, ವಳಕ್ ಪಾರ್ಕುಂಕ್ ಸಕ್ಲ್ಯಾ ಆವಾಜಾಸವೆಂ ಉಲವ್ಯೆತ್. ಟೆಲೆಫೋನಾದ್ವಾರಿಂ ಘಡಿಯೆನ್ ಮ್ಹಳ್ಳೆಬರಿ ಖಬ್ರೊ ಆದ್ಲಿ-ಬದ್ಲಿ ಜಾತಾತ್. ತ್ಯಾಚ್ ದೆಕುನ್ ಆಜ್ ಮನಿಸ್ ಧಯ್ರಾನ್ ಉಚಾರ್ತಾಕೀ, ಸಗ್ಳೊ ಸಂಸಾರ್ ಮ್ಹಜ್ಯಾ ಬೊಟಾಂತ್ ಆಸಾ ಮ್ಹಣ್. ಹಾಚೊ ಅರ್ಥ್ ಅಸೊಕೀ, ಹಾತಾಚ್ಯಾ ಎಕಾಚ್ ಬೊಟಾನ್ ಧಾಂಬ್‌ಲ್ಲ್ಯಾ ಟೆಲೆಫೋನಾಂತ್ಲ್ಯಾ ನಂಬ್ರಾವರ್ವಿಂ ಮನಿಸ್ ಘಡಿಯೆನ್ ಸಂಸಾರಾಕ್ ಸಂಪರ್ಕ್ ಕರುಂಕ್ ಸಕ್ತಾ.

ಆಜ್‌ಕಾಲ್ ಮೊಬಾಯ್ಲ್ ಫೋನಾಂಚೊ ಪ್ರಭಾವ್ ಇತ್ಲೊ ವಾಡ್ಲಾಕೀ, ಖಂಯ್ಚ್ಯಾಯಿ ಜಾಗ್ಯಾರ್ ಥಾವ್ನ್ ಮನಿಸ್ ದೇಶಾಂತ್ಲ್ಯಾ ಸವೆಂ ವಿದೇಶಾಂತ್ಲ್ಯಾ ಮನ್ಯಾಕಡೆ ಉಲಂವ್ಕ್ ಸಕ್ತಾ. ಚಲೊನ್ ಆಸ್ತಾನಾ, ನಿರ್ದೋಷ್‌ಕಡೆ ಥಾವ್ನ್, ಪಯ್ಲಾರ್ ಆಸ್ತಾನಾ ಇತ್ಯಾದಿ. ಮೊಬಾಯ್ಲ್ ಫೋನಾಂಕ್ ಆನಿ ಸದಾಂಚ್ಯಾ ಫೋನಾಂಕ್ (ಟೆಲೆಕಮ್ಯೂನಿಕೇಷನ್) ಭಾವ್-ಭಯ್ಣಾಂಚೊ ಸಂಬಂಧ್ ಆಸಾ ಮ್ಹಳ್ಳೆಂ ಮಾತ್ರ್ ವಿಸ್ತೊಂಕ್ ಘಾವೊನಾ. ಸುಥಾಳ್ ಸಾಂಗ್ಚೆಂ ತರ್ ಖಂಯ್ಚ್ಯಾಯಿ ಜಾತಿ-ಧರ್ಮಾಚ್ಯಾ ಮನ್ಯಾಂಚೆಂ ರಗಾತ್ ಎಕ್‌ಚ್ ಮ್ಹಣ್ಣೆ ತಾಂಬ್ಲೆಂ ದೆಕುನ್. ಹ್ಯಾ ವಿವರಣೆಚೊ ಅರ್ಥ್ ಇತ್ಲೊಚ್‌ಕೀ, ಫೋನಾದ್ವಾರಿಂ ಘಡಿಯೆನ್ ಖಬ್ರೊ ತುರಂತ್ ರೀತಿಕ್ ಆದ್ಲಿ-ಬದ್ಲಿ ಜಾತಾತ್.

ತುಜ್ಯಾ ಹ್ಯಾ ಸವಾಲಾಚ್ಯಾ ಜಾಪಿ ಖಾತಿರ್ ‘ದಿವೊ’ ಸಂಪಾದಕಾಚೊ ಹಾಂವೆಂ ಸಂಪರ್ಕ್ ಕೆಲೊ ಆನಿ ಲಾಂಭಾಯೆಚೆಂ ತಕ್ರಾರ್ ಚಲಯ್ಲೆಂ. ತಾಣೆ ಸಾಂಗ್ಚ್ಯಾ ಪ್ರಕಾರ್ ಥೊಡ್ಯಾ ವರ್ಸಾಂ ಪಯ್ಲೆಂ ಕೊಂಕ್ಣೆಚ್ಯಾಚ್ ನ್ಹಯ್, ಇತರ್ ಭಾಸಾಂಚ್ಯಾ ಹಫ್ತಾಳ್ಯಾ ಪತ್ರಾರ್ ಯೆಂವ್ಚ್ಯಾ ಖಬ್ರಾಂಕ್ ವಾಚ್ಚಿ ಬರೊಚ್ ಮಹತ್ವ್ ದಿತಾಲೆ. ಕೊಂಕ್ಣಾಂಕ್ ಆಮ್ಕಾಂ ವಾಚುಂಕ್ ಜಾಂವ್ಚ್ಯಾ ಕಾನಡಿ, ಇಂಗ್ಲೆಜ್ ದಿಸಾಳ್ಯಾ ಪತ್ರಾಂನಿ ಆಯಿಲ್ಲೊಚ್ ಖಬ್ರೊ ಪರತ್ ಆಮ್ಚ್ಯಾ ಕೊಂಕ್ಣಿ ಪತ್ರಾಂನಿ ಛಾಪೊನ್ ಆಯ್ಲೊ.



ತರೀ, ವಾಚ್ಚಿ 'ಬೋರ್' ಜಾಯ್ನಾಸ್ತಾಂ ವಾಚ್ತಾಲೆ. ಘಡ್‌ಲ್ಲಿಂ ಘಟನಾಂ ದಿಸಾಳ್ಕಾ ಪತ್ರಾಂನಿ ವಾಚ್ಚಾರ್‌ಯಿ, ಕೊಂಕ್ಣಿ ಹಫ್ತಾಳ್ಕಾರ್ ತ್ಯೊ ವಾಚ್ತಾನಾ, ಸಾರ್ಕೆಂ ಸಮ್ಜೊನ್ ಎಕಾ ರೀತಿಚೊ ಸಂತೋಸ್ ಆನಿ ಮರುಂ ಜಾತಾಲಿ. ವಾಚ್ಚಿಯಿ ದುಸ್ರ್ಯಾಂಕ್ ತ್ಯೊ ಖಬ್ರೊ ವಿವರುನ್ ಸಾಂಗ್ತಾನಾ ಅಸಲ್ಯಾ-ಅಸಲ್ಯಾ ಕೊಂಕ್ಣಿ ಪತ್ರಾರ್ ಆಯ್ಲಾಂ ಮ್ಹಣ್ ತ್ಯಾ ಪತ್ರಾಚೆಂ ನಾಂವ್ ಸಾಂಗ್ತಾಲೆ.

ಪುಣ್ ಆತಾಂ ಕೊಂಕ್ಣಿ ಪತ್ರಾಂ ವಾಚ್ಚಾ ಮ್ಹಾಲ್ಲ್ಯಾಡ್ಯಾಂಚೊ ಸಂಖೊ ಉಣೊ ಜಾಲಾ. ಭುರ್ಗಿಂ ವಿದೇಶಾಂತ್ ಘೊಳ್ತಾತ್ ಆಸ್ತಾಂ, ಕೊಂಕ್ಣಿ ಪತ್ರಾಂ ವಾಚುಂಕ್ ತಾಂಕಾಂ ವೆಳಾಚೊ ಅಭಾವ್ ಧೊಸ್ತಾ. ಸುಡಾಳ್ ಸಾಂಗ್ಚೆಂ ತರ್ ಕೊಂಕ್ಣಿ ಪತ್ರಾಂಚೊ ಖಾಯ್ಸ್‌ಚ್ ಆತಾಂ ಉಣೊ ಜಾಲಾ. ಎಕಾ ಕಾಳಾರ್ ಕೊಂಕ್ಣಿ ಪತ್ರಾಂನಿ ಮುಂಬಯಿಂತ್ಲ್ಯಾ, ಹೆರ್ ರಾಜ್ಯಾಂತ್ಲ್ಯಾ, ದೇಶಾಂತ್ಲ್ಯಾ ತಶೆಂ ಹೆರ್ ರಾಷ್ಟ್ರಾಂತ್ಲ್ಯಾ ಖಬ್ರಾಂಕ್ ಮಹತ್ವ್ ಮೆಳ್ತಾಲೊ ತರ್ ಆತಾಂ ತಾಕಾ ಮಹತ್ವ್ ಲಾಭಾನಾ. ಹಾಚೆಂ ಕಾರಣ್ ಸಭಾರ್ ಆನಿ ಸಭಾರ್ ದಿಸಾಳಿಂ ಪತ್ರಾಂ ಭಾಯ್ರ್ ಪಡ್ತಾತ್ ಆನಿ ತಾಂತ್ಲ್ಯೊ ಖಬ್ರೊ ಹುನೊನಿ ಲಾಭ್ತಾನಾ, ಕೊಂಕ್ಣಿ ಹಫ್ತಾಳ್ಕಾರ್ ಕಿತ್ಲೊಯಿ ರಂಗವ್ನ್ ಫಾಲ್ಕಾರ್‌ಯಿ ವಾಚ್ಚಿ "ಬೆಳ್ಳೆಲ್ಲೊ ಖಬ್ರೊ" ಮ್ಹಣ್ ವೊಲಾಯ್ತಾತ್. "ಹಾಂಕಾಂ ದುಸ್ರೆಂ ಕಿತೆಂಯಿ ಛಾಪುಂಕ್ ಮೆಳ್ಳೊಂಕ್ ನಾ ದಿಸ್ತಾ" ಮ್ಹಳ್ಳೊ ಭೆಷ್ಪಾಯೊ ಕರ್ತಾತ್. "ಅಸಲೆಂ ಪತ್ರ್ ಆಮ್ಕಾಂ ನಾಕಾ, ದೆಕುನ್ ತೆಂ ಘರಾ ಹಾಡ್ಚೆಂಯಿ ನಾಕಾ" ಮ್ಹಳ್ಳೊ ಶಿಣ್ ಉಚಾರ್ತಾತ್.

ಮಹತ್ವಾಚ್ಯಾ ಖಬ್ರಾಂಕ್ ದಿಸಾಳಿಂ ಪತ್ರಾಂ ಗಾಂಚ್ ದೀಂವ್ಕ್ ಸಕ್ತಾತ್. ಅಸಲೆ ಗಾಂಚ್ ದೀಂವ್ಕ್ ಕೊಂಕ್ಣಿಂ ಹಫ್ತಾಳಿಂ ಸಕಾನಾಂತ್. ಜರ್ ಸಕ್ಲಾರ್‌ಯಿ ತ್ಯೊ ಖಬ್ರೊ ಆನಿಕ್‌ಯಿ ಚಡ್ ಬೆಳ್ಳೆಲ್ಲೊ ಜಾತಾತ್. ತಶೆಂ ಜಾವ್ನ್ ಪಯ್ಲೆಂ ಪ್ರಕಟ್ ಜಾಲ್ಲ್ಯಾ ಖಬ್ರಾಂಕ್ ಮೋಲ್ ನಾ ಜಾತಾ. ಮೋಲ್ ನಾ ಜಾತಾ ಕಿತ್ಯಾಕ್‌ಗೀ ಮ್ಹಳ್ಳಾರ್, ದುಸ್ರ್ಯಾ ಹಫ್ತಾಂತ್ ತ್ಯಾ ಗಾಂಚಾ ಖಾತಿರ್‌ಚ್ ತ್ಯಾ ಕೊಂಕ್ಣಿ ಹಫ್ತಾಳ್ಕಾಂಚೆಂ ಪಾನಾಂ ಪರ್ತಿತಾನಾ, ಪಯ್ಲೆಂಚೊ ಗಾಂಚ್ ಮೆಳಾನಾ ದೆಕುನ್ ವಾಚ್ಚಾಕ್ ತ್ಯಾ ಪತ್ರಾ ಥಂಯ್ ಎಕಾ ರೀತಿಚೊ ತಾತ್ಸಾರ್ ಉಬ್ಜಾತಾ. ತೊಚ್ 'ತಾತ್ಸಾರ್' ತ್ಯಾ-ತ್ಯಾ ಕೊಂಕ್ಣಿ ಹಫ್ತಾಳ್ಕಾಚೆಂ ಮಟ್ವ್ ದೆಂವಂವ್ಕ್ ಸಕ್ತಾ.

ಕೊಂಕ್ಣಿ ಹಫ್ತಾಳ್ಕಾಂಚಿ ಹಿ ಅವಸ್ಥಾ ಜಾಲ್ಯಾರ್ ಟಿವಿ‌ದ್ವಾರಿಂ ವಿವಿಧ್ ಚೆನೆಲಾಂನಿ "ತಾಜಾ-ತಾಜಾ" ಖಬ್ರೊ ಆಯ್ಕೊಂಕ್, ಪ್ರತ್ಯಕ್ಷ್ ಪಳೆಂವ್ಕ್ ಆನಿ ಜಾಣಾ ಜಾಂವ್ಕ್ ಮೆಳ್ತಾತ್ ಜಾಲ್ಲ್ಯಾನ್ ದಿಸಾಳ್ಕಾ ಪತ್ರಾಚ್ಯೊ ಖಬ್ರೊ ವಾಚುನ್‌ಯಿ "ಹೆಂ ಹಾಂವೆಂ ಕಾಲ್ ಟಿವಿರ್ ಪಳೆಲಾಂ, ಹೆಂ ಹಾಂವೆಂ ಕಾಲ್ ಟಿವಿರ್ ಆಯ್ಕಾಲಾಂ" ಮ್ಹಳ್ಳೆ ಉದ್ಗಾರ್ ಭಾಯ್ರ್ ಪಡ್ತಾತ್. ಅಸಲ್ಯಾ ಪುರಾ ಮಾಧ್ಯಮಾಂನಿ ಮನಿಸ್ ಖಂಡಿತ್‌ಯಿ 'ಎಡ್ವಾನ್ಸ್' ಶಿಖರಾಚಿಂ ಮೆಟಾಂ ಚಡೊನ್ ಫುಡೆ ಚಮ್ಕಾತಾ ಮ್ಹಣ್ತಾತ್!

"ಖಬ್ರೊ ಚಡಾವತ್ ದೈನಿಕ್ ಪತ್ರಾಂನಿ ವಾಚುನ್ ವ ವಾಚ್‌ಲ್ಲ್ಯಾ ಹೆರಾಂ ಥಾವ್ನ್ ಆಯ್ಕೊನ್ ಜಾಣಾ ಜಾತಾತ್ ಜಾಲ್ಲ್ಯಾನ್, ಕೊಂಕ್ಣಿ ಹಫ್ತಾಳ್ಕಾ ಪತ್ರಾಂನಿ ಪಾಯ್ಸ್ ಕೆಲ್ಯಾರ್ ತ್ಯೊ ಪರ್ನೊ ಲಾಗ್ತಾತ್. ತ್ಯಾ ಖಾತಿರ್ ಮುಂಬಯ್ಚೊ ನ್ಹಯ್ ಹೆರ್ ಖಬ್ರೊಯಿ ಉಣ್ಯೊ ಕೆಲ್ಯಾತ್. ಪುಣ್ ವಾಚ್ಚಿ ಜರ್ ಆಪೇಕ್ಷಿತಾತ್ ತರ್ ಮುಂಬಯ್ಚೊ ಖಬ್ರೊ ದಿಂವ್ಚಾಕ್ ಆಮ್ಚಿ ಅಡ್ಕಳ್ ನಾ. 'ದಿವೊ' ಪತ್ರ್ ವಾಚ್ಚಾಂಚೆಂ ಜಾವ್ನಾಸ್ತಾಂ ಬರೆಪಣಾಚ್ಯಾ ಧೃಷ್ಟೆನ್ ವಾಚ್ಚಾಂಚೆಂ ಆಯ್ಕೊಂಚೆಂ ಕಾಮ್ ಆಮ್ಚೆಂ" ಮ್ಹಳ್ಳಿ ಜಾಪ್ ಸಂಪಾದಕಾಕಡೆ ಕೆಲ್ಲ್ಯಾ ತಕ್ರಾರಾವೆಳಿಂ ಉಜ್ವಾಡಾಕ್ ಆಯ್ಲಿ.





## ಪಶ್ಚಾತ್ತಾಪ್ ಸದಾಂಚೊ ಜಾಲಾ!

ತುಜೆಂ ಸವಾಲ್: ಖಿಯ್ವಿಯಿ ಚೂಕ್ ಘಡ್ಲಿ ತಕ್ಷಣ್ “ಸೊರಿ” ಮ್ಹಳ್ಳಿ ಸಬ್ ತಕ್ಷಣ್ ತೊಂಡಾಂತ್ಲೊ ಭಾಯ್ರ್ ಪಡ್ತಾ. ಚೂಕ್ ನ್ಹಯ್ ತರಿ, ತೊ ಸಬ್ ಭಾಯ್ರ್ ಪಡ್ಲೊ ಪಡ್ತಾ ಚ್. ‘ಸೊರಿ’ ಸಬ್ ತಕ್ಷಣ್ ತಿತ್ಲೊಯಿ ಸಸಾರ್ ಕರ್ನ್ ಸೊಡ್ಲೆಂ ಕಿತ್ಯಾಕ್? ಥೊಡೆ ಥೊಡಿಂ ಚುಕಿಂಕ್ “ಸೊರಿ” ಮ್ಹಣ್ಚೊ ಬದ್ಲಾಕ್ “ಪಶ್ಚಾತ್ತಾಪ್ ಪಾವ್ತಾರ್” ಮ್ಹಣ್ತಾತ್. ಹೆಂ ಸಮಾಂಗಿ? “ಸೊರಿ” ಆನಿ “ಪಶ್ಚಾತ್ತಾಪ್” ಹಾಂಚ್ಯಾ ಮಧ್ಲೊ ವ್ಯತ್ಯಾಸ್ ಕಸಲೊ ಮ್ಹಳ್ಳೆಂ ಸಾಂಗ್ತಿಗಿ ಪಾವ್ತಾ ಮಾ?

ಮ್ಹಜಿ ಜಾಪ್: Sorry ಮ್ಹಳ್ಳಾರ್ “ಚೂಕ್ ಜಾಲಿ” ಮ್ಹಳ್ಳೊ ಅರ್ಥ್ ದಿತಾ. ಪುಣ್ ತೊ ಸಬ್ ಉಚಾರ್ತಾನಾ ಮುಖಮಳಾರ್ “ದಯಾ” ಝಳ್ಕಾಜಾಯ್. ದಯಾ ಝಳ್ಕಾಜಾಯ್ ತರ್ “ಆಪ್ಲೆಂ ಕೆಲ್ಲಿ ಚೂಕ್ ಜಾಲಿ” ಮ್ಹಳ್ಳೆಂ ದುಃಖ್ ಜಾಯ್ನಯ್. ಅಸಲೆಂ ಭಾವನ್, ಭಗಾಪ್ ಆಸ್ಚಾರ್ ಮಾತ್ ಹ್ಯಾ “ಸೊರಿ” ಮ್ಹಳ್ಳಾ ಸಬ್ ತಕ್ಷಣ್ ಅರ್ಥ್ ಆಸಾ ಸೊಡ್ನ್ ಉಟ್ಲ್ಯಾ-ಬಸ್ಲ್ಯಾಕ್, ಉತ್ರಾಂ-ಉತ್ರಾಂಕ್ “ಸೊರಿ” ಮ್ಹಳ್ಳಾರ್ ಸೊಭಾನಾ. ಸೊಭಾನಾ ಕಿತ್ಯಾಕ್ ತಾಂತುಂ ಕಸಲೆಂಯಿ ಭಾವನ್ ನಾ, ಭಗಾಪ್ ನಾ, ದುಃಖ್ ನಾ ಆನಿ ಚುರ್ಚುರೆ ನಾಂತ್.

Regret (ರಿಗ್ರೆಟ್) ಮ್ಹಳ್ಳಾರ್ ಪಶ್ಚಾತ್ತಾಪ್. “ಪಶ್ಚಾತ್ತಾಪ್ ಪಾವ್ತಾರ್” ಮ್ಹಳ್ಳೊ ಅರ್ಥ್ ದಿತಾ. ಹಾಂತುಂಯಿ ಬೆಚಾರಾಯ್, ದುಃಖ್, ವಿಷಾದ್, ಚುರ್ಚುರೆ ಇತ್ಯಾದಿ ಆಸ್ತಾತ್. “ಸೊರಿ” ಆನಿ “ರಿಗ್ರೆಟ್” ಹಾಂಕಾಂ ಭಾವ್-ಭಯ್ಣಾಂಚೊ ಸಂಬಂಧ್ ಆಸಾ. “ವಿಶ್ವೆ ಸಭಾರ್, ಪುಣ್ ಕೂಡ್ ಏಕ್‌ಚ್” ಮ್ಹಳ್ಳೊ ಅರ್ಥ್ ಆಸಾ. “ಹಾಂವ್ ಪಶ್ಚಾತ್ತಾಪ್ ಪಾವ್ತಾರ್” ಮ್ಹಣ್ ಉಚಾರ್ತಾನಾ, ಕಿತ್ಯಾಕ್ ಖಾತಿರ್ ಉಚಾರ್ತಾಂ, ಕಸಲಿ ಚೂಕ್ ಘಡ್ಲಾ, ಕಸಲ್ಯಾ ಘಟನಾ ಪಾಟ್ಲ್ಯಾನ್ ಪಶ್ಚಾತ್ತಾಪ್ ವ್ಯಕ್ತ್ ಜಾತಾ ಮ್ಹಳ್ಳೆಂ, ತೆಂ ಉಚಾರ್ಚ್ಯಾಕ್ ಸ್ಪಷ್ಟ್ ರೀತಿರ್ ಕಳಿತ್ ಆಸಾಜಾಯ್ ನ್ಹಯ್ ತರ್ ಒಟ್ಟಾರೆ ತಶೆಂ ಉಚಾರ್ಚ್ಯಾಂತ್ ಅರ್ಥ್‌ಯಿ ನಾ, ಕರ್ಮಾಂಯಿ ನಾಂತ್!

‘ಕೊಮೆಡಿ ಕಿಂಗ್’ ಮ್ಹಣ್ ನಾಂವಾಡ್ಲೊಲೊ ಶ್ರೀ ಫ್ರಾನ್ಸಿಸ್ ಫೆರ್ನಾಂಡಿಸ್, ಕಾಸ್ಸಿಯಾ ತಾಚ್ಯಾ ಎಕಾ ನಾಟಕಾಂತ್ಲ್ಯಾ ತ್ಯಾ ಎಕಾ ದೃಶ್ಯಾಂತ್ (ಉದಾಹರಣ್ ದಿಂವ್ಚ್ಯಾಕ್ ಮಾತ್ ಉಲ್ಲೇಖ್) “ಹಾಂವ್ ನಾತ್‌ಲ್ಲೊಂ” ಮ್ಹಣ್ ಮುಖೊ ನಟ್ ಉಚಾರ್ತಾನಾ, ಫ್ರಾನ್ಸಿಸ್ ಫೆರ್ನಾಂಡಿಸ್ ಜಾಪ್ ದಿತಾ “ವೆರಿ ಗುಡ್”. ಪರತ್ ತೊಚ್ ಮುಖೊ ನಟ್ ಉಚಾರ್ತಾ “ಹಾಂವ್ ಗಾಂವಾಕ್ ಗೆಲ್ಲೊಂ” ಫ್ರಾನ್ಸಿಸ್ ಜಾಪ್ ದಿತಾ “ವೆರಿ ಗುಡ್”. ಪರುನ್ ಮುಖೊ ನಟ್ ಮ್ಹಣ್ತಾ “ಮ್ಹಜೊ ಬಾಪಯ್ ಸರೊ” ಫ್ರಾನ್ಸಿಸಾಚಿ ಜಾಪ್ ತಿಚ್ “ವೆರಿ ಗುಡ್”. ಮ್ಹಳ್ಳಾರ್ ಫ್ರಾನ್ಸಿಸಾಚ್ಯಾ ತಕ್ಲೆಂತ್ ವಿಚಾರ್ ಘುಂವ್ತಾತ್ ದುಸ್ರೆ, ಮುಖ್ಯಾನ್ ಕಿತೆಂ ಸಾಂಗ್ಲೆಂ ಮ್ಹಳ್ಳೆಂ ತೊ ಬಿಲ್ಕುಲ್ ಮತಿಕ್ ವ್ಹರಿನಾ. ಏಕ್‌ಚ್ ಜಾಪ್ ತಾಚಿ “ವೆರಿ ಗುಡ್.” ಮುಖೊ ನಟ್ ‘ಚಾಟ್’ ಪಡ್ತಾ ಆನಿ ಅಜಾಪ್ ಪಾವ್ತಾಕಿ, “ಬಾಪಯ್ ಸರೊ” ಮ್ಹಳ್ಳಾಕ್‌ಯಿ ಹೊ ವೆರಿ ಗುಡ್ ಮ್ಹಣ್ತಾ, ಹೊ ಮನಿಸ್‌ಗಿ ಜಾನ್ವಾರ್ ಮ್ಹಣ್!

ಥೊಡ್ಯಾಚ್ ವೆಳಾರ್ ಮುಖ್ಯಾ ನಟಾನ್ ಮ್ಹಳ್ಳೆಂ ಉತ್ರಾಂ ತೊ ಜೀವಾಳಾಯ್ತಾ ಆನಿ ಚುರ್ಚುರೊನ್ ಮ್ಹಣ್ತಾಕಿ, “ಹತ್ತೆರಿಕಿ ಮ್ಹಜಿ ಚೂಕ್ ಜಾಲಿ, ವೆರಿ-ವೆರಿ ಸೊರಿ, ಕಿತ್ಯಾಕ್ ಹಾಂವೆಂ ತುವೆಂ “ಬಾಪಯ್ ಸರೊ ಮ್ಹಳ್ಳಾಕ್‌ಯಿ “ವೆರಿ ಗುಡ್” ಮ್ಹಳ್ಳೆಂ ದೆಕುನ್. ಉಪ್ರಾಂತ್ “ಕಸೊ ಸರೊ, ಕಿತೆಂ ಜಾಲೆಂ”



ಇತ್ಯಾದಿಂಚ್ಯಾ ಮುಖ್ಯಾ ಸಂವಾದಾಕ್ ತೊ ದೆಂವ್ತಾ. ಹೆಂ ನಾಟಕಾಂತ್ ಆನಿ ಹೆಂ ಆಯ್ಕಾಲ್ಲೊ ಪ್ರೇಮ್ ಹಾಸ್ತಾ, ಸ್ವಾಭಾವಿಕ್ ಹಾಸೊ. ಹಾಸ್ತಾ ಖಾತಿರ್‌ಚ್ ಫ್ರಾನ್ಸಿಸ್ ಫೆರ್ನಾಂಡಿಸಾನ್ ಮಾಂಡುನ್ ಹಾಡ್‌ಲ್ಲೆಂ ಹೆಂ ದೃಶ್ಯ. ಪುಣ್ ಮುಖ್ಯಾ ಮನ್ಶಾನ್ ಮ್ಹಣ್ಲೆ ನಟಾನ್ ಕಿತೆಂ ಮ್ಹಳ್ಳೆಂ ತೆಂ ಸ್ಪಷ್ಟ್ ಕಳಿತ್ ಆಸ್ತಾ ಫ್ರಾನ್ಸಿಸಾಕ್.

ಪುಣ್ ಮನಿಸ್ ಚೂಕ್ ನಹಿಂ ಜಾಲ್ಯಾರಾಯಿ “ಸೊರಿ” ಮ್ಹಣ್ತಾ, ಚೂಕ್ ವ್ಹಯ್ ಜಾಲ್ಯಾರಾಯಿ “ಸೊರಿ” ಮ್ಹಣ್ತಾ. ಹಾಂತುಂ ಅರ್ಥ್‌ನಾ, ಸೊಬ್‌ನಾ ಆನಿ ಮನೋರಂಜನ್ ತ್ಯಾ ಪಯ್ಲೆಂ ನಾ. “ಸೊರಿ” ಮ್ಹಳ್ಳಾ ಸಬ್ದಾಚೆಂ ಪುನಾರಾವರ್ತನ್ ಕರ್ನ್ ‘ಸ್ಪೀರಿಯೊ ಟಾಯ್ಪಾ’ಚ್ಯಾ ಸವಯೆರ್ ಪಡ್ಲಾಂ. ದೆಕುನ್ ಗರ್ಜೆ ಭಾಯ್ರಾಯಿ ತಾಚೊ ಉಚ್ಕಾರ್ ಕರ್ಚೊ ರೂಢಿರ್ ಪಡ್ಲಾಂ!

ಮಿ| ಗೊಮೆಸಾಕ್ ಎಕಾ ಕೊಂಕ್ಣಿ ಕಾರ್ಯಾಕ್ ಮುಖೆಲ್ ಸಯ್ರೊ ಜಾವ್ನ್ ಹಾಜರ್ ಜಾಂವ್ಕ್ ಆಸ್ತಾ. ಪುಣ್ ಟ್ರಾಫಿಕಾ ಧರ್ಮಾನ್ ವೆಳಾರ್ ತ್ಯಾ ಕಾರ್ಯಾಕ್ ಹಾಜರ್ ಜಾಂವ್ಕ್ ಸಕಾನಾ. ತ್ಯಾ ಕಾರ್ಯಾಚ್ಯಾ ಕಾರ್ಭಾರ್ಯಾಂಕ್‌ಯಿ ಆನಿ ತ್ಯಾ ಕಾರ್ಯಾಕ್ ಹಾಜರ್ ಆಸ್‌ಲ್ಲ್ಯಾಂಕ್‌ಯಿ ರಾಕಾಜಾಯ್ ಪಡ್ತಾ. ಮಿ| ಗೊಮೆಸ್ ತಾಚ್ಯಾ ಮುಖೆಲ್‌ಪಣಾಚ್ಯಾ ಬಸ್ಕೆಚ್ಯಾ ಭಾಷಣಾರ್ ಧಾವ್ನ್ ಪಶ್ಚಾತ್ತಾಪ್ ಉಚಾರ್ನ್ ಸಾಂಗ್ತಾಕಿ “ಅಶೆಂ-ಅಶೆಂ ಜಾಲ್ಲ್ಯಾನ್ ತಡವ್ ಜಾಲೊ ಆನಿ ಹೆಂ ಕಾರ್ಯೆಂ ತಡವ್ ಜಾವ್ನ್ ಸುರು ಕರುಂಕ್ ಹಾಂವ್ ಕಾರಣ್ ಜಾಲೊಂ. ತ್ಯಾ ಖಾತಿರ್ ಮ್ಹಜೆ ಪಶ್ಚಾತ್ತಾಪ್” ಮ್ಹಣ್. ನಿಜಾಕ್‌ಯಿ ಹೊ ಖರೊ ಪಶ್ಚಾತ್ತಾಪ್. ಹಾಂತುಂ ವಿಷಾದ್ ವ್ಯಕ್ತ್ ಜಾಲಾ, ಚುರ್ಚುರೆ ವ್ಯಕ್ತ್ ಜಾಲ್ಯಾತ್, ಹ್ಯಾ ಕಾರ್ಯಾಕ್ ವೇಳಾಚೊ ದುರುಪಯೋಗ್ ಜಾಲಾ ಮ್ಹಣ್ ಮಿ| ಗೊಮೆಸಾಕ್ ಭಗ್ಲಾಂ. ದೆಕುನ್‌ಚ್ ಭಾಷಣಾರ್ ತೊ ಕಳ್ವಾಳ್ವಾ. ಪುಣ್ ಹಿ ತಾಚಿ ಚೂಕ್ ನಹಿಂ. ಚೂಕ್ ನಹಿಂ ದೆಕುನ್ ತಾಣೆ ‘ಸೊರಿ’ಚೊ ಉಲ್ಲೇಖ್ ಕರುಂಕ್ ನಾ!

ಆಂಗವ್ಣ್ ಆಂಗವ್ಣ್ ಮ್ಹಣ್ಲೆ ಅಸಲೊ-ತಸಲೊ ಉಪ್ಕಾರ್ ಮೆಳ್ಳಾರ್ ‘ದಿವೊ’ರ್ ಪ್ರಕಟ್ ಕರ್ತಾಂ ಮ್ಹಣ್ ಭಾಸಾವ್ನ್, ತಾಂಕ್ ಆಸ್ಲಾರಾಯಿ, ಉಗ್ಡಾಸ್ ಆಸ್ಲಾರಾಯಿ, ಆಜ್ ಪ್ರಕಟ್ಯಾಂ, ಫಾಲ್ಕಾಂ ಪ್ರಕಟ್ಯಾಂ ಮ್ಹಳ್ಳಿ ಅಲಕ್ಷಾ ಕರ್ನ್, ಉಪ್ರಾಂತ್ ‘ದಿವೊ’ರ್ ಪ್ರಕಟ್ಯಾನಾ, “ವೇಳ್ ಜಾಲ್ಲ್ಯಾಕ್ ಪಶ್ಚಾತ್ತಾಪ್ ಪಾವ್ತಾಂ” ಮ್ಹಣ್ ಸಾಂಗ್ಲಾರ್/ಭಾಪ್ಲಾರ್ ತೊ ಬಿಲ್ಕುಲ್ ಖರೊ ಪಶ್ಚಾತ್ತಾಪ್ ಜಾಯ್ನಾ. ತಿ ತಾಚಿ ಬೇಪರ್ವಾ ದೆಕುನ್ ತಾಣೆ/ತಿಣೆ ಅಶೆಂ ಪ್ರಕಟೆಜಾಯ್ನಿ “ಮ್ಹಜಿ ಚೂಕ್ ಜಾಲಿ ದೆಕುನ್ ಹಾಂವ್ ತಿ ಆಂಗವ್ಣ್ ಭಾಸಾಯಿಲ್ಲಾ ಕಡೆ ಭಗ್ಸಣೆ ಮಾಗ್ತಾಂ” ಮ್ಹಣ್. ತೆದಾಳಾ ಮಾತ್ “ಸೊರಿ” ಮ್ಹಳ್ಳಾ ಸಬ್ದಾಕ್ ಖರೊ ಅರ್ಥ್ ಲಾಭ್ತಾ.

ಸಭಾರಾಂಕ್ ಆಪ್ಲೆಂ ಚೂಕ್ ಕೆಲ್ಯಾ ಮ್ಹಳ್ಳೆಂ ಭಗಾಪ್ ಆಸ್ತಾ. ಪುಣ್ “ಸೊರಿ” ವ “ಚೂಕ್ ಜಾಲಿ” ಮ್ಹಣ್ ಸಾಂಗೊಂಕ್ ಮರ್ಯಾದಿಕ್ ಫುಟ್ವಾನಾ. “ಸೊರಿ” ಮ್ಹಣ್ ಸಾಂಗ್ಲಾರ್ ತಾಚ್ಯಾ ನಾಂವಾಕ್ ಕಳಂಕ್ ದೆಕುನ್ “ಹಾಂವ್ ಪಶ್ಚಾತ್ತಾಪ್ ಪಾವ್ತಾಂ” ಮ್ಹಣ್ತಾತ್. ಹ್ಯಾ ವೆಳೆಂ ತಾಣೆ ಚಿಂತಿಜಾಯ್‌ಕಿ, ತ್ಯಾ ಉಪ್ರಾಂತ್‌ಯಿ ಖರೊ ಅರ್ಥ್ ನಾ, ಖರೆಂ ಭಗಾಪ್ ನಾ ಆನಿ ಖರೆಂ ದುಃಖ್ ನಾ ಮ್ಹಣೊನ್!

ದೆಕುನ್ ಶ್ರೀಮತಿ ಬಾರ್ನೆಸ್, “ಚೂಕ್ ಜಾಲಿ” ಆನಿ “ಪಶ್ಚಾತ್ತಾಪ್ ಪಾವ್ತಾಂ” ಮ್ಹಳ್ಳಾ ಸಬ್ದಾಂನಿ ಆತ್ಮಾಚಿ ವ ಅಂತಸ್ಕರ್ನಾಚಿ ಕಾಂತವ್ಣಿ ಆಸಾಜಾಯ್. ಹಿ ಕಾಂತವ್ಣಿಂಚ್ ಜಿಣಿಯೆಂತ್ಲ್ಯಾ ನಿತಳ್ ಜೀವನಾಚೊ ಭರ್ವಾಸೊ ಜಾವ್ನಾಸಾ. ಹೊ ವಿಷಯ್ ಕಳಿತ್ ನಾತ್‌ಲ್ಲ್ಯಾಂಚೆರ್ ನಿಜಾಕ್‌ಯಿ ಹಾಂವ್ ಪಶ್ಚಾತ್ತಾಪ್ ಪಾವ್ತಾಂ.





## ಜೀವ್ ರಿಸ್ಕೆರ್ ಘಾಲ್ತಾತ್

ತುಜೆಂ ಸವಾಲ್: ಖಂಯ್ಚೊಯಿ ಪಾಡ್ ಸವಯೊ ನಾತ್‌ಲ್ಲೊ ಮನಿಸ್ ಜರ್ ಅಸ್ಪಸ್ತ್ ಜಾಯ್ ತೊ ತಾಚ್ಯಾ ಜೀವಾಕ್ ಭಿಯೆತಾ, ಆಪುಣ್ ಮೊರಾನ್ ಜಾಲ್ಯಾರ್ ಆಪ್ಲಾ ಚ್ಯಾ ಪಾಟ್ಲಾ-ಮುಖ್ಯಾಂಕ್ ಆಧಾರ್ ಕೋಣ್ ಆಸಾ ಮ್ಹಣ್ ಚಿಂತ್ತಾ, ಆಪ್ಲಾಕ್ ವೆಗಿಂ ಬರೆಂ ಕರ್ ದೆವಾ ಮ್ಹಣ್ ಮಾಗ್ತಾ ಇತ್ಯಾದಿ. ಪುಣ್ ಸಭಾರ್ ಆನಿ ಸಭಾರ್ ಜಣ್ ಪಾಡ್ ಸವಯಾಂಚೆ ಗುಲಾಮ್ ಜಾತಾತ್, ಜೀವ್ ರಿಸ್ಕೆರ್ ಘಾಲ್ತಾತ್ ಆನಿ ಪಿಡಾ ಮಾಗೊನ್ ಘೆವ್ನ್ ಮರ್ತಾತ್. ಹೊಯಿ ಎಕಾ ರೀತಿಚೊ ಜೀವ್ಪಾತ್ ನ್ಹಯ್‌ಗೀ? ಅಸಲ್ಯಾ ಜೀವ್ಪಾತಾಕ್ ಮನಿಸ್ ಕಿತ್ಯಾಕ್ ಭಿಯೆನಾ? ಅಸಲಿಂ ಮರ್ಣಾಂ ಚಡ್ ಜಾವ್ನ್ ಯೆಂವ್ಚ್ಯಾ ಕಾಳಾರ್ ಕಾಂಯ್ ತರೀ ಪರಿಹಾರ್ ದಾಕಯ್ಲಿಗಿ?

ಮ್ಹಜಿ ಜಾಪ್: ಅಸಲಿಂ ಘಟನಾಂ ಹಾಂವ್‌ಯಿ ಪಳೆತಾಂ, ಆಯ್ಕಾತಾಂ, ದೆಧೆಸ್ಪಾರ್ ಜಾತಾಂ ಆನಿ ತ್ಯಾ ಖಾತಿರ್ ಚುರ್ಚುರ್ತಾಂ ಆನಿ ಅಸಲ್ಯಾಂಕ್ ವಾಯ್ಪ್ ಸವಯಾಂತ್ಲೆಂ ರಾಕ್ ದೆವಾ ಮ್ಹಣ್ ಮಾಗ್ತಾಂ. ವಾಯ್ಪ್ ಸವಯಾಂ ನಿಮ್ತಿಂ ಮನಿಸ್ ಚಂಚಲ್ ಜಾತಾ, ವಿರಾರ್ ಜಾತಾ, ಕಂಗಾಲ್ ಜಾತಾ ಆನಿ ಕೊಣಾಕ್‌ಯಿ ನಾಕಾ ಜಾಲ್ಲ್ಯೊ ಜಾವ್ನ್ ಜೀವ್ ಹೊಗ್ಡಾಯ್ತಾ. ಜೀವ್ ಹೊಗ್ಡಾಯ್ತಾ ರಸ್ತಾರ್ ಪಡೊನ್, ಜೀವ್ ಹೊಗ್ಡಾಯ್ತಾ ನಿದಲ್ಲ್ಯಾಕಡೆಚ್ ಆನಿ ಜೀವ್ ಹೊಗ್ಡಾಯ್ತಾ ಆಸ್ಪತ್ರೆಚ್ಯಾ ಖಿಟ್ಲಾರ್. ಕಿತ್ಯಾಕ್ ಹಾಕಾ ಖಂಯ್ಚೊಯಿ ವಕಾತ್ ನಾಟ್ವಾನಾ. ವಕಾತ್ ನಾಟ್ವಾನಾ ಕಿತ್ಯಾಕ್, ಶಿತ್ ಆಸ್‌ಲ್ಲೆಂ ಪೇಜ್ ಜಾಲ್ಯಾ, ಪೇಜ್ ತಿ ಮೊಡ್ಡಿ ಜಾಲ್ಯಾ. ಮೊಡ್ಡಿ ಜಾಲ್ಲಿ ಪೇಜ್ ಬಿಲ್ಕುಲ್ ಶಿತ್ ಜಾವ್ನ್ ಪರಿವರ್ತಿತ್ ಜಾಯ್ನಾ!

ವಾಯ್ಪ್ ಸವಯೊ ಜಾವ್ನಾಸಾತ್ ಆಮಾಲ್, ಬೀಡಿ-ಸಿಗ್ರೆಟ್-ಡ್ರಗ್ಸ್ ಇತ್ಯಾದಿಂಚೆಂ ಸೇವನ್-ಪೀವನ್, ಜುಗಾರಿ, ವೇಶ್ಯಾ ಸ್ತ್ರೀಯಾಂಚೊ ಸಂಬಂಧ್-ಸಂಪರ್ಕ್, ಖಂಯ್ಚ್ಯಾ-ಖಂಯ್ಚ್ಯಾಚೆರ್ ಆಶಾ ಆನಿ ದೆಕುನ್‌ಚ್ ನಿರಾಶಾ, ಇತ್ಯಾದಿ. ವಾಯ್ಪ್ ಸವಯೊ ಮೆಜುಂಕ್ ಜಾಯ್ನಾತ್‌ಲ್ಲಾ ಮಾಘಾನ್ ಆಸಾತ್. ಪುಣ್ ಹಾಂಗಾಸರ್ ಉಲ್ಲೇಖ್ ಕೆಲ್ಲ್ಯೊ ಪ್ರಮುಖ್ ಆನಿ ಮಾರೆಖಾರ್ ವೊರೊವ್ತಾತ್. ಜರ್ ವೆಳಾರ್ ಹ್ಯಾ ಸವಯಾಂ ಥಾವ್ನ್ ಮನಿಸ್ ಮೆಕ್ಳೊ ಜಾಂವ್ಚೆಂ ಪ್ರಯತ್ನ್ ಕರಿನಾ, ತೊ ಖಂಡಿತ್‌ಯಿ ಸಂಸಾರಾಕ್‌ಚ್ ಮೆಕ್ಳೊ ಜಾತಾ, ವ್ಹಯ್ ಖರ್ಯಾ ಮಸ್ತೆನ್ ಜೀವ್ ಹೊಗ್ಡಾವ್ನ್ ಘೆತಾ. ಹೊಯಿ ವೊರೊವ್ತಾ ಜೀವ್ಪಾತ್‌ಚ್!

ದೆವಾನ್ ದಿಲ್ಲ್ಯಾ ಜೀವಾಚಿ ಕೊಣೆಂಯಿ ಖುನಿ ಕರುಂಕ್ ನಜೊ. ಜರ್ ಕೆಲಿ ತೊ ಖುನಿಗಾರ್ ವೊರೊವ್ತಾ. ಹಾಕಾ ಸಂಸಾರಿ ಕಾಯ್ದಾಂಚಿ ಕಸಿಯಿ ಶಿಕ್ವಾ ಭಗುಂಕ್ ಆಸಾ ಜಾಲೆಂಮು, ಮೆಲ್ಯಾ ಉಪ್ರಾಂತ್ ಸಾಸ್ಣಾಚ್ಯಾ ಸಾಸ್ಣಾಕ್ ಉಜ್ಯಾಂತ್ ಲಾಸಾಜಾಯ್ ಪಡ್ತಾ. ಭಯಂಕರ್ ಉಜೊ ತೊ,



ಅಂತ್ಯ ನಾತ್‌ಲ್ಲೋ! ತಾಚಿ ಧಾವ್ ಕರೀಣ್, ಸುರ್ಯಾಚ್ಯಾ ಧಾವೆಚ್ಯಾಕ್‌ಯಿ ವಿಪ್ರೀತ್. ಸ್ವತಃಚಿ ಖುನಿ ಕರ್ನ್ ಘೆಂವ್ಚೊ ಸಂಸಾರಿ ಕಾಯ್ದಾಂಚ್ಯಾ ಶಿಕ್ಷೆಕ್ ವಳಗ್ ಜಾಂವ್ಕ್ ನಾ ತರಿ, ಯೆಮ್ಕೊಂಡಾಚ್ಯಾ ಶಿಕ್ಷೆಂತ್ ಅಂತ್ಯ ನಾತ್‌ಲ್ಲಾ ಕಾಳಾಂತ್ ವಳ್ವಳಾಜಾಯ್, ಭಾಜಾಜಾಯ್ ಆನಿ ಲಾಸಾಜಾಯ್. ವಾಯ್ ಸವಯಾಂ ಧಾವ್ ಜೀವ್ ಹೊಗ್ಡಾಂವ್ಚೊ ಆಪ್ಣಾಚಿಚ್ ಖುನಿ ಕರ್ತಾ ಆನಿ ಜೀವ್ಣಾತಾಚ್ಯಾ ಪಟ್ಟೆಂತ್ ಸೆರ್ವಾತಾ!

ವಾಯ್ ಸವಯೊ ಧರ್ಮೆಂ ಪ್ರಮುಖ್ ಕಾರಣ್ ಜಾವ್ನಾಸಾ, ಪಯ್ಲೆಂ-ಪಯ್ಲೆಂ ಕೊಮಿಕ್ ವ ಮನೋರಂಜನ್. ಮನೋರಂಜನಾ ಉಪ್ರಾಂತ್ ಸವಯೆರ್ ಪಡ್ಚೆಂ ಆನಿ ಸವಯೆಚೊ ಗುಲಾಮ್ ಜಾಂವ್ಚೆಂ. ಹ್ಯಾ ವೆಳಿಂ ಸಂಬಂಧಿತ್ ಮನ್ಶಾಂನಿ ತಾಕಾ ಬರೊ ಮೋಗ್ ದೀವ್ನ್, ಸಮ್ಜಾವ್ನ್, ಶಾಂತಿ-ಸಮಾಧಾನ್ ರೂಪಿತ್ ಕರ್ನ್ ತಾಕಾ ಬರ್ಯಾ ವಾಟೆಕ್ ಹಾಡಿಜಾಯ್ ಶಿವಾಯ್ ಕಾಂಟಾಳ್ಚೆಂ ನ್ಹಯ್, ಕ್ರೋಧಿತ್ ಆನಿ ರಾಗಾರ್ ಜಾಂವ್ಚೆಂ ನ್ಹಯ್, ಹಾಸ್ಟೆಂ ವ ಹಲ್ಕುಂಚೆಂ ನ್ಹಯ್. ಹ್ಯಾ ವರ್ವಿಂ ತೊ ಆನಿಕ್‌ಯಿ ಗರ್ವಿ ಜಾತಾ ಆನಿ ಹಟಾಕ್ ಪಡೊನ್ ವಾಯ್ ಸವಯೊ ಚಡ್ ಆನಿ ಚಡ್ ಆಧಾರುನ್ ಕಂಗಾಲ್ ಜಾತಾ. ದೆಕುನ್ ಚಡ್ ಆನಿ ಚಡ್ ಮೋಗ್ ಮಯ್ಪಾಸ್ ತಾಚೆ ಥಂಯ್ ದಾಕಯ್ಚೆ ಸವೆಂ ವಾಯ್ವಾವರ್ವಿಂ ಜಾಂವ್ಚೊ ದುಷ್ಟರಿಣಾಮ್ ಕಳಿತ್ ಕರಿಜಾಯ್.

ಜೀವಾಕ್‌ಚ್ ಕಾಂಠಾಳ್‌ಲ್ಲೊ ಮನಿಸ್ ತಾಚ್ಯಾ ಕುಟ್ಮಾವಿಶಿಂ, ಸಯ್ರ್ಯಾಂ-ಧಯ್ರ್ಯಾವಿಶಿಂ, ಆಪ್ಣಾ-ಪೆಲ್ಯಾಂವಿಶಿಂ ಚಿಂತುಂಕ್ ವಚಾನಾ. ತಾಚ್ಯಾಚ್ ಜೀವಾಚೊ ಕಾಂಟಾಳೊ ಆನಿ ಜಿಯೆಂವ್ಚೊ ವಾಟೊ ಸರ್ವ್ ಬಂಧ್ ಜಾತಾನಾ ಮಾನಸಿಕ್ ಪಿಡೆಕ್ ತೊ ಬಲಿ ಜಾತಾ, ನಿತ್ರಾಣ್ ಜಾತಾ ಆನಿ ಜೀವ್ ಸೊಡ್ತಾ. ಹೊ ಪೊರೊವ್ತಾ ವಾಯ್ ಸವಯಾಂನಿ ಜಾಂವ್ಚೊ ಜೀವ್ಣಾತ್. ಹ್ಯಾ ವೆಳಿಂ ತಾಕಾ ನಾ ಭಿರಾಂತ್ ಆನಿ ನಾ ಸ್ವತಃಚ್ಯಾ ಜೀವಾಚಿ ಆಶಾ!

ವಾಯ್ ಸವಯಾಂಕ್ ಬಲಿ ಜಾಲ್ಲ್ಯಾ ಏ ಮನ್ಶಾ, ತುವೆಂ ತುಜ್ಯಾ ಬಾಯ್ಲೆಚ್ಯಾಕ್‌ಯಿ, ದುಡ್ವಾಚ್ಯಾಕ್‌ಯಿ ತುಜ್ಯಾ ಜೀವಾಚೆಂ ಬರೆಂಪಣ್ ಪಯ್ಲೆಂ ಚಿಂತಿಜಾಯ್ ಆನಿ ಭಲಾಯ್ಕಿ ಸಾಂಬಾಳಿಜಾಯ್. ಬಾಯ್ಲ್ ಆನಿ ದುಡು ತುಕಾ ಉಪ್ರಾಂತ್‌ಯಿ ಮೆಳಾತ್. ಪುಣ್ ತುಜಿ ಕೂಡ್ ತುಕಾ ಪರತ್ ಮೆಳ್ಳಿನಾ. ಜೀವನ್ ಜಾವ್ನಾಸಾ ಧರ್ಮ್. ಧರ್ಮ್ ಥಂಯ್ ತುಜಿ ಆಸಕ್ತ್ ವಾಡಾಜಾಯ್.





## ಕೆಲ್ಲಿಂ ಕರ್ಮಾಂ ಖಾತಾ!

ತುಜೆಂ ಸವಾಲ್: ಹಾಂವ್ ಏಕ್ ಉದ್ಯಮಿ. ಮ್ಹಜೊ ವ್ಯಾಪಾರ್-ವಹಿವಾಟ್-ವ್ಯವಹಾರ್ ಬರೊ ಚಲೊನ್ ಆಸ್ಲೊ. ಆಯ್ಲೆ ವಾರ್ಚ್ಯಾ ಏಕ್-ದೋನ್ ವರ್ಸಾಂ ಥಾವ್ನ್ ಮ್ಹಜ್ಯಾ ವ್ಯಾಪಾರ್-ವಹಿವಾಟಾಚೆಂ ಮಟ್ವ್ ದೆಂವೊನ್ ಆಯಿಲ್ಲೆಂ ಮ್ಹಾಕಾ ಕಳೊನ್ ಆಯ್ಲೆಂ. ಕಿತೆಂ ಕಿತೆಂ ಕೆಲ್ಯಾರಾಯಿ ಪಯ್ಲೆಂಚ್ಯಾ ಪಾಂವ್ಚ್ಯಾಕ್ ಪಾವೊಂಕ್ ಹಾಂವ್ ಸಕ್ಲೆಂ ನಾ ವ ದೆಂವ್ಲಲ್ಲ್ಯಾ ಮಟ್ವಾರ್ ರಾವೊಂಕ್ಯಾಯಿ ಸಕ್ಲೆಂ ನಾ. ಆತಾ'ತಾಂ ಮ್ಹಜೊ ವ್ಯಾಪಾರ್-ವಹಿವಾಟ್ ಪುರಾ ಸ್ಥಗಿತ್ ಜಾಲಾ. ಹೆಂ ಪಳೆಲ್ಲೆ ದುಸ್ರೆ ವ್ಯಾಪಾರಿ ಮ್ಹಜ್ಯೊ ಭಿಷ್ಟಾಯೊ ಕರ್ನ್ ಹಾಸ್ತಾತ್. ಆಸಲ್ಯಾಂಕ್ ತುಜೆ ಸಲಹಾ ಕಿತೆಂ ಪಾವ್ಲಾಮಾ?

ಮ್ಹಜಿ ಜಾಪ್: ತಾಂಕಾಂ ಸಲಹಾ ಉಪ್ರಾಂತ್. ಆತಾಂ ಥೊಡಿ ಸಲಹಾ ಹಾಂವ್ ತುಕಾ ದೀಂವ್ಕ್ ಆಪೇಕ್ಷಿತಾಂ. ಪುಣ್ ಏಕ್ಚ್ ಉಪ್ಕಾರ್ ಮಾಗ್ತಾಂ ಶಿಣೊಂಕ್ ನಜೊ. ಆತಾಂ ಆಯ್ಕ್: ವ್ಯಾಪಾರ್ ಬರೊ ಜಾಯ್ಜಯ್ ತರ್ ಗಿರಾಯ್ಕಾಂಕಡೆ ಸಂಬಂಧ್ ಬರೊ ಆಸಾಜಾಯ್. ಸಂಬಂಧ್ ಬರೊ ಉರಾಜಾಯ್ ತರ್ ಉಲವ್ಣೆ ಬರೆಂ, ಸಮಾಧಾನೆಚೆಂ ಆನಿ ಮೆಚ್ಚೊಂಚೆ ಜಾಯ್ಜಯ್. ಬರೆಂ ಉಲವ್ಣೆ ಉಬ್ಜಾಜಾಯ್ ತರ್ ಮನ್ಶಾನ್ ಲ್ಹಾನ್ ಜಾಯ್ಜಯ್. ಲ್ಹಾನ್ ಜಾಯ್ಜಯ್ ತರ್ ವ್ಹಡ್ವಿಕಾಯ್ ಆಸೊಂಕ್ಲೊಜೊ. ಜರ್ ವ್ಹಡ್ವಿಕಾಯ್ ಆಸಾತ್ ಮನಿಸ್ ಘಮಂಡಿ ಜಾತಾ ಆನಿ ಘಮಂಡಾಚೆಂಚ್ ಉಲವ್ಣೆ ಭಾಯ್ರ್ ಪಡ್ತಾ. ಘಮಂಡಿ ಮನ್ಶಾಕ್ ಕೋಣ್‌ಯಿ ಲಾಗಿಂ ಕರಿನಾ. ಲಾಗಿಂ ಕರಿನಾ ಮಾತ್ ನಹಿಂ ತಾಚ್ಯಾ ಸುತ್ತರಾಕ್ಯಾಯಿ ವಚಾನಾ. ಹೆಂ ಹಾಂವೆಂ ತುಕಾ ಮಟ್ವಾನ್ ಸಾಂಗ್ಲೆಂ. ಪುಣ್ ಮಹತ್ವಾಚೊ ವಿಷಯ್ ಜಾವ್ನ್ ತುಜ್ಯಾ ವ್ಯಾಪಾರ್-ವಹಿವಾಟಾಚೆರ್ ದೆವಾಚೆಂ ಬೆಸಾಂವ್ ಆಸಾಜಾಯ್. ದೆವಾಚೆಂ ಬೆಸಾಂವ್ ಆಸಾಜಾಯ್ ತರ್, ತುಜ್ಯಾ ವ್ಯವಹಾರಾಚೆರ್ ದೆವಾನ್ ಮೆಚ್ಚಾಜಾಯ್.

ಹ್ಯಾ ವಿಶಯಾಂನಿ ಖಂಡಿತ್ ತುಂ ಚುಕ್ಲಾಯ್, ಹ್ಯಾ ವಿಷಯಾಂಕ್ ತುವೆಂ ಚಿಲ್ಲಿಲಾಯ್, ಹ್ಯಾ ವಿಷಯಾಂ ಥಂಯ್ ತುಂ ವಿರೋಧ್ ಗೆಲಾಯ್ ಅಶೆಂ ಮ್ಹಾಕಾ ಭಗ್ತಾ. ಹೆಂ ತುವೆಂಚ್ ಪರಿಶೀಲನ್ ಕರಿಜಾಯ್. ಪರಿಶೀಲನ್ ಕರಿಜಾಯ್ ಕಿತ್ಯಾಕ್, ತುಂ ತುಜಿಂ ಮೆಟಾಂ ಖಿಯ್ಸರ್ ಚುಕ್ಲಾಯ್ ಆನಿ ಕಸೊ ನಿಸ್ರೊನ್ ಪಡ್ಲಾಯ್ ಮ್ಹಳ್ಳೆಂ ತುಕಾಚ್ ಕಳಿತ್ ಆಸಾ ದೆಕುನ್.

ಅರ್ಥೊ ಕೊಳ್ಳೊ ಮಾತ್ ಅಲ್ಕಂದ್ತಾ, ಆಡೆಕ್ ಭಾಗ್ ಆಯ್ಲಾರ್ ಮಾತ್ ಮನಿಸ್ ಘಮಂಡಿ ಜಾತಾ ಆನಿ ಹೆರಾಂಚೆಂ ಪಡೊನ್ ವಚಾನಾತ್ಲೊ ತೊ ಸ್ವಾರ್ಥಿ ಸ್ವಭಾವಾನ್ ಫುಡೆ ಚಲ್ತಾ. ಅಶೆಂಚ್ ತುಂ ವಾಗ್ಲಾಯ್ ಜಾಂವ್ಕ್ ಪುರೊ. ದೆಕುನ್‌ಚ್ ತುಜ್ಯಾ ಗಿರಾಯ್ಕಾಂನಿ ತುಕಾ ಸೊಡ್ಲಾಂ ದೆಕುನ್‌ಚ್ ತುಜೆಂ ಬಿಜ್ನೆಸ್ ಪಡ್ಲಾಂ. ನಹಿಂ ತರ್ ಉಂಚ್ಯಾ ಮಟ್ವಾರ್ ಆಸ್ಲೆಂ ತುಜೆಂ ಬಿಜ್ನೆಸ್ ಪಡ್ಲೆಂ ತರಿ ಕಶೆಂ? ದೆಕುನ್ ತುವೆಂ ಹೆಂ ಸೊಧುನ್ ಕಾಡಿಜಾಯ್ ಆನಿ ನವ್ಯಾ ಹುರುಪಾನ್,



ಹಾಸ್ಟಾ ಸ್ವಭಾವಾನ್ ಆನಿ ಸುರ್ವಾತೆಚ್ಯಾ ಬರ್ಯಾ ಸಂಬಂಧಾ ಸವೆಂ ಮುಖ್ಯಾ ಬಿಜ್ಞೆಸಾಚಿಂ ಮೆಟಾಂ ಕಾಡಿಜಾಯ್. ಹ್ಯಾ ವೆಳಿಂ ಗಿರಾಯ್ಕ್ ತುಜೆಕಡೆ ಮಯ್ನಾಸಿ ಜಾತೆಲೆ ಆನಿ ತುಜೆಕಡೆಚ್ ಪಾಟಿ ಯೆತೆಲೆ.

ಹಾಂವ್ ವ್ಹಡ್ಲೊ ಜಾಲೊಂ, ಮ್ಹಾಕಾ ಆತಾಂ ಬಿಜ್ಞೆಸಾಂತ್ ಕೊಣೆಂಯಿ ಸಲ್ವಯಿಲ್ಲ್ಯಾ ಬರಿ ನಾ. ಹಾಂವೆಂ ಗಿರಾಯ್ಕಾಂಕ್ ಆಪಯ್ಜಯ್ ಮ್ಹಣ್ ನಾ, ಗಿರಾಯ್ಕಾಂಕ್ ಗರ್ಜ್ ಆಸ್ಲಾರ್ ಮ್ಹಜ್ಯಾಚ್ ಪಾಂಯಾಂ ಮುಳಾಂತ್ ಯೆತೆಲೆ ಮ್ಹಳ್ಳೆಂ ಗರ್ವ್ ಭಿಲ್ಕುಲ್ ದಾಕಂವ್ಕ್ ನಜೊ. ತಸಲ್ಯಾ ಗರ್ವಾಕ್ ಆನಿ ಹಂಕಾರಾಕ್ ಆಜ್ಕಾಲ್ ಕೋಣ್ಕಾಯಿ 'ಕೇರ್' ಕರಿನಾಂತ್. ಹ್ಯೊ ಸಂಗ್ತೊ ಜರೂರ್ ಉಗ್ಡಾಸಾಂತ್ ತುವೆಂ ದವ್ರಿಜಾಯ್, ದವರೊಲೊಯ್ತೊ ಭಾವಾ, ಶಿಣ್ಣೊನಾಂಯ್‌ಮೂ ತುಂ?

ತುಜ್ಯೊ ಛೆಪ್ಪಾಯೊ ಕರ್ಚ್ಯಾ ತ್ಯಾ ವ್ಯಾಪಾರಿಸ್ತಾಂಚಿ ಮ್ಹಾಕಾ ಭಾರೀ ಭಿರ್ಮತ್ ದಿಸ್ತಾ. ಭಿರ್ಮತ್ ದಿಸ್ತಾ ಕಿತ್ಯಾಕ್ ತಾಣಿ ತಾಂಚೊಚ್ ಫೊಂಡ್ ಖೊಂಡುಂಕ್ ಸುರು ಕೆಲಾ. ತೊ ಫೊಂಡ್ ಜಾವ್ನಾಸಾ ವಯ್ರ್ ಹಾವೆಂ ವಿವರಿಲ್ಲೊ ವಿಷಯ್. ತುಕಾ ಒದ್ಗಾಲ್ಲಿಚ್ ಗತ್ ಫಾಲ್ಯಾಂ ತಾಂಕಾಂಯಿ ಒದ್ಗೊಂಕ್ ಪುರೊ ಮ್ಹಳ್ಳೆಂ ಚಿಂತ್ನಾಂ ತಾಂಚೆಕಡೆ ನಾಂತ್. "ತರ್ನಿ ಕೊಲಿ ಹಾಸ್ತಾಲಿ ಖಿಯಾ, ಪರ್ನಿ ಕೊಲಿ ಝಡ್ತಾನಾ" ತ್ಯಾ ಕಾಸ್ತಾಚಿ ವೊರೊವ್ತಾತ್ ತುಕಾ ಛೆಪ್ಪಾಯೊ ಕರ್ನ್ ಹಾಸ್ತೆ ತೆ ವ್ಯಾಪಾರಿ. ಕಿತ್ಯಾಕ್ ತಿ ಪರ್ನಿ ಕೊಲಿ ಚಿಂತಿನಾಕಿ, ಹಾಂವ್‌ಯಿ ಏಕ್ ದೀಸ್ ಪಿಕಿ ಜಾತಾಂ ಆನಿ ಝಡ್ತಾಂ ತೆದಾಳಾ ದುಸ್ರಿ ಕೊಲಿ ಮ್ಹಾಕಾಯಿ ಹಾಸ್ತೆಲಿ ಮ್ಹಣೊನ್. ದೆಕುನ್ ವ್ಯಾಪಾರಿಸ್ತಾಂಚೆಂ ಹಣೆಬರಾಪ್ ಹ್ಯಾಚ್ ರೀತಿರ್ ಮುಖಾರೊನ್ ವೆತಾ. ಎಕ್ಲೊ ಎಕ್ಲಾಚೆರ್ ಮೊಸೊರ್ತಾ, ಆನೈಕ್ಲೊ ಆನೈಕ್ಲಾಚೆರ್ ಉಜೊ ವೊಂಕ್ತಾ ಆನಿ ತಾಚ್ಯಾ ನಾಸಾಕ್ ಆಶೆತಾ. "ಮ್ಹಜ್ಯಾ ಮ್ಹಿನತೆಚೆಂ ಮ್ಹಾಕಾ ಮೆಳ್ತಾ, ಮ್ಹಜ್ಯಾ ನಶೀಬಾಂತ್ಲೆಂ ಮ್ಹಜ್ಯಾ ವಾಂಟ್ಕಾಕ್ ಸರ್ವಾತಾ" ಮ್ಹಳ್ಳೊ ಮನೋಭಾವ್ ಆಜ್ ಮಾಯಾಕ್ ಜಾಲಾ. ಮಾಯಾಕ್ ಜಾಲಾ ದೆಕುನ್ "ಮ್ಹಾಕಾ ಮಾತ್ ಬರೊ ವ್ಯಾಪಾರ್ ಜಾಯ್ಜಯ್, ದುಸ್ರ್ಯಾ ವ್ಯಾಪಾರಿಕ್ ಜಾಂವ್ಕ್ ನಜೊ" ಮ್ಹಳ್ಳೆಂ ಮಾರೆಖಾರ್ ವಾಯ್ರ್ ಭಗಾಪ್ ವ್ಯಾಪಾರಿಂಚ್ಯಾ ಮತಿಂನಿ ಘುಂವ್ತಾ. ತಸಲೆಂ ಚಿಂತಾಪ್ ಮತಿಂನಿ ಘುಂವ್ತಾ ದೆಕುನ್ ಮುಖ್ಯಾಕ್ ಸಕ್ಲಾ ಫಾಲ್ಯಾ ತಸಲಿಂ ಕುತಂತ್ರಾಂ ಖೆಳಾಚಿಂ ಜಾಂವ್ಕ್ ಪಾವ್ತಾತ್!

ವ್ಯಾಪಾರಿಂನಿ ಆನಿ ಹೆರಾಂನಿಯಿ ಚಿಂತಿಜಾಯ್ ಜಾಲ್ಲೆ ಪ್ರಮುಖ್ ವಿಷಯ್ ಹೆ ಜಾವ್ನಾಸಾತ್: "ಆಜ್ ಮ್ಹಾಕಾ ಫಾಲ್ಯಾಂ ತುಕಾ", "ಮಾತ್ಯಾರ್ ವೊತ್‌ಲ್ಲೆಂ ಪಾಂಯಾಂಕ್ ದೆಂವ್ತಾ", "ವಯ್ರ್ ಉಡಯಿಲ್ಲಿ ಥಿಂಪಿ ಆಪ್ಣಾಚ್ ತೊಂಡಾಕ್ ಪಡ್ತಾ" ಆನಿ "ಆರ್ಸ್ಯಾಚ್ಯಾ ಘರಾ ರಾವ್ತೆಲ್ಯಾಂನಿ ದುಸ್ರ್ಯಾಂಚ್ಯಾ ಆರ್ಸ್ಯಾಂಚ್ಯಾ ಘರಾಂಕ್ ಫಾತೊರ್ ಉಡಂವ್ಕ್ ನಜೊ" ಇತ್ಯಾದಿ.

ದುಸ್ರೆ ವ್ಯಾಪಾರಿ ಹ್ಯಾ ತುಜ್ಯಾ ವಾಯ್ರ್ ಕಾಳಾರ್ ಹಾಸ್ತಾನಾ ತುಕಾ ಜಿರ್ಗಿ ಮಿಸಾಂಗ್ ದೊಳ್ಯಾಂಕ್ ಚಿರ್ಡಿಲ್ಲೆ ಬರಿ ಭಾಸ್ ಜಾತಾ ಮ್ಹಣ್ ಹಾಂವ್ ಸಮ್ಜತಾಂ. ತುಂ ತಾಂಚೆರ್ ಕರೋರ್ ಜಾಯ್ನಾಕಾ. ತಾಂಚ್ಯಾಕ್‌ಯಿ ಬರೊ ಹಾಸೊ ತುಂ ತಾಂಕಾಂ ಪಾಟಿ ದಿ. ತಾಣಿ ಕೆಲ್ಲಿ ಕರ್ಮಾಂ ತುಂ ಖಾಂವ್ಕ್ ವೆಚೊನಾಂಯ್. ಕಿತ್ಯಾಕ್ ತಾಣಿಂಚ್ ತಿಂ ಖಾಂವ್ಕ್ ಜಾಯ್ ಕಳ್ಳೆಂಮು?

ಮೊಗಾಳ್ ವ್ಯಾಪಾರಿಂನೊ, ಸಕ್ಲಾ ಪಡ್‌ಲ್ಲ್ಯಾಂಕ್ ಪಳೆವ್ನ್ ಹಾಸಾನಾಕಾತ್. ಕಿತ್ಯಾಕ್ ತುಮ್ಮಿ ವಾಟ್‌ಯಿ ನಂಯ್, ತಳೆಂ, ವ್ಹಾಳ್ ಆನಿ ತೋಡಾಂತ್ ಚೆಲ್ಲಿ ಜಾವ್ನಾಸಾ ಮ್ಹಳ್ಳೆಂ ಉಗ್ಡಾಸ್ ದವರಾ.





## ಇಷ್ಟಾಗತೆಂತ ಆರ್ಸ್ಯಾಚೆ ಚೂರೆ!

ತುಜೆಂ ಸವಾಲ್: ಎಕಾಚ್ ಬೊಶಿಯೆಂತ್ ಮ್ಹಳೆಬರಿ ಜೆಂವ್ಚೆ ಈಷ್ಟ್, ತಾಂಚ್ಯಾ ಈಷ್ಟಾಗತೆ ವೆಳಾರ್ ಖರೆ ಈಷ್ಟ್ ವೊರೊವ್ತಾತ್. ಕಷ್ಟಾಂ ಸುಖಾಂತ್ ವಾಂಟೆಲಿ ಜಾವ್ನ್ ಬರ್ಯಾ ರೀತಿ-ರಿವಾಜೆನ್ ಸಮಾಜೆಂತ್ ಸೊಬ್ತಾತ್. ಹ್ಯಾ ವೆಳೆಂ ತಾಂಕಾಂ ಪಳೆಲ್ಲಿ ಸಮಾಜ್ ಸಂತೋಸ್ ಪಾವ್ತಾನಾ ತಿಚ್ ಸಮಾಜ್ ಮೊಸೊರ್ತಾಯ್. ಖರ್ಯಾ ಈಷ್ಟಾಂ ಮಧೆಂಯಿ ದುಸ್ಮಾನ್ಕಾಯ್ ಉಬ್ಜಾನಾ ಮ್ಹಣೊಂಕ್ ಜಾಯ್ನಾ. ಎಕ್ದಮ್ ಈಷ್ಟ್ ಆಸ್ಲೆ ಮನಿಸ್ ಕರೋರ್ ದುಸ್ಮಾನ್ಕಾಯಿ ಜಾತಾತ್. ಕ್ರಮೇಣ್ ದುಸ್ಮಾಂಚ್ಯಾ ಮಧ್ಯಸ್ಥಿ ಕೆನ್ ಪರತ್ ರಾಜೆ ಜಾತಾತ್. ಪುಣ್ ಆತಾಂಚ್ಯಾ ರಾಜೆಯೆಚಿ ಈಷ್ಟಾಗತ್ ಪಯ್ಲೆಂಚ್ಯಾ ಈಷ್ಟಾಗತೆಬರಿ ಆಸ್ತಾಗಿ ಪಾವ್ತಾಬಾ?

ಮ್ಹಜೆ ಜಾಪ್: ಮಾವ್ರಿಸಾಬಾ, ಪಯ್ಲಾ ಸುವಾತೆರ್ ಪವಿತ್ರ್ ಪುಸ್ತಕಾಚೆರ್ ಏಕ್ ನದರ್ ಮಾರ್ಯಾಂಗಿ? ಕುಡಿಚ್ಯಾ ಪುಷ್ಟಿಪಣಾಕ್ ವಿಟಾಮಿನ್ ಖಾಣ್ ಕಶೆಂ ಗರ್ಜೆಚೆಂಗಿ, ತ್ಯಾಚೆಬರಿ ಆತ್ಮಾಚ್ಯಾ ಪುಷ್ಟಿಪಣಾಕ್ ಪವಿತ್ರ್ ಪುಸ್ತಕಾಂತ್ಲೆಂ ವಾಚಾಪ್ ಪುಷ್ಟಿದಾಯಾಕ್ ಖಾಣ್ ಜಾವ್ನಾಸಾ.

“ತುಂ ಆನಿ ತುಜೊ ವಾದಿ ಕೊಡ್ತಿಚ್ಯಾ ವಾಟೆರ್ ಆಸ್ತಾನಾಂಚ್ ತಾಚೆಲಾಗಿಂ ರಾಜಿ ಜಾ. ನಾ ಜಾಲ್ಯಾರ್ ವಾದಿ ತುಕಾ ನೀತಿಕರ್ತಾ ಆಧೀನ್ ಕರಿತ್ ಆನಿ ನೀತಿಕರ್ತ ತುಕಾ ಪಾರ್ಯಾಂಚ್ಯಾ ಹಾತಾಂತ್ ದೀತ್ ಆನಿ ತುಕಾ ಬಂಧೆಂತ್ ಘಾಲ್ತಿತ್.” (ಮಾತೆವ್:5:25)

“ತುಮಿ ತುಮ್ಮಾ ದುಸ್ಮಾನಾಂಚೊ ಮೋಗ್ ಕರಾ. ತಾಂಕಾಂ ಬರೆಂಪಣ್ ಕರಾ. ಪಾಟಿ ಘೆಂವ್ಚಿ ಆಶಾನಾಸ್ತಾಂ ಉಸ್ಲೆಂ ದಿಯಾ. ತವಳ್ ಉದಂಡ್ ಜಾಂವ್ಕ್ ಪಾವ್ತೊಲೊ ತುಮ್ಮೊ ಪ್ರತಿಫಳ್. ತುಮಿ ಜಾತೆಲ್ಯಾತ್ ಭುರ್ಗಿಂ ಮಹೋನ್ನತ್ ದೆವಾಚಿಂ. ಕಿತ್ಯಾಕ್ ತೊ ಅನುಪ್ಕಾರ್ಯಾಂ ಆನಿ ಖೊಟ್ಯಾಂ ಥಂಯ್ ದಯಾಳ್. ದೆಕುನ್ ಕಶೆಂ ತುಮ್ಮೊ ಬಾಪ್ ದಯಾಳ್ ತಶೆಂ ತುಮಿಂಯಿ ದಯಾಳ್ ಜಾಯಾ” (ಲೂಕ್: 6:5-6).

ಹ್ಯಾ ಪವಿತ್ರ್ ಪುಸ್ತಕಾಂತ್ಲ್ಯಾ ಉತ್ರಾಂವರ್ವಿಂ ಸ್ಪಷ್ಟ್ ಜಾತಾಕಿ, ದುಸ್ಮಾನ್ಕಾಯ್ ಆನಿ ರಾಗ್ ಜೆಜು ಕಾಂಟಾಳ್ತಾ. ದೆಕುನ್ ಮಾಯಾಮೋಗಾನ್ ರಾವೊಂಕ್ ತೊ ಕ್ರಿಸ್ತಿ ಪರ್ಜೆಕ್ ಉಲೊ ದಿತಾ. ರಾಗ್ ಆನಿ ದುಸ್ಮಾನ್ಕಾಯೆನ್ ಆಸ್ಲಾಂಕ್ ರಾಜಿ ಜಾಯಾ ಮ್ಹಣ್ತಾ. ಗಜಾಲ್ ತಸಿ ಆಸ್ತಾಂ ತಿ ರಾಜಿ ಅಕೇರ್ ಮ್ಹಣಾಸರೀ ಜಾಯ್ನಾಯ್. ಜಾಲ್ಲ್ಯಾ ರಾಜಿಯೆಂತ್ ಮನಃಸ್ಥಾಪ್ ಆಸೊಂಕ್ ಘಾವೊ ನಾ. ಆದ್ಲೆಂ ಉಸ್ತುಂಚೆಂ ಆನಿ ಪರತ್ ಕಾಳ್ಜಾಂಕ್ ಭಾಲಿಯೊ ತೊಪುನ್ ಘೆಂವ್ಚೆಂ ಹ್ಯಾ ರಾಜಿಯೆಕ್ ವಿರೋಧ್. ರಾಜಿ ಮ್ಹಣ್ತಾನಾ ದುಸ್ಮಾನ್ಕಾಯೆಚೆಂ, ಕ್ರೋಧಾಚೆಂ ಆನಿ ಫಾರಿಕ್ಪಣಾಚೆಂ ಚಿಂತ್ನಾಂ ಆಸೊಂಕ್ಚ್ ನಜೊ. ಆದ್ಲಿಂ ಘಡಿತಾಂ ಪರತ್ ಜೀವಾಳಾಂವ್ಕ್ ನಜೊ. ವ್ಹಾಳೊನ್ ಗೆಲ್ಲೆಂ ಉದಾಕ್ ಕಶೆ ಪಾಟಿ ಯೆನಾಂಗಿ ತ್ಯಾಚೆಬರಿ ಸೊಡ್ಲಿ ದುಸ್ಮಾನ್ಕಾಯ್, ವಿಸರ್ಲೊ ತೊ ರಾಗ್ ಪರತ್



ಮನೋಪಟಲಾರ್ ಉದೇವ್ ನಜೊ. ಆನಿ ಹೆಂ ಮೊರೊವ್ತಾ ಆಮ್ಚಾ ಕ್ರೀಸ್ತಿ ಪರ್ಜೆಚೆಂ ಧರ್ಮ್.

ದೆವಾನ್ ಮನ್ಶಾಕ್ ಸಭಾರ್ ಆನಿ ಸಭಾರ್ ಗೂಣ್ ದಿಲ್ಯಾತ್. ಮೋಗ್-ಮಾಯ್ಜಾಸ್, ಶಾಂತಿ-ಸಮಾಧಾನ್, ನಿಸ್ವಾರ್ಥಪಣ್, ಆಪ್ಲೊ-ಪೆಲೊ ಮ್ಹಣ್ ಲೆಖ್ಚೊ ಸ್ವಭಾವ್, ಇತ್ಯಾದಿ. ತ್ಯಾಚ್‌ಬರಿ ರಾಗ್, ಮೊಸೊರ್, ಹಗೇಂ, ಫಾರಿಕ್ಪಣ್, ಸ್ವಾರ್ಥ್, ಕ್ರೂರ್‌ಪಣ್, ಹಂಕಾರ್ಪಣ್ ಇತ್ಯಾದಿ. ಕಶೆ ದೇವಾನ್ ಸಭಾರ್ ರೀತಿಚೆಂ ಗೂಣ್ ದಿಲ್ಯಾತ್ ಆನಿ ತಾಂತುಂ ವಾಗ್ವಾಂತ್ ಕಾಯ್ದೆಯಿ ದಿಲ್ಯಾತ್, ಮೊತ್ ದಿಲ್ಯಾ, ತಡ್ ದಾಕಯ್ಲಾ, ರೀತ್-ನೀತ್‌ಯಿ ಶಿಕಯ್ಲಾ. ಹೆಂ ಪಾಳುನ್ ಆಯ್ಲಾರ್ ಖಂಯ್ಚೆಂ ಬರೆಂ ಆನಿ ಖಂಯ್ಚೆಂ ವಾಯ್ಪ್ ಮ್ಹಳ್ಳೆಂ ಆಮ್ಕಾಂ ಕಳ್ತಾ ಆನಿ ಕ್ರೀಸ್ತಿ ಜಿಣಿಯೆಂತ್ ಮುಖಾರ್ ವೆಚೊ ಮಾರೊಗ್ ಆಮ್ಕಾಂ ಉಗ್ತೊ ದಿಸ್ತಾ. ಗಜಾಲ್ ತಸಿ ಆಸ್ತಾಂ ಹ್ಯಾ ಮಾರ್ಗಾಂತ್ಲಾನ್ ಚಲೊನ್ ಖರ್ಯಾ ರಿಕಾಣ್ಯಾಕ್ ಪಾಂವ್ಚೆಂ ಕರ್ತವ್ಯ್ ಮೊರೊವ್ತಾ ಆಮ್ಚೆಂ, ವ್ಹಯ್ ಕ್ರೀಸ್ತಿ ಪರ್ಜೆಚೆಂ.

ಹಾಂವೆಂ ಆಯ್ಕೊನ್ ಜಾಣಾ ಜಾಲ್ಲ್ಯಾಬರಿ ಎಕ್ದಮ್ ಜಿಗ್ರಿ ದೋಸ್ತಿ ಆಸ್‌ಲ್ಲ್ಯಾಂ ಧಂಯ್ ಕರ್ತೀಣ್ ದುಸ್ಮಾನ್ಕಾಯ್ ವ ರಾಗ್ ಉಬ್ಜಾತಾಚ್ ಆನಿ ತ್ಯಾ ವೆಳಿಂ ಎಕಾಮೆಕಾಚ್ಯಾ ನಾಸಾ ಪರ್ಯಾಂತ್‌ಯಿ ಪಾವ್ತಾ ಖಂಯ್. ಪುಣ್ ಉಪ್ರಾಂತ್ ರಾಜಿಯೆನ್ ಉಬ್ಜಾಲ್ಲಿ ದೋಸ್ತಿ ಅಕೇರ್ ಪರ್ಯಾಂತ್ ಬಾಳ್ವಾತಾ ಆನಿ ತಾಂತುಂ ಬಿಲ್ಕುಲ್ ಫುಟಾಫುಟ್ ಮ್ಹಳ್ಳಿ ಆಸಾನಾ ಖಂಯ್. ಹಾಚೊ ಅನುಭವ್ ಸಭಾರಾಂ ಧಂಯ್ ಆಸೊಂಕ್ ಪುರೊ ಮ್ಹಳ್ಳಿ ಮ್ಹಜಿ ಪಾತ್ಯೆಣಿ. ಅಶೆಯಿ ಹಾಂವೆಂ ಆಯ್ಕಾಲಾಂ ಕಿ, ಖರ್ಯಾ ಈಷ್ಟಾಂನಿ ದುಸ್ಮಾನ್ಕಾಯೆನ್ ಬದಲೆಂ ಆನಿ ಪರತ್ ಏಕ್ ಜಾಂವ್ಚೆಂ ಲಕ್ಷಣ್ ಖಂಯ್. ಕಿತೆಯಿ ಜಾಂವ್, ಕಶೆಯಿ ಜಾಂವ್ ಹಾಂವೆಂ ಆಯ್ಕಾಲ್ಲಿ ಗಜಾಲ್ ಮಾವ್ರಿಸಾಬಾ, ತುಜ್ಯಾ ಮುಖಾರ್ ದವರ್ಲಿ ತಿತ್ಲಿಚ್.

ಖರೆಂ ಆನಿ ಸುಧಾಳ್ ಸಾಂಗ್ಚೆಂ ತರ್ ಜೀವಮಾನಾಂತ್ ಆಮಿ ಆಪ್ಣಾಂವ್ಚೊ ಸರ್ವ್ ರೀತಿಂಚೊ ಸಂಬಂಧ್, ವಿಶ್ವಾಸ್, ಮೋಗ್-ಮಾಯ್ಜಾಸ್, ಆಪ್ಲೊ-ಪೆಲೊ ಮ್ಹಳ್ಳೊ ಮನೋಭಾವ್, ಶಾಂತಿ-ಸಮಾಧಾನ್ ಇತ್ಯಾದಿ ಎಕಾ ಆರ್ಸ್ಯಾಕ್ ಸರಿ ಕರ್ಯೆತ್. ಆರ್ಸ್ಯಾದ್ವಾರಿಂ ಹೆಂ ರೂಪ್-ರೂಪ್ ದಿಸ್ತಾ. ಪುಣ್, ಮಾವ್ರಿಸಾಬಾ, ಜರ್ ಆರ್ಸೊ ತೊ ಸಕ್ಲಾ ಪಡೊನ್ ವ ಕಿತೆಯಿ ಲಾಗೊನ್ ಫುಟಾತ್ ಸತ್ತ್ಯಾನಾಸ್ ಜಾಲ್ಲ್ಯಾಬರಿಚ್. ಫುಟ್‌ಲ್ಲ್ಯಾ ತ್ಯಾ ಆರ್ಸ್ಯಾಚೆ ಕುಡ್ಕೆ ಪರತ್ ಜೊಡ್ಪುನ್ ತಾಚ್ಯಾ ಮುಖಾರ್ ರಾವೊನ್ ಪಳೆಲ್ಯಾತ್. ಹ್ಯಾ ಸರ್ವ್ ಸಂಬಂಧಾಂಚೆಂ ರೂಪ್ ಫುಟ್‌ಲ್ಲ್ಯಾ ಆರ್ಸ್ಯಾಚೆ ಜಾವ್ನ್ ಬದಲ್ತಾ. ಏಕ್ ಸಾರ್ಕೆಂ ದಿಸಾನಾಸ್ತಾಂ ಅಂಕು-ಡೊಂಕು ದಿಸ್ತಾ. ತ್ಯಾಚ್‌ಬರಿ ಇಷ್ಟಾಗತ್. ಜರ್ ಇಷ್ಟಾಗತ್ ಏಕ್ ಪಾವ್ಲಿ ತುಟೊನ್ ಫುಟಾತ್ ಪರತ್ ತಿ ಏಕ್ ಜಾಲ್ಯಾರ್‌ಯಿ ಪಳೆತೆಲ್ಯಾಂಕ್ ತಿ ಪಯ್ಲೆಂಚ್ಯಾಬರಿ ಸೊಭಾನಾ ಮ್ಹಳ್ಳೆಂ ಸಂಬಂಧಿತ್ ಈಷ್ಟಾಂಕ್ ಕಳಿತ್ ಜಾತಾ. ದೆಕುನ್ ಹಾಂವ್‌ಯಿ ತುಕಾ ಸಾಂಗ್ತಾಕೀ, ತುಟೊನ್ ಘಡ್ಪಾಲ್ಲಿ ಈಷ್ಟಾಗತ್ ಖರಿ-ಬರಿ ಜಾವ್ನ್ ಆಸಾನಾ.





## ಮೋಗ್ ಚೂಕಿಚೊ ಜಾಲೊ!

ತುಜೆಂ ಸವಾಲ್: ಹಾಂವ್ ಮ್ಹಜ್ಯಾ ಸೆಜಾಚ್ಯಾ ಎಕಾ ಚಲಿಯೆಚೊ ಮೋಗ್ ಕರ್ತಾಂ. ತಿಯಿ ಮ್ಹಜ್ಯಾ ಮೊಗಾರ್ ಆಸಾ. ಹೊ ವಿಷಯ್ ಆಮ್ಚ್ಯಾ ದೋನ್ಯಾ ಘುಚ್ಯಾ ವ್ಹಡಿಲಾಂಕ್ ಕಳಿತ್ ಆಸಾ. ಆಮಿ ಗರೀಬಾಂ ಕಾಜಾರ್ ಜಾವ್ಯಾಂ ಮ್ಹಳ್ಯಾರ್ ದುಡು ನಾ. ಆಮ್ಚ್ಯಾ ಮೊಗಾಚಿ ಗಜಾಲ್ ಫಿರ್ಗಜೆಂತ್ಲ್ಯಾ ಸರ್ವ್ ಲೋಕಾಕ್ ಕಳಿತ್ ಆಸಾ. ಸರ್ವ್ ಲೋಕ್ ಆಮ್ಚ್ಯಾ ವಿಶಿಂ ನಾಕಾ ಜಾಲ್ಲ್ಯೊ ಖಬ್ಲ್ಯೊ ಉಲಯ್ತಾತ್‌ಮೊ, ಹ್ಯಾ ಆಮ್ಚ್ಯಾ ಸಮಸ್ಯಾಕ್ ಪರಿಹಾರ್ ಲಾಭಯ್ಕಿ?

ಮ್ಹಜೆ ಜಾಪ್: ಮಾನೇಸ್ತಾ, ಹ್ಯಾಚ್ ರೀತಿಚ್ಯಾ ಸಮಸ್ಯಾಚ್ಯಾ ಸವಾಲಾಕ್ ಹಾಂವೆಂ, ಹ್ಯಾ ವಿಭಾಗಾಚ್ಯಾ ಅಂಕೊ ನಂಬರ್ 6 “ದೋನ್ ಕುಟ್ಮಾಂಚಿ ದೆಸ್ಪಾಟ್” ಮ್ಹಳ್ಯಾ ಶಿರೋನಾಂವಾಕ್ ಸಂಕ್ಷಿಪ್ತ ರೀತಿರ್ ವಿವರ್ದಿಲ್ಯಾ. ಹಿ ಜಾಪ್ ಕೊಲೇಜ್ ಭುರ್ಗ್ಯಾಂಕ್‌ಚ್ ಲಾಗು ಜಾತಾ ಮ್ಹಣ್ ತುವೆಂ ಲೆಖ್ಣಾಂಯ್ ತರ್, ತುವೆಂ ತುಮಿ ಕೆಲ್ಲಿ ಹಿ ಅಲಕ್ಷ್ಯ ಮ್ಹಣ್ ಹಾಂವ್ ಚಿಂತ್ಲಾಂ. ತರೀ ತುಜ್ಯಾ ಹ್ಯಾ ಸವಾಲಾಕ್‌ಯಿ ಪರಿಹಾರ್ ಒದ್ಗಾಂವ್ಚೆಂ ಮ್ಹಜೆಂ ಕರ್ತವ್ಯ್ ಮ್ಹಣ್ ಹಾಂವ್ ಚಿಂತ್ಲಾಂ ಆನಿ ಜಾಪ್ ದಿತಾಂ ಕಿತ್ಯಾಕ್ ಸಮಸ್ಯಾಂನಿ ಶಿರ್ಕಾಲ್ಲ್ಯೊ ಮನಿಸ್ ಮಾನಸಿಕ್ ಪಿಡೆಕ್ ಬಲಿ ಜಾತಾ, ತೆಂಯಿ ಮೊಗಾಚ್ಯಾ ಸಮಸ್ಯಾಂತ್ ಶಿರ್ಕಲ್ಲ್ಯಾಂಚಿ ಅವಸ್ಥಾ ವ್ಹಡ್ಲೆಂ ಸಮಸ್ಯೆ ವೊರೊವ್ತಾ. ತೆ-ತಿಂ ಹ್ಯಾ ವರ್ವಿಂ ಖರ್ಗೊನ್ ಖರ್ಗೊನ್ ಜೀವ್ ರಿಸ್ಕೆರ್ ಘಾಲ್ತಾತ್, ಮೊಗಾಚ್ಯಾ ರೋಗಾಂತ್ ಸಾಂಪ್ಡೊನ್ ಖೆಸ್ತಾಂವಾಂ ಮಾಗೊನ್ ಘೆತಾತ್.

ಗುಡ್ಯಾಕ್ ಚೆಂಬು ವ್ಹರೊಂಕ್ ಗತ್ ನಾತ್‌ಲ್ಲೊ ಜಂಪೊಜೆಟ್ ಘಾಲುಂಕ್ ಚಿಂತ್ಲಾಲೊ ಖಂಯ್. ಅಸಿ ಜಾಲ್ಯಾ ತುಜಿ ಅವಸ್ಥಾ. ಪುಣ್ ತಿಂ ತಾಚಿಂ ಖಂಡಿತ್‌ಯಿ ಪಿಶಿಂ ಚಿಂತ್ಲಾಂ, ಕಿತ್ಯಾಕ್ ತ್ಯಾ ಚಿಂತ್ಲಾಂ ಥಂಯ್ ಯಶಸ್ವಿ ಜೊಡುಂಕ್ ಅಸಾಧ್ಯ್‌ಚ್ ಮ್ಹಣ್ತಾತ್. ಪುಣ್ ತುಜೆಂ ಸಮಸ್ಯೆಂ ಸ್ವಾಭಾವಿಕ್ ತರಿ ತಾಂಕಿಕ್ ಮಿಕ್ವಾಲ್ಲೆಂ ವೊರೊವ್ತಾ. ಅಶೆಂ ತುಕಾ ಸಾಂಗ್ತಾನಾ ಮ್ಹಜೆ ಥಂಯ್ ತುಂ ರಾಗಾರ್ ಜಾಲಾಯ್ ಮ್ಹಳೆಂಯಿ ಮ್ಹಾಕಾ ಕಳ್ತಾ. ಕಳ್ಳಾರ್‌ಯಿ ತುಜ್ಯಾ ಹ್ಯಾ ಸವಾಲಾ ಥಂಯ್ ತುಕಾ ಮಿಶಿ ಕರ್ಚ್ಯಾ ಖಾತಿರ್ ನರಮ್ ಜಾಪ್ ದೀಂವ್ಕ್ ಮ್ಹಾಕಾ ಸೊಸಾನಾ.

ಚೆಡ್ವಾನ್ ಚೆಡ್ವಾಕ್ ಸೊಡ್ಚೆಂ ವ ಚೆಡ್ವಾನ್ ಚೆಡ್ವಾಕ್ ಸೊಡ್ಚೆಂ ಮ್ಹಣ್ ಮೊಗಾರ್ ಪಡ್ಚೆಂ ಸ್ವಾಭಾವಿಕ್‌ಚ್. ತ್ಯಾ ತ್ಯಾ ಪ್ರಾಯೆಕ್ ತಸಲಿಂ ಭಗ್ಲಾಂ ಉದೆತಾತ್, ಆಶಾ ಉದ್ವೇಗ್ ವಿಪ್ರೀತ್ ಜಾತಾನಾ ಮೊಗಾಕ್ ಆಶೆಲ್ಲಿಂ ಆಶೆಲ್ಲ್ಯಾ ಪ್ರಮಾಣೆ ಕಿತೆಂಯಿ ಕರುಂಕ್ ಸಕ್ತಾತ್ ವ ಕಿತೆಂಯಿ ಜಾಂವ್ಕ್ ಪಾವ್ತಾತ್. ಕಿತ್ಯಾಕ್ ಮೊಗಾಕ್ ದೊಳೆ ನಾಂತ್ ಮ್ಹಣ್ ಮ್ಹಾಲ್ಲ್ಯಾಡ್ಯಾಂನಿ ವೊಲಾಯ್ಲಾಂ ನಹಿಂಗಿ ದೊಳೆನಾಂತ್ ಮ್ಹಣ್ತಾನಾ ಪಳೆಂವ್ಕ್ ಸಕಾನಾತ್‌ಲ್ಲ್ಯಾ ವಸ್ತುಂಚೊ ಮೋಗ್ ಕರ್ಚೊ ಸೊಡ್ಚೊ ಪಾರ್ಕುಂಕ್ ಜಾಯ್ನಾಸ್ತಾಂ ನಹಿಂಗಿ? ತೆಂಯಿ ಚೆಡ್ವಾನ್ ಚೆಡ್ವಾಚೊ ದೊಳೆ ನಾಸ್ತಾಂ ಮೋಗ್ ಕರ್ಚ್ಯಾಂತ್ ಅರ್ಥ್‌ಚ್ ನಾ ನಹಿಂಗಿ?

ತುಂಯಿ ಗರೀಬ್ ಆನಿ ತೆಂ ಚೆಡುಂಯಿ ಗರೀಬ್ ಮ್ಹಣ್ತಾನಾ ತುಮ್ಚೆ ಮುಖೊ ಸಂಸಾರ್ ಚಲ್ಲ್ಯೊ ಕಸೊ? ಕೊಣಾಚ್ಯಾಯಿ ಘರಾಣ್ಯಾಚ್ಯಾ ಚೆಡ್ವಾಕ್ ತುವೆಂ ಕಾಜಾರ್ ಜಾವ್ನ್ ಘರಾ ಹಾಡ್ಲೆಂಯ್. ತಾಚ್ಯಾ ಆವಯ್ ಬಾಪಾಯ್ನ್ ಆಶೆಂವ್ಚೊ ಪ್ರಮುಖ್ ವಿಷಯ್ ಜಾವ್ನಾಸಾಕೀ, ಆಮ್ಚ್ಯಾ ಸವೆಂ ಆಪ್ಣಾಚ್ಯಾ ಘರಾಂತ್ ಗರೀಬ್‌ಯೆವರ್ವಿಂ ತೆಂ ಧಣ್ಣಾಲಾ ಕಷ್ಟಾಲಾಂ. ಗಜಾಲ್ ತಸಿ ಆಸ್ತಾಂ



ನವ್ಯಾಚ್ಯಾ ಘರಾಂತ್ ಪುಣೀ ಸುಖ್ ಮೆಳೊಂದಿ ಮ್ಹಳ್ಳೊ. ಗರೀಬಾಯೆ ವರ್ವಿಂ ಕಾಜಾರ್ ಜಾವ್ನ್ ತುಜ್ಯಾ ಘರಾಂತ್ ತುಜಿ ವ್ಹಕಾಲ್ ಜಾವ್ನ್ ಆಯಿಲ್ಲಾ ಚೆಡ್ವಾಕ್ ತಾಚ್ಯಾ ಘರ್ಚ್ಯಾಕ್ಯಾ ಚಿಡಿಕ್ ಕಷ್ಟ್ ತುಜ್ಯಾ ಘರಾಂತ್ ಮೆಳ್ತಾತ್, ತ್ಯಾ ಚೆಡ್ವಾಚಿಂ ಸ್ವಪ್ನಾಂ ಚೂರಾನ್ ಚೂರ್ ಜಾಯ್ನಾಂತ್ಲಿ? ತಿಚೆಂ ಭಗಾಪ್ ಚುರ್ಚುರ್ಚಾಂಚೆಂ ಜಾಂವ್ಚೆಂ ನಾಂಗಿ?

ದೆಕುನ್ ಮಾನೇಸ್ತಾ, ಸ್ವತಾಚ್ಯಾ ಪಾಂಯಾರ್ ತುವೆಂ ಉಭೆ ರಾವೊಂಕ್ ಸಕಾನಾಸ್ತಾಂ, ತುಜ್ಯಾ ಹಾತಾಚ್ಯೊ ಮುಟಿ ಘಟ್ ಕರಿನಾಸ್ತಾಂ ಚೆಡ್ವಾಕ್ ಆಶೆಲ್ಲೆಂ ಆನಿ ತುವೆಂ ತಾಚೆಕಡೆ ಕಾಜಾರ್ ಜಾಂವ್ಕ್ ಚಿಂತ್ಲೆಂ ಮಾಹಾ ಚೂಕ್. ಎದೊಳ್ ಮ್ಹಣಾಸರ್ ಆವಯ್-ಬಾಪಾಯ್ಚ್ಯಾ ಕುಸ್ತಾರ್ ಜಿಯೆಂವ್ಚೊ ತುಂ, ಕಾಜಾರ್ ಜಾವ್ನ್ ತ್ಯಾ ಚೆಡ್ವಾಕ್ ಘರಾ ಹಾಡುನ್ ಆವಯ್-ಬಾಪಾಯ್ಚ್ಯಾ ಮಾತ್ಯಾರ್ ಆನೈಕ್ ವೊಜೆಂ ದಿಂವ್ಚೆಂ ಮ್ಹಾಕಾ ಬರೆಂ ದಿಸಾನಾ. ಕಿತ್ಯಾಕ್ ಚ್ಯಾರ್ ವರ್ಸಾಂ ಚಿಡಿಕ್ ವಾಂಚ್ಚಿಂ ತಿಂ, ತುಮ್ಚೆಂ ವೊಜೆಂ ವ್ಹಾವ್ನ್‌ಂಚ್ ಮಾತಿಯೆಕ್ ಸಾರೆಂ ಜಾತೆಲಿಂ. ವ್ಹಯ್ ಹೊ ಸಂಸಾರ್ ಸಾಂಡುನ್. ಹಾಚೆಂ ಕಾರಣ್ ವೊರೊವ್ತಾ ಪಾಂಯಾನಿ ಉಭೆಂ ರಾವೊಂಕ್ ಸಕಾನಾಸ್ತಾಂ ತುವೆಂ ಕಾಡ್ಲೆಂ ಮೇಟ್ ಆನಿ ತೆಂಯಿ ಆಮ್ಕೊರಾಚೆಂ ಮೇಟ್.

ಮೊಗಾರ್ ಪಡ್ಲೆಂ ವ್ಹಡ್ಲೆಂ ನಹಿಂ, ಕಿತ್ಯಾಕ್ ಹೊ ಕಾಳ್‌ಚ್ ಮೊಗಾಚೊ, ಹೆಂ ವಾತಾವರಣ್‌ಚ್ ಮೊಗಾಂತ್ ಬುಡುಲ್ಲೆಂ. ಕಾಜಾರ್ ಜಾಂವ್ಚೆಯಿ ವ್ಹಡ್ಲೆಂ ನಹಿಂ, ಪ್ರಾಯೆಕ್ ಭರ್‌ಲ್ಲಾಂನಿ ಕಾಜಾರ್ ಜಾಯ್ನಾಯ್. ಪುಣ್ ಕಾಜಾರ್ ಜಾಲ್ಯಾ ಉಪ್ರಾಂತ್ ಕಿತೆಂ ಮ್ಹಳ್ಳೆಂ ಕಾಜಾರ್ ಜಾತೆಲ್ಯಾಂನಿ ಪಯ್ಲೆಂ ಚಿಂತಿಜಾಯ್ ಆನಿ ಉಪ್ರಾಂತ್‌ಚ್ ಕಾಜಾರಾಚೆಂ ಅಟ್ಟಾಣೆ ಕರಿಜಯ್. ನ್ಹಯ್ ತರ್ ಕಾಜಾರಾಂ ಘಾಸಾಳ್ತಾತ್, ದೆಸ್ವಾಟಿತ್ ಆನಿ ವೆಗ್ಳಾಚಾರಾನ್ ಬದಲ್ತಾತ್.

ತರ್ ಹ್ಯಾ ತುಮ್ಮಾ ಕಾಜಾರಾಚೊ ಉದ್ದೇಶ್ ಮತಿಂತ್ ದವರ್ನ್ ಆಜ್ ಧಾವ್ನ್‌ಂಚ್ ಘೊಳೊಂಕ್ ತುಮಿ ಸುರು ಕರಿಜಾಯ್. ಹಾಂಗಾಸರ್ ವಿಶ್ವಾಸ್ ಆನಿ ಪಾತ್ಯೆಣೆಕ್ ಪಯ್ಲೊ ಆವ್ಕಾಸ್ ದೀಜಾಯ್. ಘೊಳ್‌ಲ್ಲಿ ಜೋಡ್ ದವರ್ನ್ ಉಪ್ರಾಂತ್ ಕಾಜಾರಿ ಜೀವನಾಚ್ಯಾ ಖರ್ಚಾಕ್ ವ ಭಾಂಗಾರಾ ನಗಾಂಕ್ ಖರ್ಚ್ ಕರಿಜಾಯ್ ವಿನಃ ಎಕಾ ದಿಸಾಚ್ಯಾ ಕಾಜಾರಾಚ್ಯಾ ಖರ್ಚಾಕ್ ಫಾಮಾದಾನ್ ಖಾಡ್ ಕಾಡ್ಲೆ ಬರಿ, ಮ್ಹಣ್ಣೆ ತಾಣೆ ಖಾಡ್ ಹೊಗ್ಡಾಯಿಲ್ಲಾ ಬರಿ, ತುಮಿ ಪಯ್ಲೆ ಹೊಗ್ಡಾಂವ್ಕ್ ನಚೊ. ತ್ಯಾ ಬದ್ಲಾಕ್ ಗರ್ಜೆಚೊ ವಸ್ತು ಘೆಯಾ. ತ್ಯೊ ತುಮ್ಮಾಂ ಮುಖಾರಾಯಿ ಗರ್ಜೆಕ್ ಪಡ್ತಲ್ಯೊ. ವ್ಹಯ್ ತಾಚೊ ಉಪ್ಯೋಗ್ ಜಾತೊಲೊ.

ಕಾಜಾರಾಕ್ ದುಡು ನಾ ಮ್ಹಣ್ ಭಿಯೆಂವ್ಚೆಂ ನಹಿಂ. ಇಗರ್ಜೆಂತ್ ವಚೊನ್ ರೆಸ್ಪೆರ್ ಜಾಂವ್ಚೆಂ ಆನಿ ದೋನ್‌ಯಿ ಕುಟ್ಮಾಂನಿ ಸಾಂಗಾತಾ ಬಸೊನ್ ಜೆಂವ್ಚೆಂ, ಮಾಟೊವ್ ನಾಕಾ, ತೋರಣಾಂ ನಾಕಾ, ಬೆಂಡ್ ನಾಕಾ, ಮ್ಯೂಜಿಕ್ ನಾಕಾ, ತಾಂಕ್ ನಾತ್‌ಲ್ಲೆಂ ಜೆವಾಣ್‌ಯಿ ನಾಕಾ. ತ್ಯಾ ದೆಕುನ್ ಕೆಟರಿಂಗ್ ಹಾಡ್ಚೆಯಿ ನಾಕಾ ಇತ್ಯಾದಿ. ಪುಣ್ ಅಸಲೆಂ ಸಾಧೆಂ ಕಾಜಾರ್ ಜಾಂವ್ಕ್ ತುಮಿಂ ತಯಾರ್‌ವೆ? ಗರೀಬಾಯೆಚ್ಯಾ ಮರ್ಯಾದಿಕ್ ತುಮ್ಮಾಂ ಫಟ್ವಾತ್‌ವೆ?

ಸಂಸಾರಾಂತ್ ತುಮಿ ದೊಗಾಂಚ್ ಮೋಗ್ ಕರ್ಲಾರಾಂ ಮ್ಹಣ್ ಫಿರ್ಗಜೆಚ್ಯಾ ಲೊಕಾನ್ ತುಮ್ಮಾಂ ಫುಲಾಂ ಹಾರ್ ಫಾಲಿಜಾಯ್ ಮ್ಹಣ್ಣೆಂವೆ ತುವೆಂ? ಫಿರ್ಗಜೆಚ್ಯಾ ಲೊಕಾಕ್ ಇಡೆಂ ದಿಲಾ. ತುಮಿಂಚ್ ಆಸ್ತಾಂ, ಜರ್ ತುಮ್ಮಾಂ ಹೆಂ ಉಲವ್ಣೆಂ ಆಯ್ಕೊಂಕ್ ನಾಕಾ ಆಸ್‌ಲ್ಲೆಂ. ಸಟ್ಕ್ ಕರ್ನ್ ಸಯ್ರಿಕ್ ಜಾಯ್ನಾಯ್ ಆಸ್‌ಲ್ಲಿ ಆನಿ ಫಟ್ಕ್ ಕರ್ನ್ ಕಾಜಾರಾಯಿ ಜಾಯ್ನಾಯ್ ಆಸ್‌ಲ್ಲೆಂ. ತೆದಾಳಾ ಮಾತ್ ಫಿರ್ಗಜೆಚೊ ಲೋಕ್ ತುಮ್ಮಾಂ ಹೊಗ್ಳಿತೊ.





## ಮಹತ್ವಭರಿತ್ ಗರೀಬ್ಬಾಯೆಚಿ ಶಾಂತಿ

ತುಜೆಂ ಸವಾಲ್: ವರ್ಸಾಂ ಗೆಲ್ಲ್ಯಾ ಬರಿ ಆಮ್ಚ್ಯಾ ಫೆಸ್ತಾಂಚೊ ಭರಮ್ ದೆಂವೊನ್‌ಂಚ್ ಯೆತಾ. ನತಲಾಂ ಫೆಸ್ತಾ ಚೊಯಿ ಆದಿಂ ಆಸಲ್ಲೊ ಉಲ್ಲಾಸ್, ಸಂತೊಸ್ ಆನಿ ಉರ್ಬಾ ನಪಂಯ್ಚ್ ಜಾಲ್ಲೊ ದಿಸೊನ್ ಯೆತಾ. ಆಧ್ಯಾ ವರ್ಸಾಕ್ ಆಮ್ಚೊ ಉಗ್ಡಾಸ್ ಪಾಟಿ ವ್ಹೆಲ್ಯಾರಾಯಿ ಹ್ಯಾ ವರ್ಸಾ ತ್ಯಾ ವರ್ಸಾಚ್ಯಾ ತಿತ್ಲೊ ಜೀವಾಳ್ ದಿಸೊನ್ ಯೇನಾ. ಕಂಪೆನ್ಚೊ ಬಂಧ್ ಪಡ್ಲ್ಯಾತ್, ಬಿಜ್ಜೆಸಾಂ ಚಲಾನಾಂತ್, ಬರ್ಯಾ ಕಾರ್ಯಾಕಾರಾಂಕ್ ವ ಶಿಕ್ವಾಂಕ್ಯಾಯಿ ಕಾಮಾಂ ನಾಂತ್ ವ ಮೆಳಾನಾಂತ್, ಗಲ್ಪಾಚಿ ಸ್ಥಿತಿಯಿ ಪಯ್ಲೆಂಚ್ಯಾ ಬರಿ ನಾ, ಅಶಾಂತಿ ವ್ಹಾಡ್ಲ್ಯಾ, ಅಸಮಾಧಾನ್ ವಿಸ್ತಾರ್ಲಾಂ. ಮಧ್ಯಮ್ ವರ್ಗ್ ಕುಟ್ಮಾಚ್ಯಾ ಜೀವನಾಖಾತಿರ್ ಒದ್ದಾಡ್ಲ್ಯಾ, ಆಡ್ಖತಾ ಆನಿ ಖರ್ಗಾತಾ. ಹ್ಯಾ ಪರಿಸ್ಥಿತಿಂತ್ ಹೆಂ ನತಲಾಂ ಫೆಸ್ತಾ ಆಚರಣ್ ಕಸೆಂ ಕರ್ಚೆಂ? ಕಾಂಯ್ ತರಿ ಥೊಡಿ ಬದ್ಲಾ ವಣ್ ಕಾಳಾ ಆನಿ ವಾತಾವರಣಾ ಪ್ರಮಾಣ್ ಕರ್ಚಿ ಗರ್ಜೆಚಿ ನಹಿಂಗೀ? ಹ್ಯಾ ಲಗ್ನಿ ತುಜೆ ಅಭಿಪ್ರಾಯ್ ಪಾವ್ಲಾ ಮಾ?

ಮ್ಹಜಿ ಜಾಪ್: ಮಾನೇಸ್ತಾ ಬದ್ಲೊನ್ ಗೆಲ್ಲ್ಯಾ ಪರಿಸ್ಥಿತಿಂತ್, ಬದಲೆಲ್ಯಾ ಹ್ಯಾ ವಾತಾವರಣಾಂತ್ ಆನಿ ಆಮಿ ಕರ್ಚ್ಯಾ ಫೆಸ್ತಾಂಚ್ಯಾ ಆಚಾರಣೆಂತ್ ಭಾರಿಚ್ ಮಹತ್ವ್ ಆಟಾಪ್ಚೆಂ ಆನಿ ಸಾಂಗಾತಾಚ್ ಮಹತ್ವ್ ದಿಂವ್ಚೆಂ ಸವಾಲ್ ಹೆಂ. ಹ್ಯಾ ನತಲಾಂ ಆನಿ ನವ್ಯಾ ವರ್ಸಾಚಾ ಆಚಾರಣೆ ಸಂದರ್ಭಿಚೆಂ ತುಜೆಂ ಥಂಯ್ ಉಬ್ಜಾಲ್ಲೆಂ ಸವಾಲಾಕ್ ಪರಿಹಾರ್ ಸೊಧ್ಚೆಂಯಿ ಸವಾಲ್ ತುಜೆಂ. ಹೆಂ ಏಕ್ ಲ್ಹಾನ್‌ಶೆಂ ಪುಣ್ ಭಿರ್ಮತೆಚೆಂ ಘಟನ್ ಹ್ಯಾ ಸಂದರ್ಭಾಕ್ ಸಜ್ಜಾ ಆನಿ ದರ್ಬಾರಾಯೆಚ್ಯಾ ವ ಆಶೆಚ್ಯಾ ಭರ್ವಾಸ್ಕಾಕ್ ಕಡಿವಾಣ್ ಘಾಲ್ನ್ ಚುರ್ಚುರೆ ಉಬ್ಜಾಯ್ತಾ ಆನಿ ಘಡೊನ್ ಗೆಲ್ಲ್ಯಾ ಘಟನಾ ಪಾಟ್ಲ್ಯಾನ್ ಚುರ್ಚುರೆ ಉಬ್ಜಾವ್ನ್ ಆನಿ ಕರ್ಚ್ಯಾ ಫೆಸ್ತಾಂಚ್ಯಾ ಆಚಾರಣೆಚ್ಯಾ ಚಿಂತ್ನಾಂಕ್ ಈಟ್ ದಿತಾ:

ಕಾನಾಚಿಂ ಕಾಣ್ಲೆವ್ನ್ ದೀಂವ್ಕ್ ನಿರಾಕರ್ಸಿಲ್ಲ್ಯಾ ಫೊವಾಚೆರ್ ಕಾಂತಾಳ್‌ಲ್ಲ್ಯಾ ಬಾಯ್ಲೆನ್ ಆಂಗಾಚೆರ್ ಚಿವ್ಣೆ ತೇಲ್ ವೊತುನ್ ಘೆವ್ನ್, ಸ್ವತಾಃ ಜಳವ್ನ್ ಮರಣ್ ಪಾವ್ಲೆಂ ಏಕ್ ಧಾರುಣ್ ಘಟನ್ ಆಯ್ಲೆವಾರ್‌ಚ್ ಅಂಧೇರಿ ಪೂರ್ವಾಂತ್ಲ್ಯಾ ಬಾಲಗೋವಿಂದ ನಗರಾ ಥಾವ್ನ್ ಉಜ್ವಾಡಾಕ್ ಆಯ್ಲಾಂ ಆನಿ ಹೆಂಚ್ ಘಟನ್ ಆಮಿ ಆಚಾರಣ್ ಕರ್ಚ್ಯಾ ನತಲಾಂ ಫೆಸ್ತಾಚ್ಯಾ ದರ್ಬಾರಾಯೆಚ್ಯಾ ಆಶೆಚೆರ್ ಕಡಿವಾಣ್ ಘಾಲ್ತಾ!

ಸಭಾರ್ ತೆಂಪಾ ಥಾವ್ನ್ ಆಪ್ಣಾಕ್ ಏಕ್ ಜೊಡಿ ಭಾಂಗಾರಾಚಿಂ, ಕಾನಾಚಿಂ ಕಾಣ್ಲೆವ್ನ್ ದೀಜಾಯ್ ಮ್ಹಣ್ ಬಾಯ್ಲ್ ಸಂಗೀತಾ, ಫೊವ್ ಧನರಾಜಾಕ್ ಭುರ್ಗ್ಯಾಂನಿ ಕೆಲ್ಲ್ಯಾ ಬರಿ ಸಳ್ ಕರ್ನ್ ಆಸ್ಲಿ. ಫೊವ್ ಕಾಣ್ಲೆಯಾಂ ಹಾಬಾ, ಖಂಡಿತ್ ಕಾಣ್ಲೆಯಾಂ, ಮುಖ್ಯಾ ಮಹಿನ್ಯಾಂತ್ ಕಾಣ್ಲೆವ್ನ್ ದಿತಾಂ ಮ್ಹಣ್ ಮಹಿನೆ ಮುಖಾರೊನ್‌ಂಚ್ ವೆತಾಲೊ. ದಿವಾಳೆ ಪರ್ಬೆ ವೆಳಿಂ ಹೊ ನಗ್ ಆಪ್ಣಾಕ್ ಖಂಡಿತ್ ಫೊವ್ ಘೆವ್ನ್ ದಿತೊಲೊ ಮ್ಹಣ್‌ಯಿ ತಿಣ್ ಚಿಂತ್ಲೆಂ. ನವ್ಯಾ ವರ್ಸಾ ಪುಣಿ ಕಾನಾಚೆ ನವೆ ನಗ್ ಆಪುಣ್ ಘಾಲ್ನ್ ಸೊಬ್ಬೆಲಿಂ ಮ್ಹಳ್ಳೆಂ ಸ್ವಪಾಣ್ ತಿ ಸ್ವಪ್ನೆಲ್ಲಿ, ತೆಂ ತಿಚೆಂ ವಾಚ್ಚಿ ಸ್ವಪಾಣ್ ಜಾವ್ನ್!



“ಹಾಂಚೆಂ ಕಾಜಾರ್ ಜಾವ್ನ್ ತೀನ್ ವರ್ಸಾಂ ಸಂಪ್ಲಿಂ ತರಿ, ಕೆದಾಳಾಚ್ ಹಾಂಚೆಂ ಝಗ್ಡೆಂ ಆಮಿ ಪಳೆಲ್ಲೆಂಯಿ ನಾ ವ ಆಯ್ಕಾಲ್ಲೆಂಯಿ ನಾ” ಮ್ಹಳ್ಳೆಂ ವಾಕ್ಮೂಲ್ ತಾಂಚ್ಯಾ ಸೆಜಾರ್ಯಾಂಚೆಂ. ತರ್ ಏಕ್‌ಚ್ ಪಾವ್ಲಿಂ ಅಶೆಂ ಕಶೆಂ ಜಾಲೆಂ ಮ್ಹಳ್ಳೆಂ ಅಜಾಪ್ ಸೆಜಾರಿ ವ್ಯಕ್ತ್ ಕರ್ತಾತ್, ಭಿರ್ಮತ್ ಉಚಾರ್ತಾತ್ ಆನಿ ಕಪಾಲಾಕ್ ಹಾತ್ ಮಾರ್ತಾತ್ ಆನಿ ಮ್ಹಣ್ತಾತ್ “ಅಶೆಂ ಜಾಯ್ನಾಯೆ ಆಸ್‌ಲ್ಲೆಂ, ಹ್ಯಾ ಬರ್ಯಾ ಸಂದರ್ಭಾರ್ ಅಶೆಂ ಘಡೊಂಕ್ ನಜೊ ಆಸ್‌ಲ್ಲೆಂ, ದಿವಾಳೆ ಪರ್ಬೆಚ್ಯಾ ಸಂತೊಸಾಚೆರ್ ಅನ್ವಾರ್ ಉದೆಂವ್ಕ್ ನಜೊ ಆಸ್‌ಲ್ಲೆಂ” ಇತ್ಯಾದಿ. ಸೆಜಾರ್ಯಾಂಚೆ ಹೆ ಚುರ್ಚುರೆಯಿ ವಾಬ್ಲಿಚ್ ನಹಿಂವೇ?

ತ್ಯಾ ಎಕಾ ಸಕಾಳಿಂಯಿ ತಿಚಿ ಒತ್ತಾಯ್ ತಿಚ್ ಬಳ್ ಜಾಲಿ. ಹ್ಯಾ ವೆಳಿಂಯಿ ಘೊವಾನ್ ‘ಡೊಂಟ್ ಕೇರ್’ ಕೆಲೆಂ ಆನಿ ಭಾಯ್ರ್ ಸರ್ನ್ ಕಾಮಾಕ್ ಚಲ್ಲೊಚ್. ಧನರಾಜ್ ವೃತ್ತೆಂತ್ ಪೆಂಯ್ಬರ್ ಖಿಯ್. ತ್ಯಾಚ್ ದಿಸಾ ರಾತ್ ಜಾವ್ನ್ ಯೆಂವ್ಚ್ಯಾ ವೆಳಾರ್ ಘರಾಂತ್ ಕೋಣ್‌ಯಿ ನಾತ್‌ಲ್ಲ್ಯಾ ವೆಳಾರ್, ಘಡಿಯೆನ್ ಮ್ಹಳ್ಳೆಬರಿ ಜೀವ್ಘಾತಾಚೆಂ ತಿಚೆಂ ಯೋಜನ್ ತಿಣೆ ಸಂಪೂರ್ಣ್ ಕೆಲೆಂ. ವ್ಹಯ್, ಕಾನಾಚ್ಯಾ ನಗಾಂಚಿ ಆಶಾಯಿ ತಿಚಿ ಮುಗ್ಡಾಲಿ ಪೂಣ್ ಮಾನೇಸ್ತಾ, ಘೊವಾಕ್ ಸಾಸಾಣ್‌ಭರ್ ಖರ್ಗೊಣೆಕ್ ಬಲಿ ಕರ್ನ್!

ಮಾನೇಸ್ತಾ, ಹ್ಯಾ ಸಂತೊಸಾಚ್ಯಾ ಸಂದರ್ಭಾರ್ ದುಖಿಚೆಂಚ್ ಘಟನ್ ಮ್ಹಾಕಾ ಮೆಳ್ಳೆಂಗಾಯ್ ಮ್ಹಳ್ಳೆಂ ಸವಾಲ್ ತುಕಾ ಧೊಸುಂಕ್ ಪುರೊ. ಸಂತೊಸಾಚಿಂ ಘಟನಾಂ ತಶೆಂ ಉದಾಹರಣಾಂ ಕಾಂಯ್ ಉಣಿ ನಾಂತ್. ಪುಣ್ ಫೆಸ್ತಾಂಚೊ ತೆಂಯಿ ನತಲಾಂ ಫೆಸ್ತಾಚೊ, ಆಚಾರಣೆಚೊ ಆನಿ ಆಮಿ ಯೋಜುಂಚ್ಯಾ ದರ್ಭಾರಾಯೆಚೊ ಅರ್ಥ್ ಖಿಯ್ಚ್ಯಾಂತ್ ಆಟಾಪುನ್ ಆಸಾ ಮ್ಹಣ್ ದಾಕಂವ್ಚ್ಯಾಕ್ ಮಾತ್ ಹೊ ದುಖಿಚೊ ವಿಷಯ್ ಹ್ಯಾ ಜಾಪಿಂತ್ ಉಕಲ್ನ್ ಧರ್ಚೊ ಮ್ಹಾಕಾ ವಾಬ್ಲಿ ಮ್ಹಣ್ ದಿಸ್ಲೊ.

ಕರೀಣ್ ಕಷ್ಟಾಂಚ್ಯಾ ವಾತಾವರಣಾಚೊ ವೇಳ್ ಹೊ. ವ್ಹಯ್ ಅಸಲೆಂಚ್ ಕಷ್ಟಿ ವಾತಾವರಣ್ ಆನಿ ಪುಡೆಯಿ ಮುಖಾರೊನ್ ವೆತಲೆಂ ಆನಿ ಹಾಂತುಂ ದೋನ್ ಉತ್ರಾಂ ನಾಂತ್. ದೇಶಾಚೆಂಚ್ ಕಿತ್ಯಾಕ್ ಸಂಸಾರಾಚೆಂ ವಾತಾವರಣ್ ವಿಕೋಪಾಕ್ ಪಾವ್ಲಾಂ ಆನಿ ಏಕ್ ರಾಷ್ಟ್ರ ಆನ್ಯೇಕಾ ರಾಷ್ಟ್ರಾಚ್ಯಾ ವಿನಾಶಾಕ್ ಪೆಂಕಾಡ್ ಬಾಂಧುನ್ ಆಸಾ. ಹಾಚೆಂ ಕಾರಣ್ ದೆವಾನ್ ರಚ್‌ಲ್ಲ್ಯಾ ಸಂಸಾರಾಚೆರ್ ಮನಿಸ್ ಬಲತ್ಕಾರ್ ಚಲಯ್ತಾ. ದೆವಾನ್ ರಚ್‌ಲ್ಲೊ ಹೊ ಸೊಭಿತ್ ಸಂಸಾರ್ ಮನಿಸ್ ಅಂತ್ಯ್ ಕರುಂಕ್ ಯೋಜನ್ ರಚ್ತಾ. ಹೆಂ ಪುರಾ ಪಳೆಂವ್ಚೊ ದೇವ್ ಕಿತ್ಲೊ ರಡಾನಾ ಜಾಯ್ತ್? ಹಾಂವೆಂ ರಚ್‌ಲ್ಲೊ ಹೊ ಸಂಸಾರ್ ಮನಿಸ್ ನಾಸ್ ಕರ್ತಾ ತರ್ ತಾಕಾ ಕಿತೆಂ ಭಗಾನಾ ಜಾಯ್ತ್! ದೆವಾ ವಿರೋಧ್ ಮನಿಸ್ ತಾಚೆಂ ಬಳ್ ಚಲಯ್ತಾನಾ ತೊ ಶಿಣಾತ್ ಮ್ಹಣ್‌ಯಿ ಮನ್ಯಾಕ್ ಚಿಂತ್ನಾಂ ಕಿತ್ಯಾಕ್ ಯೇನಾಂತ್? ವ್ಹಯ್, ಮನಿಸ್ ದೆವಾಕ್ ವಿಸಾರ್ಲಾ ದೆಕುನ್‌ಂಚ್ ಮನ್ಯಾನ್ ಕಷ್ಟ್ ತಾಣೆ ಜಾವ್ನ್ ಮಾಗೊನ್ ಘೆತ್ಲ್ಯಾತ್ ಸಮಾಧಾನ್-ಶಾಂತಿ ಚಿಲ್ಲುನ್, ಖೊಟಾವ್ನ್ ಆನಿ ಮಸ್ತುನ್!

ದೆವಾನ್ ತಾಚ್ಯಾ ಪುತಾಕ್ ಜೆಜುಕ್ರಿಸ್ತಾಕ್ ಸಂಸಾರಾಕ್ ಧಾಡ್ಲೊ, ಮರಿಯೆಚ್ಯಾ ಉದರಿಂ ಜಲ್ಮ್ ದಿವವ್ನ್ ಆನಿ ಸಾಂ ಜುಜೆಕ್ ಜೆಜುಚೊ ಬಾಪಯ್ ನಮಿಯಾರುನ್, ಮರಿಯೆನ್ ತಶೆ ಜುಜೆನ್ ದೆವಾಚೊ ತಾಳೊ ಆಯ್ಕಾಲೊ. ಅಬ್ಲೆ ಜೆಜುಚೊ ಜಲ್ಮಯಿ ಜಾಲೊ.



ಥಂಯ್ ಧಾವ್ನ್ ಸುವಾರ್ತ್ ಜಾಲಿ ನತಾಲಾಂ ಫೆಸ್ತಾಚಾ ಆನಿ ಆಮಿ ಆತಾಂ ಆಚಾರಣ್ ಕರ್ಚ್ಯಾ ಕ್ರಿಸ್ಮಸಾಚಿ. ಪುಣ್ ಆಮಿ ಹೆಂ ಫೆಸ್ತಾ ಆಚಾರಣ್ ಕರ್ತಾಂವ್ ಕಶೆಂ? ವ್ಹಯ್ ಖರ್ಯಾ ಅರ್ಥಾಕ್ ವಿಸ್ತೊನ್, ರಿತಿ-ರಿವಾಜೆಂಕ್ ಮಾಜ್ವೊನ್ ಆನಿ ಆಚಾರಣೆಚಿಂ ಮೆಟಾಂ ನಿಸ್ತೊನ್, ವ್ಹಯ್ ಖಂಡಿತ್ ವ್ಹಯ್ ಗರ್ಜೆ ಭಾಯ್ರ್ ಖರ್ಚ್ ಕರ್ನ್ ಫೆಸ್ತಾಚೊ ಅರ್ಥಾಚ್ ಬದ್ಲನ್ ಪಯ್ಜ್ಯಾಂಚೊ ಮಹತ್ವ್ ಕಳಿತ್‌ನಾಸ್ತಾಂ ದರ್ಭಾರಾಯೆಕ್ ಮಹತ್ವ್ ದೀವ್ನ್ ದುಡು ವಿಭಾಡುನ್!

ಜೆಜುಕ್‌ಯಿ ರಾಯಾಳ್ ರಾವೈರಾಂತ್ ಜಲ್ಮಾಯೆತ್ ಆಸ್‌ಲ್ಲೆಂ. ಭಾಂಗಾರಾಚ್ಯಾ ಪಾಳ್ಣ್ಯಾಂತ್ ಧಲೈತ್ ಆಸ್‌ಲ್ಲೆಂ ಆನಿ ಥಂಡಿಯೆಚೊ ವೇಳ್ ಬದ್ಲನ್ ಬರೆಂ ಸಹಜ್‌ಲ್ಲೆಂ ವಾತಾವರಣ್ ವಿಂಚ್ಕೆತ್ ಆಸ್‌ಲ್ಲೆಂ. ತಾಣೆ ಖುಶಿ ವ್ಹೆಲಿ ನಾ. ಗರ್ಧನಾಚೊ ಘೊಟೊಚ್ ತಾಣೆ ವಿಂಚ್ಲೊ. ಗೊರ್ವಾಂಚ್ಯಾ ಖಾವೊಣೆಚೆರ್‌ಚ್ ತಾಣೆ ಜಲ್ಮ್ ಘೆತ್ಲೊ. ವ್ಹಯ್ ಮನ್ಶ್ಯಾಕುಳಾಕ್ ಗರೀಬ್ಕಾಯ್, ವಾತಾವರಣ್, ಜಿನೊಸ್, ಶಾಂತಿ-ಸಮಾಧಾನ್ ಕಿತೆಂ ಮ್ಹಳ್ಳೆಂ ಕಳಂವ್ಕ್ ಆನಿ ವಿಲಾಸಿ ಜೀವನಾಕ್ ವಿಸ್ತೊಂಕ್. ಪುಣ್ ಆಮಿಂಯಿ ತಸಲೊ ಗರ್ಧನಾಚೊ ಗೊಟೊ ಹ್ಯಾ ಸಂದರ್ಭಾರ್ ರಚ್ತಾಂವ್ ವ ಬಾಂಧ್ತಾಂವ್ ಪುಣ್ ಗರೀಬ್ಕಾಯೆಚ್ಯಾ ಸತಾಕ್ ಮುಲ್ಯಾಕ್ ಲೊಟುನ್.

ತರ್ ಗರೀಬ್ಕಾಯೆಚೊ ಅರ್ಥ್ ದಿಂವ್ಚ್ಯಾ ಹ್ಯಾ ನತಾಲಾಂ ಫೆಸ್ತಾಕ್ ಗರೀಬ್ಕಾಯೆಚೊ ಅರ್ಥ್ ಜಿವಾಳಾಂವ್ಕ್ ಪೆಚಾಡಿಜಾಯ್ ನಹಿಂಗೀ? ಮ್ಹಾಲ್ವಡ್ಯಾಂನಿ ರಚ್‌ಲ್ಲ್ಯಾ ಸಾಂಗ್ಲೆ ಬರಿ “ಮಾಂದ್ರಿ ಆಸಾ ತಿತ್ಲೆಚ್ ಪಾಂಯ್ ಸೊಡಿಜಾಯ್” ನಹಿಂಗೀ? ಹಳ್ತ್ ವ ನಿಯಂತ್ರಣ್ ಚುಕೊನ್ ಆಮಿ ಉಡ್ಕಾಣಾಂ ಘಾಲುಂಕ್ ನಜೊ ನ್ಹಯ್‌ಗೀ? ಗ್ರೇಸ್ತ್ ನಾಚ್ತಾ ದೆಕುನ್ ಆಪ್ಲೆಂಯಿ ‘ಡೆನ್ಸ್’ ಕರುಂಕ್ ಜಾಯ್ ಮ್ಹಣ್ ಪಂಥಾಟ್ ರಚುಂಕ್ ನಜೊ ನ್ಹಯ್‌ಗೀ? ಹ್ಯಾ ಸವಾಲಾಂಚಿ ಜಾಪ್ ಆಮಿ ಸೊಧ್ವೆಂ ಪ್ರಯತ್ನ್ ಕರುಂಕ್ ಜಾಯ್ ಆನಿ ಉಪ್ರಾಂತ್ ನಿಯಾಳುಂಕ್ ಜಾಯ್.

ವಯ್ರ್ ವಿವರಿಲ್ಲ್ಯಾ ಘಟನಾಂತ್ಲ್ಯಾ ಧನರಾಜಾಬರಿ ಆಮ್ಚ್ಯಾ ಕ್ರಿಸ್ತಾಂವ್ ಸಮಾಜೆಂತ್ ಕಿತ್ಲೆ ಶೆ ಘೊಳ್ತಾತ್. ಕುಟ್ಮಾಕ್ ಪೊಸ್ಚ್ಯಾ ಖಾತಿರ್, ಶಾಂತಿ-ಸಮಾಧಾನ್ ಭಲಾಯ್ಕೆಚೆಂ ಜೀವನ್ ಸಾರ್ಚ್ಯಾ ಖಾತಿರ್, ಕಷ್ಟಾಂಚ್ಯಾ ಆನಿ ಮ್ಹಿನತೆಚ್ಯಾ ಪೊಜ್ಯಾ ಪಂದಾ ಚಿರ್ವಾತಾತ್. ಸಭಾರಾಂಚೆಂ ಜೀವನ್ “ಆಯ್ಲೊ ದಿಸ್ಪಡ್ಲೊ ಗ್ರಾಸ್ ಆಜ್ ಆಮ್ಕಾಂ ಮೆಳ್ಳೊ, ಫಾಲ್ಕಾಂಚೊ ಕಸೊ ಉದೆತಾಗಿ?” ಮ್ಹಳ್ಳ್ಯಾ ಬರಿಚೊ, ಮ್ಹಳ್ಳ್ಯಾ ಚಿಂತ್ನಾಂಚೊ.

ತರ್ ಹ್ಯಾಚ್ ನತಾಲಾಂ ಫೆಸ್ತಾಕ್ ಬಾಯ್ಲೆ-ಭುರ್ಗ್ಯಾಂಕ್ ನವ್ಯಾ-ನವ್ಯಾ ವಸ್ತುರಾಂನಿ, ಭಾಂಗಾರಾ- ನಗಾಂನಿ, ಪರ್ಮಳಿಕ್ ಸುಗಂಧಾಚ್ಯಾ ದ್ರವ್ಯಾಂನಿ ನೆಟಂವ್ಕ್, ಉಪ್ರಾಂತ್ ಘರಾಚಿ ಸುಂಗಾರಾಯ್, ಜೆವಾಣ್ ಆನಿ ಕುಸ್ವಾರಾಕ್ ಮ್ಹಣ್ ದುಡು ಖಂಯ್ ಧಾವ್ನ್ ಹಾಡ್ಲೊ? ಹ್ಯಾಚ್ ಚಿಂತ್ನಾಂನಿ ಶಾಂತಿ ವಾಂಟ್ಲ್ಯಾ, ಶಾಂತಿ ದಿಂವ್ಚ್ಯಾ, ಸಮಾಧಾನ್ ಆಶೆಂವ್ಚ್ಯಾ, ತೆಂಚ್ ಸಮಾಧಾನ್ ದುಸ್ರ್ಯಾಂಕ್‌ಯಿ ದಿಂವ್ಚ್ಯಾ ಹ್ಯಾ ನತಾಲಾಂ ಕಾಳಾರ್ ಘುರ್ಚೊ ಯೆಜ್ಮಾನ್ ಅಶಾಂತೆನ್ ಬುಡ್ತಾ, ಅಸಮಾಧಾನೆಂತ್ ಪಿಸಾಂತೂರ್ ಜಾತಾ. ಹೆಂ ಸಮ್ಜಾನಾತ್ಲಿಂ ವಯ್ಲ್ಯಾ ಘಟನಾಂತ್ ಉಲ್ಲೇಖ್ ಕೆಲ್ಲ್ಯಾ ಬಾಯ್ಲೆ ಸಂಗೀತಾಬರಿ ರಾಗಾನ್ ಜೀವ್ಲ್ಯಾತ್ ಕರ್ತಿತ್ ತರ್ ಖಂಯ್ ಆಸಾ ನತಾಲಾಂಚಿ ಶಾಂತಿ, ಖಂಯ್ ಉರ್ದೆಂ ನತಾಲಾಂಚೆಂ ಸಮಾಧಾನ್



ಆನಿ ಖಿಯ್ ಉರ್ದೊ ನತಲಾಂಚೊ ಸಂತೊಸ್?

ದೆಕುನ್ ಆಸ್‌ಲ್ಹಾಂತ್‌ಚ್ ತೃಪ್ತಿ ಪಾವೊಂಕ್ ಜಾಯ್, ಅಸಾಧ್ಯ್‌ಚ್ ಜಾಲ್ಲ್ಯಾ ವಿಷಯಾಂಕ್ ವಿಸ್ರಾಜಾಯ್, ನತಲಾಂಚ್ಯಾ ಖರ್ಯಾ ಅರ್ಥಾಕ್ ಮಹತ್ವ್ ದೀವ್ನ್ ಕುಟ್ಮಾಚ್ಯಾ ಸಾಂದ್ಯಾಂನಿ ಹೆಂ ಫೆಸ್ತ್ ಆಚಾರ್ಸುಕ್ ಜಾಯ್. ಏಕ್ ವ ದೇಡ್ ವೊರಾಚ್ಯಾ ಮಿಸಾಕ್ ಹಾಜರ್ ಜಾಂವ್ಚ್ಯಾ ಖಾತಿರ್ ಹಜಾರಾಂನಿ ರುಪಿಯಾಂಚಿಂ ವಸ್ತುರಾಂ, ಭಾಂಗಾರಾಚಿಂ ನಗಾಂ, ಸುಗಂಧ್ ದ್ರವ್ಯಾಂ, ಇತ್ಯಾದಿ ಆಮ್ಕಾಂ ನಾಕಾತ್. ಆಮ್ಕಾಂ ಜಾಯ್ ಮಹತ್ವ್‌ಭರಿತ್ ಗರೀಬ್‌ಯೆಚಿ ಶಾಂತಿ, ಸಮಾಧಾನ್, ಮೋಗ್ ಆನಿ ಬರೊ ಸಂಬಂಧ್. ಥಂಯ್ಸರ್ ಬಾಳೊಕ್ ಜೆಜು ಪ್ರತ್ಯಕ್ಷ್ ರೀತಿರ್ ಹಾಜರ್ ಆಸ್ತೊಲೊ ಮ್ಹಳ್ಳಿಂ ಮತಿಂತ್ ಧಿರಾಯ್ಜಾಯ್.

ಸರ್ವ್ 'ದಿವೊ' ವಾಚ್ಪಾಂಕ್ ಸಂತೋಸ್ಪರಿತ್ ಶಾಂತಿ-ಸಮಾಧಾನೆಚೆಂ ಫೆಸ್ತ್ ಮಾಗ್ತಾಂ ಆನಿ ಭಾಗಿ ನವೆಂ ವರಸ್ 2002 ಆಶೆತಾಂ.





## ಸಮಾಧಾನೆಚೆಂ ವರ್ಸಾ ಆಶೆತಾಂ

ತುಜೆಂ ಸವಾಲ್: ಸಂಪೊನ್ ಗೆಲ್ಲೆಂ 2001 ವರಸಾ ತುಕಾ ಕಸೆಂ ಲಾಗ್ಲೆಂ, ತೆಂ ವರಸಾ ಸುರು ಕರ್ತಾನಾ ಆಸ್ಲಿ ಉಮ್ಮೆ ದ್ ತಸೆಂ ಸ್ಪೂರ್ತಿ ಆಖೇರ್ ಮ್ಹಣಾಸರ್ ತುಜೆಕಡೆ ಆಸ್ಲಿಗಿ, ತ್ಯಾ ವರ್ಸಾಂತ್ಲಿ ತುಜೆ ಆಶಾ ಕಿತೆಂ ಜಾವ್ನಾಸ್ಲಿ ಆನಿ ತಿ ಪೂರ್ಣ್ ಜಾಲಿಗಿ, ತೆಂ ವರಸಾ ತುಕಾ ಫಾಯ್ದ್ಯಾಚೆಂ ಜಾಲೆಂಗಿ, ಅಪಾಯ್ವ್ಯಾಚೆಂ ಜಾಲೆಂ, ಜೆರಾಲ್ ಥರಾನ್ ಸರ್ವಾಂಕ್ ಹೆಂ ವರಸಾ ಕಸೆಂ ಲಾಗ್ಲೆಂ ಮ್ಹಳ್ಳೆಂ ವಿವರಣ್ ತುಂ ದಿಶಿಗಿ? ಹೆಂ ನವೆಂ ವರಸಾ 2002 ಖಂಯ್ಚ್ಯಾ ಸ್ಪೂರ್ತೆನ್ ಆನಿ ಆಶೆನ್ ಸುರು ಕರಿಜಾಯ್? ನವ್ಯಾ ವರ್ಸಾಂತ್ 'ದಿವೊ' ವಾಚ್ಪ್ಯಾಂಕ್ ತುಜೊ ಸಂಧೇಶ್ ಕಿತೆಂ ಪಾವ್ತಾ ಮಾ?

ಮ್ಹಜಿ ಜಾಪ್: ತುಮೆಂ ವಿಚಾರ್ಲ್ಲ್ಯಾಬರಿ ಸಂಪೊನ್ ಗೆಲ್ಲೆಂ 2001 ವರಸಾ ಸರ್ವಾತ್ ಕರ್ತಾನಾ ಭಾರಿಚ್ ಉಮ್ಮೆ ದಿನ್, ಸ್ಪೂರ್ತೆನ್ ಆನಿ ನವ್ಯಾ ಹುರುಪಾನ್ ಹಾಂವೆಂ ಸುರು ಕೆಲ್ಲೆಂ. ಹರ್ಯೆಕಾ ವರ್ಸಾಬರಿ ತೆಂ ವರ್ಸಾಯಿ ಆಯ್ಲೆಂ ಆನಿ ಸಂಪ್ಲೆಂ. ತೆಂ ವರ್ಸಾ ಭಾರಿಚ್ ವೆಗಿಂ ಮ್ಹಣ್ಣೆ ಮುಂಬಯ್ ಥಾವ್ನ್ ಮಂಗ್ಳುರಾಕ್ ಸುಟ್ಲೆಂ ಲಕ್ಷುರಿ ಬಸ್ ನಿಯಮಿತ್ ವೆಳಾರ್ ಪಾಂವ್ಚ್ಯಾಕ್ಯಾ ವೆಗಿಂಚ್ ಪಾವ್ಲ್ಯಾಬರಿ ಹೆಂ ವರ್ಸಾಯಿ ಸಂಪ್ಲ್ಯಾಬರಿ ಬಾಸ್ ಜಾತಾ. ಪೋರ್ಚ್ 2000 ವರ್ಸಾಂತ್ಲೆಂ ಕ್ರಿಸ್ಮಸ್ ಆಯಿಲ್ಲೆಂ ಆನಿ ಪೋರ್ಚ್ 2001 ವರ್ಸಾಯಿ ಉದೆಲ್ಲೆಂ ಆತಾಂ ಪರತ್, ಇತ್ಲ್ಯಾ ವೆಗಿಂ 2001-ತ್ಲೆಂ ಕ್ರಿಸ್ಮಸ್ಯಾ ಸಂಪ್ಲೆಂ ಆನಿ 2002 ವರ್ಸಾಯಿ ಉದೆಲೆಂ ಮ್ಹಳ್ಳೆಬರಿ ಭಗ್ತಾ. ಸುಠಾಳ್ ಸಾಂಗ್ಲೆಂ ತರ್, ದೊಳೆ ಧಾಂಪುನ್ ಉಗ್ತೆಂ ಕೆಲ್ಲ್ಯಾಬರಿ ತೆಂ ವರ್ಸಾ ಉದೆಲೆಂ ಆನಿ ಸಂಪ್ಲೆಂ ಮ್ಹಳ್ಳೆಂ ಕಳ್ತಾ. ಸಾಂಗಾತಾಚ್ ಬೆಜಾರಾಯ್ ಜಾತಾಕಿ, ಮ್ಹಜ್ಯಾ ಆವ್ಕಾಂತ್ಲೆಂ ಏಕ್ ವರಸಾಚ್ ಆಪ್ಲೆಂ ಹೊಗ್ಡಾಯ್ಲೆಂ ಆನಿ ಆವ್ಕ್ ಉಣೆ ಕರ್ನ್ ಘೆತ್ಲೆಂ ಮ್ಹಣೊನ್! ಕಿತೆಂಯಿ ಜಾಂವ್ ಫುಡೆ ಆಯ್ಕ್:

ತುಮೆಂ ವಿಚಾರ್ಲ್ಲ್ಯಾಬರಿ ಮ್ಹಜಿಚ್ ಪಾಟ್ ಧಾಪ್ಪುಂಕ್ ಮ್ಹಾಕಾ ಬರೆಂ ಲಾಗಾನಾ ತರೀ, ವಿಚಾರ್ಲಾಂಯ್ ದೆಕುನ್ ಮ್ಹಾಕಾ ಸಾಂಗಾಜಾಯಿಚ್ ಪಡ್ತಾ ಉರ್ಲ್ಲ್ಯಾ ತುಜ್ಯಾ ಮುಖ್ಯಾ ಸವಾಲಾಂಕ್ ಆಧಾರ್ ಜಾವ್ನ್. ವ್ಹಯ್, ಮ್ಹಜಿ ಧುವ್ ಬಾರಾವೆಂತ್ ಶಿಕ್ತಾಲೆಂ. ಬೋರ್ಡ್ ಪರೀಕ್ಷೆಂತ್ ತಾಣೆ ಫಸ್ತ್ ಕ್ಲಾಸ್ ಪಾಸ್ ಜಾಯ್ನಾಯ್ ಆನಿ ಬರ್ಯಾ ಕೊಲೇಜಿಂತ್ ತಾಕಾ ಸೀಟ್ ಮೆಳಾಜಾಯ್ ಮ್ಹಳ್ಳಿ ಮ್ಹಜಿ ಆಶಾ ಜಾವ್ನಾಸ್ಲಿ. ಅಬ್ಲೆ ಮ್ಹಜಿ ಆಶಾ ಸುಫಳ್ ಜಾಲಿ.

ಇತ್ಲಿಂ ವರ್ಸಾಂ ಥಾವ್ನ್ ಹಾಂವ್ ಕೊಂಕ್ಣಿ ಪತ್ರಾಂನಿ ಲೇಖನಾಂ ಬರಯ್ತಾಂ ಖರ್ಯಾ ವ 'ಪೆನ್' ನಾಂವಾನ್. ಮ್ಹಜಿ ಆಶಾ ಜಾವ್ನಾಸ್ಲಿ ಕಿ, ಕೊಂಕ್ಣಿಂತ್ ಏಕ್ ಬೂಕ್ ಪ್ರಕಟೆಜಾಯ್ ಮ್ಹಣ್. ತಿಯಿ ಮ್ಹಜಿ ಆಶಾ ಸಂಪ್ಲ್ಯಾ ವರ್ಸಾಂತ್ ಸುಫಳ್ ಜಾಲಿ. ಅಬ್ಲೆ "ಸವಾಲಾಚೆರ್ ಉಜ್ವಾಡ್" ಬೂಕ್ಯಾ ಪ್ರಕಟೆ ಜಾಲೊ. ದುಸ್ರೊ ಭಾಗ್ಯಾ 'ದಿವೊ' ಪ್ರಕಾಶನಾಚ್ಯಾ ಛಾಪ್ಯಾಂತ್ ಆಸಾ.

ಆಧ್ಲ್ಯಾ ನತಾಲಾಂ ಘೆಸ್ತಾಕ್ ಆನಿ ನವ್ಯಾ ವರ್ಸಾಕ್ ಮಾಗ್ಲೆಂ "ಜೆಜು ಬಾಳ್ಕಾ, ತುಜಿ ಖುಶಿ ವ್ಹಯ್ ತರ್ ಮ್ಹಾಕಾ ಮುಖ್ಯಾ ವರ್ಸಾಚೆಂ ನತಾಲಾಂ ಘೆಸ್ತಾ ತಸೆಂ ನವೆಂ ವರಸಾ-2002 ಪಳೆಂವ್ಚೆಂ ವ ಆಚಾರಣ್ ಕರ್ಚೆಂ ಭಾಗ್ ದಿ" ಮ್ಹಣೊನ್. ಅಬ್ಲೆ ತೆಂಯಿ ಮ್ಹಾಕಾ ಭಾಗ್ ಫಾವೊ ಜಾಲೆಂ. ದೆವಾಕ್ ಅರ್ಗಾಂ.



ಮೈಜ್ಯಾವಿಷಿಂ ತುವೆಂ ವಿಚಾರ್ಲೆಂಯ್ ಆನಿ ಹಾವೆಂ ತುಕಾ ಜಾಪ್ ದಿಲಿ. ಪುಣ್ ಭಾವಾ, ಮನ್ಶಾಸಂಯ್ಕ್ ಅಸ್ಕತ್, ಚಂಚಲ್ ಆನಿ ಆಶಾಕಿರಣಾಚೆಂ ಪೊರೊವ್ತಾ. “ತುಜಿ ಆಶಾ ಕಿತೆಂ ಜಾವ್ನಾಸ್‌ಲ್ಲಿ ಆನಿ ತಿ ಪೂರ್ಣ್ ಜಾಲಿಗೀ, ತೆಂ ವರಸ್ ತುಕಾ ಫಾಯ್ದಾಚೆಂ ಜಾಲೆಂಗೀ, ಅಪಾಯ್ದಾಚೆಂ ಜಾಲೆಂ” ಮ್ಹಣ್ ತುವೆಂ ವಿಚಾರ್ಲಾಂಯ್. ನಾ, ಪುರಾ ಆಶಾ ಪೂರ್ಣ್ ಜಾಂವ್ಕ್ ನಾಂತ್ ಆನಿ ಜರ್ ಜಾಲ್ಲ್ಯೊ ಹಾಂವ್ ಹಂಕಾರಿ ಜಾತೊಂ, ಉಡ್ಕಾಣಾಂ ಫಾಲ್ತೊಂ ಆನಿ ತ್ಯೊ ಪೂರ್ಣ್ ಕರಯಿಲ್ಲಾ ದೆವಾಕ್‌ಯಿ ಹಾಂವ್ ವಿಸ್ತೊತೊಂ, ಅಸೆಂ ಮ್ಹಾಕಾ ಭಗ್ತಾ. ತೆಂ ವರಸ್ ಮ್ಹಾಕಾ ಫಾಯ್ದಾಚೆಂಚ್ ಜಾಲ್ಲೆಂ ತರ್, ಮುಖ್ಯಾ ವರ್ಸಾ ಮ್ಹಣ್ಲೆ ಹ್ಯಾ ನವ್ಯಾ ವರ್ಸಾಂತ್ ಹಾಂವ್ ಆಳ್ವಿಯಿ ಜಾತೊಂ ಅಸೆಯಿ ಹಾಂವ್ ಚಿಂತ್ತಾಂ. ದೆವಾಕ್ ಮ್ಹಾಕಾ, ತುಕಾ ಆನಿ ತಾಕಾ ಕಿತೆಂ ಗರ್ಜ್ ಆಸಾ ಮ್ಹಣ್ ಕಳಿತ್ ಆಸಾ. ಗರ್ಜೆಚೆಂ ತಾಣೆ ಮ್ಹಾಕಾ ದಿಲಾಂ ಮ್ಹಣ್ ಹಾಂವ್ ಪಾತ್ಯೆತಾಂ, ದೆಕುನ್‌ಂಚ್ ಹ್ಯಾ ನವ್ಯಾ ವರ್ಸಾಚ್ಯಾ ಸುರ್ವಾತರ್ ತಾಚೊ ಹಾಂವ್ ಉಪ್ಕಾರ್ ಆಟಯ್ತಾಂ ಆನಿ ಹ್ಯಾ ವರ್ಸಾಂತ್‌ಯಿ, ಗರ್ಜೆಚೆಂ ಮ್ಹಾಕಾ ದಿ ದೆವಾ ಮ್ಹಣ್ ಮಾಗ್ತಾಂ.

ಹೆಂ ಮಾಗ್ಲೆಂ ಹಕ್ಕಾನ್, ಕಾಯ್ದಾನ್, ಭಾವಾಡ್ತಾನ್ ಆನಿ ಭರ್ವಾಶ್ಯಾನ್ ಹಾವೆಂಯಿ ಮಾಗಾಜಾಯ್, ತಸೆಂಚ್ ತುವೆಂ ಆನಿ ತಾಣೆ ಮಾಗಾಜಾಯ್. ಉಪ್ಕಾರ್ ಮೆಳೊಂ ವ ನಾ ಮೆಳೊಂ ದೆವಾಕಡೆ ಮಾಗಾಜಾಯ್ ಆನಿ ದೇವ್ ಖಂಡಿತ್ ತಾಚೊ ಪ್ರತಿಫಳ್ ದಿತಾ ಏಕ್‌ಚ್ ವೆಗಿಂ ವ ತಡವ್ ಕರ್ನ್. ಹೆಂ ದೆವಾಕ್ ಕಳಿತ್ ಆಸಾ. ದೆಕುನ್ ಮಾಗ್ಲೆಂ ದೆವಾನ್ ದೀಂವ್ಕ್ ಧುಬಾಂವ್ಚೆಂ, ಚಂಚಲ್ ಜಾಂವ್ಚೆಂ, ದೆಧೆಸ್ಪಾರ್ ಜಾವ್ನ್ ದೆವಾಕ್ ದುಸೊಂಚೆಂ ಚೂಕಿಚೆಂ ಮ್ಹಣ್ ಆಮಿ ಲೆಖಿಜಾಯ್.

ಚೆರಾಲ್ ಥರಾನ್ ಸರ್ವಾಂಕ್ ಹೆಂ ವರ್ಸ್ ಕಸೆಂ ಜಾಲೆಂ ಮ್ಹಣ್ ತುವೆಂ ವಿಚಾರ್ಲಾಂಯ್. ಚೆರಾಲ್ ಥರಾನ್‌ಂಚ್ ಜಾಪ್ ದಿಂವ್ಚಿ ತರ್, ಕುಟ್ಮಾ, ಸಮಾಜ್, ಫಿರ್ಗಜ್; ಗಾಂವ್, ರಾಜ್ಯ್, ದೇಶ್; ಹೆಂ ಸರ್ವ್ ಮೆಳೊನ್ ಸಂಸಾರ್ ಆನಿ ಹ್ಯಾ ಸಂಸಾರಾಚಿಚ್ ಪರಿಸ್ಥಿತಿ ವಿಶೋಪಾಕ್ ಪಾವ್ಲ್ಯಾ, ಅಕಾಂತೆನ್ ಭರ್ಲ್ಯಾ ಆನಿ ಭಿರಾಂತೆನ್ ವಾಡ್ಲ್ಯಾ. ಖಂಯ್ ದೀಷ್ಟ್ ಫಾಲ್ಕಾರಯಿ ದುಸ್ಮಾನ್ಕಾಯ್, ಫಾರಿಕ್ಪಣ್, ಅಸಮಾಧಾನ್, ಅಶಾಂತಿ, ಸ್ವಾರ್ಥ್, ಬಳ್ ಆಸ್‌ಲ್ಲ್ಯಾಚೆಂಚ್ ಬೊಳ್ಕೆಂ ದಿಷ್ಟಿಕ್ ಪಡ್ತಾ ಆಸ್ತಾಂ, ಚೆರಾಲ್ ಥರಾನ್ ಸರ್ವಾಂಕ್ ತೆಂ ವರ್ಸ್ ಬರೆಂಚ್ ಜಾಂವ್ಕ್ ಪಾವ್ಲಾಂ ಮ್ಹಣ್ ಕಸೆಂ ಉಚಾರ್ಲೆಂ? ಗಜಾಲ್ ತಸಿ ಆಸ್ತಾಂ ಸಂಸಾರಾಂತ್ 2000 ವರ್ಸಾಚ್ಯಾಕ್‌ಯಿ 2001 ವರ್ಸಾಂತ್ ಖೆಸ್ತಾಂವಾಂ ಚಡ್‌ಲ್ಲಿಂ ದಿಸೊನ್ ಆಯ್ಲ್ಯಾಂತ್ ಮ್ಹಣ್ ಖಂಡಿತ್ ಸಾಂಗ್ಲೆತ್ ಆನಿ ಸುಖಿ ಆಸ್ಲಾರಯಿ ಭಾರಿಚ್ ವಿರಳ್ ಮ್ಹಣ್ ಉಚಾರ್ಲೆತ್.

ಕಿತ್ಲೆಶ್ಯಾ ಕುಟ್ಮಾಂತ್ಲೆಂ ತಾ'ತಾಂಚ್ಯಾ ಮೊಗಾಚೆ ಮನಿಸ್ ತ್ಯಾ ವರ್ಸಾಂತ್ ಅಂತರ್ಲ್ಯಾತ್. ಪುಣ್ ದೆವಾನ್ ಆಮ್ಕಾಂ ಹೆಂ ವರ್ಸ್ ಪಳೆಂವ್ಚೆಂ ಭಾಗ್ ದಿಲಾಂ. ಭಾಗ್ ದಿಲಾಂ. ಪಾತಕ್ ವಳ್ಕೊಂಕ್, ಚುರ್ಚುರೊನ್ ರಡೊಂಕ್ ಆನಿ ಪಶ್ಚಾತ್ತಾಪ್ ಪಾವೊನ್ ಕೆಲ್ಲ್ಯಾ ಪಾತ್ಕಾಂಚೆಂ ಭಗ್ವಾಣೆ ಮಾಗೊಂಕ್, ಜಿಣಿ ಬದ್ಲುನ್ ಕ್ರಿಸ್ತಾಚ್ಯಾ ಶಿಕವ್ಣೆಂ ಪ್ರಮಾಣೆ ಆಪುಣ್ ಮುಖಾರ್ ಜಿಯೆತಾಂ ಮ್ಹಳ್ಳೊ ನಿರ್ಧಾರ್ ಘೆಂವ್ಕ್.

ಹ್ಯಾ ಖಾತಿರ್ ದೆವಾಕ್ ಆಮಿ ಅರ್ಗಾಂ ದೀಜಾಯ್. ಕ್ರಿಸ್ತಾಚ್ಯಾ ಶಿಕವ್ಣಾ ಪ್ರಮಾಣೆ ಜಿಯೆತಾಂ ಮ್ಹಳ್ಳಾ ನವ್ಯಾ ಸ್ಪೂರ್ತೆನ್ ಆನಿ ಹುರುಪಾನ್ ಹೆಂ ನವೆಂ ವರಸ್ ಆಮಿ ಸುರು ಕರಿಜಾಯ್, ವಾಯ್ಟ್ ಆಶೆನಾಸ್ತಾಂ ಬರೆಂ ಮಾತ್ರ್ ಆಶೆಜಾಯ್ ದಿಸ್ಪಡ್ತಾ ಗ್ರಾಸಾಕ್ ಮಾತ್ರ್ ಆಶೆವ್ನ್ ಆನಿ ಮೆಳ್‌ಲ್ಲ್ಯಾಂತ್ಲೆಂ ವಾಂಟುನ್ ಖಾಂವ್ಕ್ ಶಿಕವ್ನ್. ಸರ್ವ್ 'ದಿವೊ' ವಾಚ್ಪಾಂಕ್ ಹೊಚ್ ಮ್ಹಜೊ ಸಂದೇಶ್: “ಸಮಾಧಾನೆಚೆಂ ಜಾಂವ್ ನವೆಂ ವರಸ್-2002.





## ಭಗ್ವಾಣ ಶಿಕವ್ಣೊ ವೊರೊವ್ವಾ

ತುಜೆಂ ಸವಾಲ್: ಎಕಾ ಕಾಳಾರ್ ಮ್ಹಜೊ ಸೆಜಾರಿ ಪಯ್ಕಾಂಚ್ಯಾ ಬಳಾರ್ ವಾರ್ಯಾರ್ಚ್ ಚಲ್ತಾ ಮ್ಹಳೆಬರಿ ಕರ್ತಾಲೊ ಆನಿ ಹಾಂವ್ ಮಾತ್ ಧರ್ಲಿರ್ ಚಲ್ಲೊ ಮನಿಸ್ ಮ್ಹಣ್ ಚಿಂತ್ತಾಲೊ. ಇತ್ಲೆಂ ಮ್ಹಾಕಾ ತಾಣೆ ಗರ್ಜೆವಿನ: ಸತಾಯ್ಲಾಂ ಕಿ, ಮೆಲ್ಯಾರಾಯಿ ವಿಸ್ರೊಂಕ್ ಸಕಾಸೊಂನಾ ಮ್ಹಳೆಬರಿ! ಮ್ಹಜ್ಯಾ ಮರ್ಣಾಕ್ಯಾ ತೊ ಆಶೆಲ್ಲೊ ಆಸಾ. “ನೀತ್ ಲಿಪಾನಾ ಆನಿ ಸತ್ ಬುಡಾನಾ” ಮ್ಹಳೆಬರಿ ಆತಾಂ ಮಾತ್ ತೊ ಕಂಗಾಲ್ ಜಾಲಾ. ಘಡಿಯೆ-ಘಡಿಯೆ ಮ್ಹಜೆಲಾಗಿಂ “ಮಜತ್ ಕರ್” ಮ್ಹಣ್ ಹಾತ್ ವೊಡ್ಡಾಯ್ತಾ. ಹಾಂವ್ ತಾಕಾ ಮಜತ್ ಕರ್ತಾಂ ವ್ಹಯ್, ಪುಣ್ ಕಾಳ್ಜಾಂತ್ ಥಾವ್ನ್ ನ್ಹಯ್. ಮ್ಹಾಕಾ ತಾಚೊ ರಾಗ್ ಯೆತಾ. ಹಾವೆಂ ತಾಕಾ ಭಗ್ಸುಂಚೆಂ ತರಿ ಕಿತ್ಯಾಕ್ ಮ್ಹಳೆಂ ಸವಾಲ್ ಮ್ಹಾಕಾ ದೊಸ್ತಾ. ಹ್ಯಾ ಲಗ್ತಿ ತುಜೆ ಸಲಹಾ ಕಿತೆಂ?

ಮ್ಹಜೆ ಜಾಪ್: ದೇವ್ ತುಕಾ ಪಾರ್ಕಿತಾ ಮ್ಹಜ್ಯಾ ಭಾವಾ, ನಿಜಾಕ್ಯಾ ದೇವ್ ತುಜೆ ಪರೀಕ್ಷಾ ಘೆತಾ ಆನಿ ಹ್ಯಾ ಪರೀಕ್ಷೆಂತ್ ತುವೆಂ ಉತ್ತೀರ್ಣ್ ಜಾಯ್ನಾಯ್. ಉತ್ತೀರ್ಣ್ ಜಾಯ್ನಾಯಿಚ್ ನಹಿಂ ಬರೆ ಅಂಕ್ಯಾ ತುವೆಂ ಗಲ್ಲಿಜಾಯ್ ಆನಿ ‘ಫಸ್ತ್ ಕ್ಲಾಸ್’ ಪಾಸ್ ಜಾವ್ನ್ ಬರ್ಯಾ ಕೊಲೇಜಿಂತ್ ತುವೆಂ ಬಸ್ಕಾ ಆಪ್ಣಾಯ್ನಾಯ್. ಹಾಂತುಂ ತುಜೊ ಮುಖೊ ಫುಡಾರ್, ಮುಖ್ ಜಿಣಿ ಆಟಾಪುನ್ ಆಸಾ.

ತುವೆಂ ಪಾಸ್ ಜಾಂವ್ಚೆಂ: ತುಜ್ಯಾ ತ್ಯಾ ಸೆಜಾರ್ಯಾಕ್ ಭಗ್ಸುನ್! ತುವೆಂ ಬರೆ ಅಂಕ್ ಜೋಡ್ನ್ ಫಸ್ತ್ ಕ್ಲಾಸ್ ಪಾಸ್ ಜಾಂವ್ಚೆಂ: ತ್ಯಾ ಸೆಜಾರ್ಯಾಚಿ ಭಿರ್ಮತ್ ಪಾವೊನ್, ತಾಣೆ ತುಕಾ ಸತಾಯಿಲ್ಲೆಂ ಆನಿ ಖೊಟಾಯಿಲ್ಲೆಂ ವಿಸ್ರೊನ್, ಆತಾಂ ತೊ ಧರ್ಲಿರ್ ಚಲ್ತಾ ಆನಿ ತುಕಾ ದೆವಾನ್ ವಾರ್ಯಾರ್ ಚಲ್ಚೆಂ ಭಾಗ್ ದಿಲಾಂ ಮ್ಹಳೆಂ ಚಿಂತುನ್, ತಾಕಾ ತುಜೆಕಡೆ ಜಾಂವ್ಚಿ ಮಜತ್ ಕರುನ್ ಆನಿ ಖಂಡಿತ್ ಸಾಂಗ್ತಾಂ ಕಾಳ್ಜಾಂತ್ ಥಾವ್ನ್ ಭಗ್ಸುನ್. ತೆದಾಳಾ ಮಾತ್ ದೆವಾಚ್ಯಾ ಪರೀಕ್ಷೆಂತ್ ‘ಫಸ್ತ್ ಕ್ಲಾಸ್’ ತುಂ ಪಾಸ್ ಜಾತೊಲೊಯ್ ಸವೆಂ ಬರ್ಯಾ ಕೊಲೇಜಿಂತ್ ಬಸ್ಕಾ ಆಪ್ಣಾಯ್ಲೊಲೊಯ್!

ತಿ ಕೊಲೇಜ್ ಜಾವ್ನಾಸಾ ಸರ್ಗ್. ಹಾಂತುಂಚ್ ತುಜೊ ಮುಖೊ ಫುಡಾರ್ ಆನಿ ಜಿಣಿ ಆಟಾಪುನ್ ಆಸಾ. ದೇವ್ ತುಕಾ ಪಾರ್ಕಿತಾ ಇಷ್ಟಾ, ದೆಕುನ್ಂಚ್ ಹಾಂವ್ ತುಕಾ ಸಲಹಾ ದಿತಾಂ ಅತ್ಮೊ ಮ್ಹಳೆಯ್ನಾಕಾ ಆನಿ ಅತ್ಮೊ ಮ್ಹಳೆವ್ನ್ ಯೆಮ್ಕೊಂಡ್ ಆಪ್ಣಾಯ್ನಾಕಾ.

ತುಜ್ಯಾ ಸವಾಲಾಂತ್ಚ್ ಕಳ್ತಾಕೀ, ಆತಾಂ ತುಂ ಗಿರೇಸ್ತ್ ಜಾಲಾಯ್, ಆದ್ಲೊ ಉಗ್ಡಾಸ್ ಜೀವಳಾಯ್ತಾಯ್ ಆನಿ ಚಿಂತ್ತಾಯ್ಕಿ, ತುಕಾ ಸತಾಯಿಲ್ಲಾ ಪುಣ್ ಆತಾಂ ಕಂಗಾಲ್ ಜಾಲ್ಲಾ ತ್ಯಾ ಸೆಜಾರ್ಯಾಕ್, ತುಜೆಕಡೆ ಮಜತ್ ಮಾಗೊಂಕ್ ಯೆತಾನಾ, ತಾಣೆ ತುಕಾ ಕೆಲ್ಲ್ಯಾಬರಿಚ್ ಕರುಂಕ್. ನಾಕಾ ತಸೆಂ ಕರಿನಾಕಾ ಆನಿ ತಸೆಂ ಚಿಂತುಂಕ್ಯಾ ವಚಾನಾಕಾ. ತಾಣೆ ತಾಚೆಂ ಪಾತಕ್ ವಳ್ಕೊಂಕ್, ಜಿಣಿ ಬದ್ಲುಂಕ್, ತಾಕಾ ಕಂಗಾಲ್ ಕರುನ್, ದೆವಾನ್ ತುಜೆಕಡೆ ಧಾಡ್ಲಾಂ. ಪುಣ್ ತುಜಿಯಿ ಪರೀಕ್ಷಾ ಕರುಂಕ್, ತುಂ ತಾಕಾ ಭಗ್ಸುನ್ ಲಾಗಿಂ ಕಾಣ್ಣೆತಾಯ್ಕಿ ನಾ ತೆಂ ಪಳೆಂವ್ಕ್. ದೆಕುನ್ಂಚ್ ದೆವಾನ್ ತುಕಾ ತ್ಯಾ ಸೆಜಾರ್ಯಾಚ್ಯಾ ದೊಳ್ಯಾಂ ಮುಖಾರ್ಚ್ ಗಿರೇಸ್ತ್ ಕೆಲಾಂ, ಹಂಕಾರ್ಯಾಕ್ ತಾಕಾ, ಸಕ್ಲಾ ಲೊಟುನ್ ಘಾಲುನ್!



ಮೋಗ್ ಕರ್ಲಾರಾಂಚ್ಯಾ ಜೊಡಿಯಾಂಚೆರ್ ಏಕ್ ತೀಕ್ಲ್ಯೆ ನದರ್ ಘುಂವ್ಡಾವ್ಯಾಂಗೀ? ಜರೂರ್ ಘುಂವ್ಡಾವ್ಯಾಂ ಆನಿ ಪರಿಶೀಲನ್ ಕರ್ನ್ ಪಳೆವ್ಯಾಂ. ತೆದಾಳಾ ಪ್ರಮುಖ್ ಉಗ್ತಾಡಾಕ್ ಯೆಂವ್ಚೊ ವಿಷಯ್ ಮ್ಹಳ್ಯಾರ್: ಮೋಗ್ ಕರ್ಚಿ ಚಲಿ, ಮೋಗ್ ಕರ್ಚ್ಯಾ ಚಲ್ಯಾಚೆರ್ ಕಿತ್ಲಿ ಯಿ ರಾಗಾನ್ ಪೆಟೊಂ, ತೆದಾಳಾ ತೊ ಚಲೊ ತಾಣೆ ಮೋಗ್ ಕರ್ಚ್ಯಾ ಚಲಿಯೆಚೆರ್ ರಾಗಾರ್ ಜಾಯ್ನಾ ಬಗಾರ್ ಥಂಡ್ ರಾವ್ತಾ, ಬೊಳೊ ಜಾತಾ ಆನಿ ತಿಕಾ ಸಮ್ಜಾಂವ್ಚೆಂ ಪ್ರಯತ್ನ್ ಕರ್ತಾ. ಕಿತ್ಯಾಕ್ ತಾಕಾ ತಿ ಜಾಯಿಚ್! ತಸೆಂಚ್ ಚಲಿ, ಮೋಗ್ ಕರ್ಚೊ ಚಲೊ ತಿಚೆರ್ ಕಿತ್ಲೊ ಯಿ ಉಚಾಂಬಳ್ ಜಾಂವ್, ತಿ ತಾಕಾ ಖಾಲ್ ಜಾತಾ. ಕಿತ್ಯಾಕ್ ತೊ ತಿಕಾ ಜಾಯಿಚ್.

ಎಕಾ ಅಟ್ಯಾಂಗ್ ಅಮಾಲ್ಯಾಚೆರ್ ಆನಿ ಗಡಂಗಾಚ್ಯಾ ಧನಿಯಾಚೆರ್ ನದರ್ ಘುಂವ್ಡಾವ್ಯಾಂಗೀ? ಜರೂರ್ ಘುಂವ್ಡಾವ್ಯಾಂ ಆನಿ ಪರಿಶೀಲನ್ ಕರ್ನ್ ಪಳೆವ್ಯಾಂ. ತೆದಾಳಾ ಉಗ್ತಾಡಾಕ್ ಯೆಂವ್ಚೊ ಪ್ರಮುಖ್ ವಿಷಯ್ ಮ್ಹಳ್ಯಾರ್: ಆಮಾಲಿ ಸೊರೊ ಪಿಯೆವ್ನ್ ಧನಿಯಾಚೆರ್ ಕಿತ್ಲೊ ಯಿ ಉಚಾಂಬಳ್ ಜಾವ್ನ್, ಗಾಳಿ ದೀಂವ್ಚಿ ಸಮೇತ್, ಪುಣ್ ಗಡಂಗಾಚೊ ಧನಿ ಅಮಾಲ್ಯಾಚೆರ್ ಗರಮ್ ಜಾಯ್ನಾ, ಬಗಾರ್ ಹಾಸೊನ್ಂಚ್ ಕಾಡ್ತಾ, ತೊ ತಾಚೊ ಗಿರಾಯ್ಕ್ ದೆಕುನ್. ತಸಲೊ ಘಟ್ ಗಿರಾಯ್ಕ್ ತಾಕಾ ಜಾಯ್ ದೆಕುನ್.

ತ್ಯಾಚೆಬರಿ ಮೊಗಾಳ್ ಇಷ್ಟಾ, ದೇವ್ ಮನ್ಶಾಕ್ ಧಾರಾಳ್ ಧನ್ ದಿತಾ ಆನಿ ಸುಖಾಯಿ ದಿತಾ. ತ್ಯಾಚೆಬರಿ ತೀವ್ರ್ ಗರೀಬ್ಕಾಯ್ ದಿತಾ ಆನಿ ಸೊಸುಂಕ್ ಜಾಯ್ನಾ ತಸಲೆ ಕಷ್ಟಾಯಿ. ಹ್ಯಾವರ್ವಿಂ ತೊ ಮನ್ಶಾಚಿ ಪರೀಕ್ಷಾ ಘೆತಾ. ಪುಣ್ ಗ್ರೇಸ್ತ್-ಸುಖಿ, ಗರೀಬ್-ಕಷ್ಟಿ ದೆವಾಕ್ ಜಾಯ್. ತಾಂಚೆ ಅತ್ಮೆ ತಾಕಾ ಖಂಡಿತ್ ಆನಿ ಖಂಡಿತ್ ಜಾಯ್ನಾಯಿಚ್. ಗಜಾಲ್ ತಸಿ ಆಸ್ತಾಂ ಪ್ರಮುಖ್ ಜಾವ್ನ್ ಆಮಿ ದುಸ್ರ್ಯಾಂಕ್ ಭಗ್ಸುಂಕ್ ಶಿಕಾಜಾಯ್/ಭಗ್ಸಿಜಾಯ್. ಹಿ ಜಾವ್ನಾಸಾ ಕ್ರಿಸ್ತಾಚಿ ಶಿಕವ್ಣ್, ತಾಚ್ಯಾ ಕ್ರಿಸ್ತಿ ಪರ್ಜೆಕ್. ಹ್ಯಾವರ್ವಿಂ ಮನ್ಶಾಚ್ಯಾ ಅತ್ಮಾಕ್ ಪುಷ್ಟಿದಾಯಕ್ ಖಾಣ್ ಮೆಳ್ತಾ. ಅತ್ಮೊ ಸಂತೋಸಾನ್ ಪ್ರಜಲ್ತಾ, ಮಿಶಾಲ್ಪರಿತ್ ಆಸೊನ್ ಪುಡ್ಪುಡಿತ್ ದಿಸ್ತಾ ಆನಿ ದೆವಾಚೊ ಲಾಗಿಲೊ ಸಂಬಂಧ್ ಜೊಡುಂಕ್ ಆನಿ ದವ್ರುಂಕ್ ಪಾವ್ತಾ. ಜೆಜುಕ್ರಿಸ್ತ್ ಹ್ಯಾವರ್ವಿಂ ಮಿಶ್ ಜಾತಾ. ಮಿಶ್ ಜಾತಾ ಕಿತ್ಯಾಕ್ ಮ್ಹಜೆಂ ರಚನ್ ಮ್ಹಜಿ ಶಿಕವ್ಣ್ ಪಾಳ್ತಾ ಮ್ಹಣೊನ್, ಮ್ಹಜೆಂ ರಚನ್ ದುಸ್ರ್ಯಾಂಕ್ ಭಗ್ಸಿತಾ ಮ್ಹಣೊನ್ ಆನಿ ತ್ಯಾಚ್ ದೆಕುನ್ ಹೆರ್ಯಿ ಎಕಾಮೆಕಾ ಭಗ್ಸುನ್ ಹೆರ್ ಧರ್ಮಾಚ್ಯಾಂಕ್ಯಾ ಆದರ್ಶ್ ದೇಖ್ ದಿತಾತ್ ದೆಕುನ್. ಹಾ, ಕಿತ್ಲಿ ಸೊಭಾಯ್ ನಹಿಂಗೀ ಹಿ? ಹಾ, ಹಾ, ಕಿತ್ಲಿ ಅಪುರ್ಬಾಯ್ ನಹಿಂಗೀ ಹಿ? ಕ್ರಿಸ್ತಾಚೆಂ ತತ್ವ್ ಪಾಳ್‌ಲ್ಲ್ಯಾಂತ್ ಕಾಳ್ಜಾಕ್ ಕಿತ್ಲಿ ದಾಧೊಸ್ಕಾಯ್ ಲಾಭ್ತಾ ನ್ಹಯ್‌ಗೀ?

ಜೆಜುಕ್ ಮಿಸಾರ್ ಉಮ್ಕಾಳಾಯ್ತಾನಾ ತಾಚೆ ಸಾಂಗಾತಾ ಉಜ್ವಾಕ್ ಆನಿ ದಾವ್ಯಾಕ್ ದೊಗಾಂ ಅಪ್ರಾಧ್ಯಾಂಕ್ಯಾಯಿ ಜಿವ್ಪಿಂ ಮಾರುಂಕ್ ಮಿರ್ಸಾರ್ ಮಿರ್ಸಾಯಿಲ್ಲೆಂ. ಉಮ್ಕಾಳಾಯಿಲ್ಲಾ ಅಪ್ರಾಧ್ಯಾಂ ಮಧ್ಲೊ ಎಕ್ಲೊ ಜೆಜುಚಿಂ ನಿಂದಾ ಕರ್ನ್ ಮ್ಹಣಾಲೊ: “ತುಂ ಕ್ರಿಸ್ತ್ ವ್ಹಯ್ ಜಾಲ್ಯಾರ್ ತುಕಾಚ್ ಆನಿ ಆಮ್ಕಾಯಿ ಬಚಾವ್ ಕರ್.” ತವಳ್ ದುಸ್ರೊ ಜಾಪ್ ದೀವ್ನ್ ತಾಕಾ ಭೆಷ್ಟಾಂವ್ಕ್ ಲಾಗ್ಲೊ: “ತುಂ ದೆವಾಕ್ ಪುಣಿ ಕಾಂಯ್ ಭಿಯೆನಾಂಯ್ಕಿ? ತುಕಾಯಿ ತಿಚ್ ಶಿಕ್ಷಾ ಫಾವೊ ಜಾಲ್ಯಾ ಮ್ಹಣ್ ಚೀಂತ್. ಆಮ್ಕಾಂ ಜಾಲ್ಯಾರ್ ನೀತಿ ಪ್ರಕಾರ್, ಮ್ಹಣ್ಣೆ ಆಮ್ಚ್ಯಾ ಕರ್ನಾಂಕ್ ಫಾವೊ ಜಾಲ್ಲೆಂ ತೆಂ ಮೆಳ್ಳಾಂ; ಪುಣ್ ಹಾಣೆ ಕಸಲಿಚ್ ಚೂಕ್ ಕರುಂಕ್ ನಾ.” ಉಪ್ರಾಂತ್ ಜೆಜುಲಾಗಿಂ ತೊ ಮ್ಹಣಾಲೊ: “ಜೆಜು, ತುಂ ರಾಜ್ ಪದ್ವಿ ಘೆವ್ನ್ ಯೆತಾಸ್ತಾನಾ, ಮ್ಹಜೊ ಉಗ್ತಾಸ್ ದವರ್.” ಜೆಜುನ್ ತಾಕಾ ಸಾಂಗ್ಲೆಂ: “ಹಾಂವ್ ತುಕಾ ಸಾಂಗ್ತಾಂ, ಆಜ್‌ಚ್ ತುಂ ಮ್ಹಜೆ ಸಾಂಗಾತಾ ವೈಕುಂಠಾಂತ್ ಆಸ್ತೊಲೊಯ್.” (ಲೂಕ್:23:39-43) ಅಬ್ಬೆ! ಜೆಜುನ್ ಮಿಸಾರ್ ಥಾವ್ನಾಯಿ ತ್ಯಾ ಅಪ್ರಾಧ್ಯಾಕ್ ಭಗ್ಸಿಲೆಂ. ❖



## ಸಂಸಾರ್: ಚುಕ್ಕಾರ್ ಸಸಾರ್

ತುಜೆಂ ಸವಾಲ್: ಪರ್ಗಾಂವಾಂನಿ ಘೊಳ್ಚ್ಯಾ ದಾದ್ಲ್ಯಾಂಕ್ ದೊಗಿ ಬಾಯ್ಲೊ ಖಂಯ್. ಗಾಂವಾಂತ್ ರೆಪ್ಪೆರಾಚಿ ಜಾಲ್ಯಾರ್, ಪರ್ಗಾಂವಾಂತ್ ದವರ್ನ್ ಘೆತ್‌ಲ್ಲಿ. ಹೆಂ ಸತ್‌ಗೀ? ಸತ್ ವ್ಹಯ್ ತರ್ ಆಸೆಂ ಕಿತ್ಯಾಕ್ ಜಾತಾ? ಆಮ್ಚ್ಯಾ ಧರ್ಮಾಕ್ ಹೆಂ ವಿರೋಧ್ ನ್ಹಯ್‌ಗೀ? ದವರ್ನ್ ಘೆತ್‌ಲ್ಲಿ ಬಾಯ್ಲ್ ಎಕಾ ದಾದ್ಲ್ಯಾಕ್ ಆಸಾ ತರ್ ತಿ ಶಾಶ್ವಿತ್ ಬಾಯ್ಲ್ ಜಾವ್ನ್ ವೊರೊವ್ತಾಗೀ? ಅಸಲ್ಯಾ ಸಂಗಿಂನಿ ತ್ಯಾ ದಾದ್ಲ್ಯಾಚಿ ಆನಿ ತ್ಯಾ ದೊಗಾಂ ಬಾಯ್ಲಾಂಚಿ ಅವಸ್ಥಾ ಕಿತೆಂ ಜಾಂವ್ಕ್ ಪಾವ್ತಾ ಹೆನ್ರಿಯಾಬಾ?

ಮ್ಹಜಿ ಜಾಪ್: ಅಸಲ್ಯೊ ಸಂಗ್ತೊ ಪರ್ಗಾಂವಾಂತ್‌ಚ್ ನ್ಹಯ್, ಗಾಂವಾಂತ್‌ಯಿ ಆಯ್ಕೊಂಕ್ ಮೆಳ್ತಾತ್ ಆನಿ ಪಳೆಂವ್ಕ್ ಮೆಳ್ತಾತ್. ತರಿ ಪರ್ಗಾಂವಾಂತ್ ಆಸ್‌ಲ್ಲ್ಯಾ ಆನಿ ದುಸ್ರಿ ಬಾಯ್ಲ್ ಜಾವ್ನ್ ದವರ್ನ್ ಘೆತ್‌ಲ್ಲ್ಯಾ ಅಸಲ್ಯಾ ದಾದ್ಲ್ಯಾಂಕ್ ಉಗ್ತಿ ರೀಕಾ ಆಯ್ಕೊಂಕ್ ಮೆಳ್ತಾ. ತುವೆಂ ಉಚಾರ್‌ಲ್ಲ್ಯಾಬರಿ ಸಭಾರ್ ದಾದ್ಲ್ಯಾಂಕ್ ಅಸಲೊ ಹವ್ಯಾಸ್ ಆಸಾ. ಗಜಾಲ್ ತಸಿ ಆಸ್ತಾಂ ತಸಲ್ಯಾಂ ದಾದ್ಲ್ಯಾಂಕ್‌ಚ್ ಚೂಕಿದಾರ್ ಕರುಂಕ್ ಜಾಯ್ನಾ. ಚೂಕಿದಾರ್ ತಸಲ್ಯೊ ಸ್ತ್ರೀಯೊಯಿ ಜಾವ್ನಾಸ್ತಾತ್. ಎಕಾಚ್ ಹಾತಾನ್ ಕಸೆಂ ತಾಳಿಯೊ ಪೆಟುಂಕ್ ಜಾಯ್ನಾಂತ್ಲಿ ತಸೆಂ.

ಸಭಾರ್ ದಾದ್ಲ್ಯಾಂಕ್, ಮ್ಹಣ್ಜೆ ಪರ್ಗಾಂವಾಂತ್ ಕಾಮ್ ಕರ್ನ್ ಆಸ್‌ಲ್ಲ್ಯಾಂಕ್, ಘರ್ ಕರ್ನ್ ಬಾಯ್ಲ್-ಭುರ್ಗ್ಯಾಂಕ್ ಪರ್ಗಾಂವಾಕ್ ಹಾಡುಂಕ್ ಜಾಯ್ನಾ. ಹಾಡುಂಕ್ ಜಾಯ್ನಾ ಕಿತ್ಯಾಕ್ ತಾಂಕಾಂ ತಾಂಚಿ ಜೋಡ್‌ಚ್ ಪಾವಾನಾ. ಹ್ಯಾ ವೆಳಿಂ ತಸಲೆ ದಾದ್ಲೆ ದುಸ್ರ್ಯಾಂಚ್ಯಾ ಘರಾ ಆಸ್ಲೊ ಘೆತಾತ್. ಸಭಾರ್ ದುಸ್ರ್ಯಾಂಚ್ಯಾ ಘರಾ ಆಸ್ಲೊ ಘೆನಾಸ್ತಾಂ ಸ್ವತಃಚೆಂ ಘರ್ ಕರ್ನ್‌ಯಿ ರಾವ್ತಾತ್, ರಾಂದುನ್ ಜೆವ್ತಾತ್, ಇತ್ಯಾದಿ.

ಪರ್ಗಾಂವಾಂತ್ ಕಾಮ್ ಕರ್ಚೊ ಕಿತ್ಲೆಶ್ಯೊ ಸ್ತ್ರೀಯೊ ಆಸಾತ್. ಘೊವಾಂಕ್, ಭುರ್ಗ್ಯಾಂಕ್ ಪೊಸ್ಚ್ಯಾ ಖಾತಿರ್ ತಸಲ್ಯಾಂನಿ ಪರ್ಗಾಂವಾಂನಿ ಘೊಳಾಜಾಯ್ ಪಡ್ಲಾಂ. ಜರ್ ಘೊವಾಂ ಥಾವ್ನ್ ತಾಂಕಾಂ ಸುಖ್ ಮೆಳ್‌ಲೆಂ ತರ್, ತಿಂ ಖಂಡಿತ್‌ಯಿ ಪರ್ಗಾಂವಾಂಕ್ ವಚೊನ್ ಘೊಳ್ತೆಂನಾಂತ್. ಘೊಳ್ತೆಂನಾಂತ್‌ಚ್ ನ್ಹಯ್ ದುಸ್ರ್ಯಾಂಚೊ ಆಸ್ಲೊಯಿ ಘೆತಿಂನಾಂತ್ ವ ಹೊಂದ್ವೊನ್ ತ್ಯಾ ಪಯ್ಲೆಂ ರಾವ್ತಿಂ ನಾಂತ್. ದೆಕುನ್‌ಚ್ ತಸಲ್ಯಾ ಸ್ತ್ರೀಯಾಂನಿ ಪರಿಸ್ಥಿತೆಕ್ ಹರ್ಥೆಂ ದೀಜಾಯ್ ಪಡ್ಲಾಂ ಆನಿ ಘೊವಾಂ- ಭುರ್ಗ್ಯಾಂಚ್ಯಾ ಮೊಗಾ ಥಾವ್ನ್ ವಂಚಿತ್ ಜಾಯ್ನಾಯ್ ಪಡ್ಲಾಂ!

ಗಜಾಲ್ ತಸಿ ಮುಖಾರೊನ್ ವೆತಾಂ-ವೆತಾಂ ಪರ್ಗಾಂವಾಂತ್ ಆಸ್‌ಲ್ಲ್ಯಾ ತಸಲ್ಯಾ ದಾದ್ಲ್ಯಾಂಕ್ ಅಸಲ್ಯಾ ಸ್ತ್ರೀಯಾಂಚಿ ವಳಕ್ ಜಾತಾ ಆನಿ ಅಸಲ್ಯಾ ಸ್ತ್ರೀಯಾಂಕ್ ತಸಲ್ಯಾ ದಾದ್ಲ್ಯಾಂಚಿ ವಳಕ್ ಜಾತಾ. ಹ್ಯಾ ವೆಳಿಂ ಎಕಾಮೆಕಾಂ ಥಂಯ್ ಭಿರ್ಮತ್ ಉಬ್ಜಾತಾ ಆನಿ ಎಕಾಮೆಕಾಕ್ ಎಕಾನೆಕಿ ರೀತಿಚಿ ಕುಮಕ್ ಕರ್ಚ್ಯಾ ಖಾತಿರ್ ತಿಂ ಲಾಗಿಂ ಸರ್ತಾತ್. ಹಿಚ್ ತಿ ಭಿರ್ಮತ್ ಕ್ರಮೇಣ್ ಎಕಾಮೆಕಾಚ್ಯಾ ಮೋಗಾಂತ್ ಬದ್ಲಾತಾ. ಹ್ಯಾ ವೆಳಿಂ ತಿಂ ಎಕ್ದಮ್ ಲಾಗಿಂ ಜಾತಾತ್ ಆನಿ ಘೊವ್- ಬಾಯ್ಲಾಂಚ್ಯಾ ಮೊಗಾಂತ್ ಪರಿವರ್ತಿತ್ ಜಾವ್ನ್ ಜೀಣ್ ಮುಖಾರಿತಾತ್.



ತಕ್ಕಣಾ ಹಾಂಕಾಂ ಪಳೆಲ್ಲಿ ಸಮಾಜ್ ಬಾಂಧುನ್ ದಿತಾಕೀ, “ಗಾಂವಾಂತ್ ರೆಸ್ಪೆರಾಚಿ ಬಾಯ್ಲ್ ಆಸಾ, ಪುಣ್ ಹಿ ಹಾಂಗಾಸರ್ ದವರ್ನ್ ಘೆತ್‌ಲ್ಲಿ ಬಾಯ್ಲ್” ಮ್ಹಣ್. ಹಿ ಖಬಾರ್ ಕ್ರಮೇಣ್ ತ್ಯಾ ಘೊವಾಚ್ಯಾ ರೆಸ್ಪೆರಾಚ್ಯಾ ಬಾಯ್ಲೆಕ್ ಮೆಳ್ತಾ ತಸೆಂಚ್ ಹ್ಯಾ ಬಾಯ್ಲೆಚ್ಯಾ ರೆಸ್ಪೆರಾಚ್ಯಾ ಘೊವಾಕ್ ಪಾವ್ತಾ. ಸಭಾರ್ ರೆಸ್ಪೆರಾಚೆ ದಾದ್ಲೆ ಮ್ಹಣ್ತಾತ್ “ಮರೊಂದಿ, ಕೊಣಾಯ್ಚ್ಯಾಯಿ ಪಾಟ್ಲ್ಯಾನ್ ವಚೊಂದಿ, ಆಪ್ಣಾಕ್ ಖರ್ಚಾಕ್ ಧಾಡ್ಲ್ಯಾರ್ ಪುರೊ” ಮ್ಹಣ್. ಸಭಾರ್ ರೆಸ್ಪೆರಾಚ್ಯೊ ಬಾಯ್ಲೊ ಮ್ಹಣ್ತಾತ್ “ಕೊಣಾಯ್ ಸಾಂಗಾತಾ ನಿದೊಂದಿ, ಚರಾಬ್ ವಿಶೇಸ್ ವಾಡ್ಲ್ಯಾ ಮ್ಹಣ್ ದಿಸ್ತಾ, ತೊ ಕಾಟಾಂತ್ ಪಡೊಂದಿ, ಆಮ್ಕಾಂ ಬಾಯ್ಲೆ-ಭುರ್ಗ್ಯಾಂಕ್ ಖರ್ಚಾಕ್ ಪಯ್ಲೆ ಧಾಡ್ಲ್ಯಾರ್ ಪುರೊ” ಮ್ಹಣ್!

ಅಸಲ್ಯಾ ಘೊವಾಂಚೊ ಆನಿ ತಸಲ್ಯಾ ಬಾಯ್ಲಾಂಚೊ ಮಹತ್ವಾಚೊ ವಿಷಯ್ ಕಿತೆಂಗಿ ಮ್ಹಳ್ಯಾರ್ ಪಯ್ಲೆ, ಪಯ್ಲೆ ಆನಿ ಪಯ್ಲೆ! ಏಕ್ ರೆಸ್ಪೆರಾಚೊ ದಾದ್ಲೊ ಕೊಣಾಚ್ಯಾಗಿ ರೆಸ್ಪೆರಾಚ್ಯಾ ಬಾಯ್ಲೆ ಸವೆಂ ಜಿಯೆಂವ್ಚಿ, ಏಕ್ ರೆಸ್ಪೆರಾಚಿ ಬಾಯ್ಲ್, ದುಸ್ರ್ಯಾಚ್ ರೆಸ್ಪೆರಾಚ್ಯಾ ದಾದ್ಲ್ಯಾಸವೆಂ ಮಿರಂವ್ಚಿ ತಾಂಕಾಂ ಪಡೊನ್ ಗೆಲ್ಲೆಂ ನಾ. ತಾಂಕಾಂ ಒಟ್ಟಾರೆ ಮಹಿನ್ಯಾ-ಮಹಿನ್ಯಾಂಕ್ ಖರ್ಚಾಕ್ ಪಯ್ಲೆ ಧಾಡ್ಲ್ಯಾರ್ ಜಾಲೆಂ. ವರ್ಸಾಕ್ ಗಾಂವಾಕ್ ಯೇಜಾಯ್ ಮ್ಹಣ್‌ಯಿ ನಾ ಆನಿ ವರ್ಸಾಂಕ್ ಗಾಂವಾಕ್ ದೆಂವಾಜಾಯ್ ಮ್ಹಳ್ಳಿ ಗರ್ಜ್ ನಾ. ಪರ್ಗಾಂವಾಂತ್ ತಶೆಂ ಗಾಂವಾಂತ್ ಹಿ ಖಬಾರ್ ಸಗ್ಳ್ಯಾಂಕ್ ಕಳಿತ್ ಆಸಾ ಆಸ್ತಾಂ “ಕಿತ್ಯಾಚಿ ಲಜ್?” ಮ್ಹಳ್ಳೆಂ ಸವಾಲ್ ತಸಲ್ಯಾಂಚ್ಯಾ ಲಜೆಕ್‌ಚ್ ಭಾಜುನ್ ಖಾತಾ!

ತುವೆಂ ವಿಚಾರ್‌ಲ್ಲಾಬರಿ ಮ್ಹಜ್ಯಾ ಇಷ್ಟಾ, ಸಭಾರಾಂ ಥಂಯ್ ಅಸಲಿಂ ಘಡಿತಾಂ ಸತಾಚಿಂ ಜಾವ್ನ್ ಪರಿವರ್ತಿತ್ ಜಾಲ್ಯಾಂತ್, ಕೊಣಾಚಿಗಿ ರೆಸ್ಪೆರಾಚಿ ಬಾಯ್ಲ್ ಕೊಣಾಚ್ಯಾಗಿ ರೆಸ್ಪೆರಾಚ್ಯಾ ದಾದ್ಲ್ಯಾಚ್ಯಾ ಪಾಸ್ಕೆಂತ್ ಆನಿ ಕೊಣಾಚ್ಯಾಗಿ ಬಾಯ್ಲೆಚೊ ರೆಸ್ಪೆರಾಚೊ ದಾದ್ಲೊ, ಕೊಣಾಚ್ಯಾಗಿ ರೆಸ್ಪೆರಾಚ್ಯಾ ಬಾಯ್ಲೆಚ್ಯಾ ವೆಂಗೆಂತ್ ಸೆರ್ವೊನ್ ಮ್ಹಳ್ಳೆಬರಿಚಿ ಜೀಣ್ ಮುಖಾರೊನ್ ಆಸಾತ್. ಜೀಣ್ ಮುಖಾರೊನ್ ಆಸಾತ್ ಕೊಣಾಚಿಯಿ ಭಿರಾಂತ್ ನಾಸ್ತಾಂ, ಜೀಣ್ ಮುಖಾರೊನ್ ಆಸಾತ್ ಕೋಣ್‌ಯಿ ಬೋಟ್ ಜೊಕುನ್ ಹಾಸ್ತಾತ್ ಮ್ಹಳ್ಳಿ ಲಜ್ ನಾಸ್ತಾಂ, ಜೀಣ್ ಮುಖಾರೊನ್ ಆಸಾತ್ ಆಪ್ಲ್ಯಾಚ್ ಬಾಯ್ಲ್-ಭುರ್ಗ್ಯಾಂಕ್, ಘೊವ್-ಭುರ್ಗ್ಯಾಂಕ್ ಸ್ಕಾಂದಲಾಚಿ ದೇಖ್ ದಿತಾಂವ್ ಮ್ಹಳ್ಳೆಂ ಗಣ್ಣೆಂ ನಾಸ್ತಾಂ ಆನಿ ಜೀಣ್ ಮುಖಾರೊನ್ ಆಸಾತ್ ದೆವಾಚಿಯಿ ಭಿರಾಂತ್ ನಾಸ್ತಾಂ!

ಧರ್ಮಾಕ್ ಹೆಂ ವಿರೋಧ್, ದೆವಾಚ್ಯಾ ಸವ್ಯಾ ಆನಿ ನೋವ್‌ವ್ಯಾ ಉಪಾದೆಸಾಂಕ್ ಬದ್ಲ್ ವಿರೋಧ್. ಹ್ಯಾ ವರ್ವಿಂ ತೊ/ತಿ ಹಿಂ ಪಾತ್ಕಾಂ ಆಧಾರ್ತಾತ್: ಸ್ಕಾಂದಲ್, ಪೆಲ್ಯಾಚ್ಯಾ ಸ್ತ್ರೀಯೆಚಿ ಆಶಾ, ಪ್ರದುವಾರ್ಪಣ್, ಕಾಮುಕ್ಪಣ್, ಅತ್ಯಾಚಾರ್ ಆನಿ ಕಾಜಾರಾಚ್ಯಾ ಸಾತ್ತ್ಯಾ ಸಾಕ್ರಾಮೆಂತಾಚಿ ವೀದ್‌ವಾವ್ಪಿ. ದೆವಾಧಾವ್ನ್ ಅಸಲ್ಯಾ ಸಂಗಿಂನಿ ಬಿಲ್ಕುಲ್ ಭಗ್ಪಣೆ ನಾ, ನಾ ಆನಿ ನಾ!

ಹ್ಯೊ ದೋನ್ ಸಂಗಿ ಅತ್ಯಂತ ಮಹತ್ವಾಚ್ಯೊ ಆನಿ ಉಗ್ಡಾಸಾಂತ್ ದವರ್ಚ್ಯೊ ತಸಲ್ಯೊ: ದವರ್ನ್ ಘೆತ್‌ಲ್ಲಿ ಬಾಯ್ಲ್ ದುಡು ಆಸ್ತಾ ಮ್ಹಣಾಸರ್ ಮಾತ್ ಆನಿ ರೆಸ್ಪೆರಾಚಿ ಅಖೇರ್ ಮ್ಹಣಾಸರ್ಚಿ. ಹಿಂ ಜರ್ ತತ್ವಾಂ ತಸಲಿಂ ಪಾಳಿನಾ ಜಾತಿತ್ ತಾಂಚಿ ಮುಖ್ಲಿ ಜಿಣಿ ಪಿಡ್ವಾರ್ ಜಾಲ್ಲೆಬರಿಚ್.

ನಿಮಾಣೆ ಜಾಗಯ್ತಾಂಕಿ, ಬಾಯ್ಲ್-ಭುರ್ಗ್ಯಾಂ ಸವೆಂ ಬರ್ಯಾ ರೀತಿರ್ ಜೀವನ್ ಸಾರ್ಲ್ಯಾರ್ ಮಾತ್ ಸಂಸಾರ್ ನ್ಹಯ್ ತರ್ ಖಂಡಿತ್‌ಯಿ ಸಸಾರ್.





## ಮನ್ಯಾಪಣ್:ವಿಸರ್ವಾರ್ ಮೊನ್ನಾತ್ಪಣ್

ತುಜೆಂ ಸವಾಲ್: ಮನ್ಯಾಂ ಮಧೆಂ ತೀನ್ ವರ್ಗ್ ಆಸಾತ್. ತೀವ್ರ್ ಗರೀಬ್, ಮಧ್ಯಮ್ ಆನಿ ಗ್ರೇಸ್ತ್. ಸಂಸಾರಿ ಜಿಣಿಯೆಂತ್ ದೀಸ್ ಸಾರುಂಕ್ ಮಧ್ಯಮ್ ವರ್ಗಾಚ್ಯಾಂಕ್ ಕಷ್ಟ್ ಮ್ಹಳ್ಳೆಂ ಹಾವೆಂ ಆಯ್ಕಾಲಾಂ. ಹೆಂ ಸತ್‌ವೆ? ಸತ್‌ತರ್ ಕಿತ್ಯಾಕ್? ಹ್ಯಾ ತೀನ್ಯಾಂನಿ ವರ್ಗಾಚ್ಯಾಂನಿ ಕಸೆಂ ಜಿಯೆಜಾಯ್, ವಾಗಾಜಾಯ್ ಮ್ಹಳ್ಳೆವಿಷಿಂ ಸಾಂಗ್ಲಿಗಿ ಪಾವ್ಲಾ ಮಾ?

ಮ್ಹಜಿ ಜಾಪ್: ತುವೆಂ ಉಚಾರ್‌ಲ್ಲಾಬರಿ ಮನ್ಯಾಂಚ್ಯಾ ತಫಾವತೆಂತ್ ತೀನ್ ವರ್ಗ್ ತುವೆಂ ಸಾಂಗ್‌ಲ್ಲಾ ಬರಿಚ್ ವಿಂಗಡ್ಲಿಯೆತ್. ಮ್ಹಜೊಯಿ ಅನ್ನೋಗ್ ತೊಚ್ ಕಿ, ಸಂಸಾರಾಂತ್ ಜಿಣಿ ಮುಖಾರೊಂಕ್ ಮಧ್ಯ ವರ್ಗಾಂಚ್ಯಾಂಕ್ ಇಲ್ಲೆಂ ಕಷ್ಟಾಚ್. ಹಾಚಿಂ ಕಾರಣಾಂ ಹಿಂ ಕಿ, ಗ್ರೇಸ್ತ್ ಮನ್ಯಾಕ್ ಸಭಾರ್ ಕಾರಣಾಂನಿ ಕೊಣೆಂಚ್ ವಿಚಾರ್‌ಲ್ಲಾಬರಿ ನಾ, ಸಾಂಗ್‌ಲ್ಲಾಬರಿ ನಾ ಆನಿ ತಿದ್ವಿಲ್ಲಾಬರಿಯಿ ನಾ. ತಾಣೆ ಕಸೆಯಿ ಜಿಯೆವ್ಯೆತಾ, ಕಸೆಯಿ ವಾಗ್ಯೆತಾ ಆನಿ ಕಿತೆಯಿ ಉಲವ್ಯೆತಾ. ಹ್ಯಾಸಗ್ಳ್ಯಾ ವಿಷಯಾಂಕ್ ಸಭಾರ್ ಗ್ರೇಸ್ತ್ ಮನಿಸ್ 'ಡೊಂಟ್ ಕೇರ್' ಕರ್ತಾತ್. ಸುಧಾಳ್ ಸಾಂಗ್ಲೆಂ ತರ್ ತಾಂಚೆವಿಷಿಂ ಬರೆಂ ವ ಪಾಡ್ ಉಲಯ್ಲ್ಯಾರ್‌ಯಿ ತಾಂಕಾಂ ಪಡೊನ್ ಗೆಲ್ಲೆಂ ನಾ. ಪಡೊನ್ ವಚಾನಾ ಜಾಂವ್ಕ್‌ಯಿ ಕಾರಣ್ ಆಸಾ. ತೆಂ ಕಾರಣ್ ಜಾವ್ನಾಸಾ ತೆ ತ್ಯಾ ಲಗ್ತಿ ಚಿಂತುಂಕ್‌ಚ್ ವಚಾನಾಂತ್ ಆನಿ ಫಿಕಿರ್ ತ್ಯಾ ಪಯ್ಲೆಂ ಕರಿನಾಂತ್. ಪಯ್ಲ್ಯಾಂಚೆಂ ಬಳ್ ಆನಿ ತ್ಯಾ ಬಳಾ ಪ್ರಮಾಣೆ ಜೀವನಾಂತ್‌ಯಿ ತಾಂಚೆಂ ಬಳ್ ಉಗ್ತಾನ್ ದಿಸೊನ್ ಯೆತಾ!

ತೀವ್ರ್ ಗರೀಬಾಕ್ ಆಮಿ ಪಳೆಲ್ಯಾರ್ ಕಳೊನ್ ಆನಿ ದಿಸೊನ್ ಯೆಂವ್ಚೊ ಸಂಗ್ಲೊ ಹ್ಯೊ ಜಾವ್ನಾಸಾತ್: ತೆ ಕಸೆಯಿ ಜಿಯೆತಾತ್, ಕಸೆಯಿ ವಾಗ್ತಾತ್. ತಾಂಕಾಂ ಕೊಣೆ ಕಿತೆಂ ಉಲಯ್ಲ್ಯಾರ್‌ಯಿ ಪಡೊನ್ ಗೆಲ್ಲೆಂ ನಾ. ರಾಗ್ ತಾಚ್ಯಾ ಪಯ್ಲೆಂ ನಾ. ಕಸಲೆಂ ಕಾಮ್ ಕರುಂಕ್‌ಯಿ, ಕಸಲಿ ಕರ್ನಿ ಆಧಾರುಂಕ್‌ಯಿ, ಕಿತೆಂ ಉಲಂವ್ಕ್ ಆನಿ ಕಿತೆಂ ಆಯ್ಕೊಂಕ್‌ಯಿ ತೆ ತಯಾರ್ ಆಸ್ತಾತ್. ತಯಾರ್ ಆಸ್ತಾತ್ ಕಿತ್ಯಾಕ್, ಲಜೆಕ್, ಮಾನ್-ಮರ್ಯಾದೆಕ್ ತಾಣಿ ಭಾಜುನ್ ಖೆಲಾಂ. ಭಾಜುನ್ ಖೆಲಾಂ ಮ್ಹಣ್ಗೆ ಲಜೆಕ್ ಜಾಂವ್ ಮಾನ್-ಮರ್ಯಾದೆಕ್ ಜಾಂವ್; ಭಿರಾಂತೆಕ್ ಜಾಂವ್ ದಾಕ್ಷಿಣೆಕ್ ಜಾಂವ್ ತೆ ಪ್ರಾಮುಖ್ಯತಾ ದೀನಾಂತ್, ಮಹತ್ವ್ ತ್ಯಾ ಪಯ್ಲೆಂ ದೀನಾಂತ್. ತೆ ಕಿತೆಯಿ ಪಾಂಗ್ರುಂಕ್ ತಯಾರ್ ಆಸ್ತಾತ್, ಕಿತೆಯಿ ನ್ಹೆಸೊಂಕ್ ಆಯ್ತೆ ಜಾತಾತ್. ತಾಂಕಾಂ "ಗೆಲ್ಲೆಂ ಘರ್" ಆನಿ "ಆಯಿಲ್ಲೆಂ ಘರ್" ಮ್ಹಳ್ಳೆಬರಿ. ಕಸೆಯಿ ಬಸ್ತಾತ್, ಕಸೆಯಿ ಚಲ್ತಾತ್, ಕಸೆಯಿ ನಿದ್ತಾತ್ ಆನಿ ಖಿಯಿ ನಿದ್ತಾತ್!

ಮಧ್ಯಮ್ ವರ್ಗಾಚ್ಯಾಂಕ್ ಆಮಿ ಪಳೆಂವ್ ಜಾಲ್ಯಾರ್ ಭಿರ್ಮತ್ ಹುಸ್ಕೆತಾ. ಮಧ್ಯಮ್ ವರ್ಗಾಚ್ಯಾಂಕ್ ಗ್ರೇಸ್ತಾಂಬರಿ ಜಿಯೆಂವ್ಕ್, ವಾಗೊಂಕ್ ಆನಿ ಚಲೊಂಕ್ ಜಾಯ್ನಾ. ತ್ಯಾಚೆಬರಿ ತೀವ್ರ್ ಗರೀಬಾಂಬರಿ ಜಿಣಿ ಮುಖಾರೊಂಕ್ ಜಾಯ್ನಾ. ಕಸೆಯಿ ಜಿಯೆಲ್ಯಾರ್, ಕಸೆಯಿ ವಾಗ್ಲ್ಯಾರ್ ಆನಿ ಕಿತೆಯಿ ಆಧಾರ್ಲ್ಯಾರ್ ಮರ್ಯಾದೆಕ್ ಕಳಂಕ್, ಲಜೆಕ್ ಸಂಚೀಕಾರ್ ಆನಿ ಜೀವನಾಕ್ ಮಾರೆಖಾರ್. ನಾ ತಾಂಕಾಂ ಸಕಯ್ಲ್ಯಾ ವರ್ಗಾಚಿ ಜಿಣಿ ಜಿಯೆಂವ್ಕ್ ಜಾಯ್ನಾ ಆನಿ ನಾ ತಾಂಕಾಂ



ವಯ್ಯಾ ವರ್ಗಾಚಿ ಜಿಣಿ ಜಿಯೆಂವ್ಕ್ ಜಾಯ್ನಾ. ಗ್ರೇಸ್ತ್ ಮನ್ಯಾಂಬರಿ ಜಿಯೆಂವ್ಕ್ ಗೆಲ್ಯಾರ್ ಆಡೆಕ್ ಭಾಗ್ ಆಯ್ಲ್ಯಾ ಕೊಣ್ಣಾ ಮ್ಹಳ್ಳೊ ಮೊಸೊರ್ ಆಯ್ಕೊಂಕ್ ಮೆಳ್ತಾ ಆನಿ ಗರೀಬಾಂಬರಿ ಜಿಯೆಂವ್ಕ್ ಗೆಲ್ಯಾರ್ ಹಾಣೆ ಕೆದಾಳಾ ಧಾವ್ನ್ ಮರ್ಯಾದ್ ಸೊಡ್ಲ್ಯಾ ಹಾಬಾ ಮ್ಹಳ್ಳಿ ಝಳ್ಕಾಯ್ ಆಯ್ಕೊಂಕ್ ಮೆಳ್ತಾ.

ತುವೆಂ ಆಯ್ಕಲ್ಲೆಂ ಸತ್ ಜಾವ್ನಾಸಾ. ಮರ್ಯಾದೆಚ್ಯಾ ಜೀವನಾಕ್ ತಾಣಿ ಖಾಲ್ತಿಮಾನ್ ಘಾಲಿಜಾಯ್ ಪಡ್ತಾ, ಸಕ್ಲಾ ದೆಂವೊಂಕ್ ಸಕಾನಾಸ್ತಾಂ ಆನಿ ವಯ್ರ್ ಚಡೊಂಕ್ ಜಾಯ್ನಾಸ್ತಾಂ ಧಣ್ಣಾಜಾಯ್ ಪಡ್ತಾ. ಮಾಂದ್ರಿ ಆಸಾ ತಿತ್ಲೆಚ್ ಪಾಂಯ್ ಸೊಡಿಜಾಯ್ ಪಡ್ತಾತ್. ಜರ್ ತಿತ್ಲ್ಯಾ ಭಿತರ್ ಪಾಂಯ್ ಸೊಡಿನಾಂತ್, ಧರ್ಣೆಂಚ್ ತಾಂಚ್ಯಾ ಹಾತ್-ಪಾಂಯಾಂಚೊ ಆಧಾರ್ ಜಾತಾ.

ಹ್ಯಾ ತೀನ್ಯಾ ವರ್ಗಾಚ್ಯಾಂನಿ ಕಸೆಂ ಜಿಯೆಜಾಯ್ ಮ್ಹಳ್ಳೆಂ ಮಹತ್ವಾಚೆಂ ಸವಾಲ್ ತುವೆಂ ವಿಚಾರ್ಲಾಯ್. ವ್ಹಯ್, ಹ್ಯಾ ತೀನ್ಯಾ ವರ್ಗಾಚ್ಯಾಂನಿ ಜಿಯೆಜಾಯ್ 'ಮನ್ಯಾಪಣ್'ಚೊ ಮನೋಭಾವ್ ಪಾಂಗೊರ್ನ್, 'ಮನ್ಯಾಪಣ್' ಮ್ಹಳ್ಳಾರ್ ಕಿತೆಂ ಮ್ಹಳ್ಳೆಂ ಜಾಣಾ ಜಾವ್ನ್ ಆನಿ 'ಮನ್ಯಾಪಣ್'ಚ್ಯಾ ಸ್ವಭಾವಾಕ್ ಮಹತ್ವ್ ದೀವ್ನ್. ಕೊಣಾಕಡೆ 'ಮನ್ಯಾಪಣ್' ಆಸಾ ತೊ ವಾಂಟುನ್ ಖಾಂವ್ಕ್ ಶಿಕ್ತಾ, ದುಸ್ರ್ಯಾಂಚೆಂ ಕಷ್ಟ್-ಸುಖ್ ಜಾಣಾ ಜಾತಾ, "ಆಪ್ಣಾಬರಿ ತೊ" ಮ್ಹಳ್ಳ್ಯಾ ಸತಾಕ್ ಪ್ರಾಮುಖ್ಯತಾ ದಿತಾ ಆನಿ ದುಸ್ರ್ಯಾಂಚ್ಯಾ ಸಂತೋಸಾಂತ್ ವಾಂಟೆಲಿ ಜಾತಾನಾ, ಕಷ್ಟಾಂಚ್ಯಾ ದೂಕಿಂತ್ ತೊಯಿ ದೂಕ್ ಸೊಸ್ತಾ. ಕೊಣಾಕಡೆ ಮನ್ಯಾಪಣ್ ನಾ ತೊ ಜಾನ್ವಾರ್ಚ್ ಸಯ್. ದೆಕುನ್ ಜಾನ್ವಾರ್ ಕೊಣೆಂಯಿ ಜಾಂವ್ಚೆಂ ನ್ಹಯ್!





## ಸಾತ್ ಶಿಂಗಾಂಚೊ ಲುಸಿಫೆರ್!

ತುಜೆಂ ಸವಾಲ್: ಆಪ್ಲಾ ಚಿ ಚೂಕ್, ಹ್ಯಾ ಖಾತಿರ್ ಆಪ್ಲೆಂ ಪಶ್ಚಾತ್ತಾಪ್ ಪಾವಾಜಾಯ್ ಮ್ಹಳ್ಳೆಂ ಜಾಣಾ ಆಪ್ಲ್ಯಾರಾಯಿ, ಮನಿಸ್ ಹಂಕಾರಿ ಸ್ವ-ಭಾವಾಚೊ ಜಾತಾ, ಆಪ್ಲಾ ಚಿ ತಿ ಚೂಕ್ ನಹಿಂ ಮ್ಹಣ್ ಭಾಸ್ತಾ ಆನಿ ಸತ್ತ್ವಿ ಮನ್ಶ್ಯಾಕ್ ಫಟಿಂಚ್ಯಾ ಸಾಂಕ್ಲೆಂನಿ ಬಾಂಧುನ್ ಗರ್ಜೆವಿನ: ಕಷ್ಟಾಶೆಂ ಕರ್ತಾ. ಸಭಾರ್ ಆನಿ ಸಭಾರ್ ಫಟ್ ಆಸಲ್ಲೆಂ ಸತ್ ಕರುಂಕ್ ಕೊಡ್ತಿ ಚಿಂ ಮೆಟಾಂಯಿ ಚಡ್ತಾತ್. ಅಬ್ಲೆ, ಬಳ್ ಆಸಲ್ಲಾಂಚೆಂಚ್ ಬೊಳ್ಳೆಂ ಜಾತಾ ಆನಿ ಸತ್ತ್ವಿ ಮನಿಸ್ ಜಯ್ಲಾ ಚಿಂ ಸರಳಾಂ ಮೆಜ್ತಾ. ಚೂಕ್ ವಳ್ಖೊನ್ ಘೆಲೆಂ ತುಂ ಕಾಂಯ್ ತರಿ ಸಲಹಾ ದಿಶಿಗಿ ಹೆನ್ನಿಯಾಮಾ?

ಮ್ಹಜೆ ಜಾಪ್: 'ದಿವೊ'ಚೆರ್ ಎದೊಳ್ ಪ್ರಕಟ್ಲ್ಲ್ಯಾ ಮ್ಹಜ್ಯಾ ಬರ್ಪಾಂನಿ ಹ್ಯಾ ಲಗ್ತಿಚೆ ಸಭಾರ್ ವಿಷಯ್ ಹಾವೆಂ ಉಲ್ಲೇಖ್ ಕೆಲ್ಯಾತ್ ಆನಿ ತ್ಯಾ ಉಲ್ಲೇಖಾಂತ್ ಹಾವೆಂ ಜಾಯ್ತಿ ಸಲಹಾ ದಿಲ್ಯಾ. ತಿತ್ಲೆಂಚ್ ನಹಿಂ ಆಸ್ತಾಂ ಲಗ್ನಗ್ ಪಾಂಚ್ ವರ್ಸಾಂ ಮ್ಹಣಾಸರ್ ಸವಾಲಾಂ-ಜಾಪಿ ವಿಭಾಗ್ ಹಾವೆಂ ಸಾಂಭಾಳ್ತಾ. ತ್ಯಾ ಆವ್ಡೆಂತ್ ಅಸಲ್ಯಾಚ್ ಕಿತ್ಲೆಶ್ಯಾ ಸವಾಲಾಂಕ್ ಮಟ್ವ್ಯಾನ್ ಜಾಪಿ ದಿಲ್ಲೊ ಉಗ್ಡಾಸ್ ಆನಿಕ್ಯಾಯಿ ಮ್ಹಜೆ ಥಂಯ್ ಜೀವಾಳ್ ಆಸಾ. ತ್ಯಾ ಜಾಪಿಂತ್ಯಾಯಿ ಸಲಹಾಚೆಂಚ್ ಮಿಶ್ರಣ್ ಆಸಲ್ಲೆಂ ಮ್ಹಳ್ಳೆಂ ಮ್ಹಜೆಂ ಭಗಾಪ್. ಕಿತೆಂಯಿ ಜಾಂವ್ ಫಟಿಂನಿ ಖೆಸ್ತಾಂವಾಂ ಚಡೊನ್ ಯೆಂವ್ಚ್ಯಾ ಹ್ಯಾ ಕಾಳಾರ್ ತುಜ್ಯಾ ಹ್ಯಾ ಸವಾಲಾಕ್ ಮಹತ್ವ್ ದೀಜಾಯಿಚ್. ಆತಾಂ ಆಯ್ಕ್:

ದಿವ್ಯಾಚ್ಯಾ ಉಜ್ವಾಡಾಚಿಂ ಕೀರ್ಣಾಂ ಕಿತ್ಲ್ಯಾ ಪಯ್ಸ್ ಮ್ಹಣಾಸರ್ ಪ್ರಸಾರ್ತಾ, ತ್ಯಾಚ್‌ಬರಿ ಸತ್ತ್ವಿ ಮನ್ಶ್ಯಾಚ್ಯಾ ಸತ್ತ್ವಿಪಣಾಚೊ ಉಜ್ವಾಡ್ ಸಮಾಜೆಂತ್ ಪ್ರಸರ್ತಾ. ಪುಣ್ ಫಟಿರಾ ಮನ್ಶ್ಯಾಕ್ ಹೊ ಉಜ್ವಾಡ್ ಕಾಳೊಕಾಚೊ ಜಾಂವ್ಕ್ ಪಾವ್ತಾ. ತೊ ಕಾಳೊಕಾಂತ್ ಚಲ್ತಾ ದೆಕುನ್ ಸತ್ತ್ವಿ ಮನ್ಶ್ಯಾಕ್ಯಾಯಿ ಕಾಳೊಕಾಂತ್ ವೊಡ್ಲ್ಯಾ ಖಾತಿರ್ ತಾಚ್ಯಾ ವಿರುದ್ಧ್ ಫಟಿರೊ ಆರೋಪ್ ಮಾಂಡ್ತಾ ಆನಿ ತಾಚೆಂಚ್ ಸತ್ ಜಾಂವ್ಕ್ ಹಜಾರ್ ಫಟಿ ಮಾರ್ತಾ. ಅಬ್ಲೆ ಫಟಿರಾಚೆಂಚ್ ಸತ್ ಜಾತಾ ಆನಿ ಸತ್ತ್ವಾಚೆಂ ಫಟ್ ಜಾತಾ. ಅಸಲೆ ವಿಷಯ್ ಆಜ್‌ಕಾಲ್ ಸದಾಂಚೆ ಜಾಲ್ಯಾತ್ ಆನಿ ಸತ್ತ್ವಿ ಮನ್ಶ್ಯಾಕ್ ಮಾತ್ ಹೊ ಫಟಿಂಚೊ ಅಪ್ರಾಧ್ ವಿಕಾಚೊ ಗುಳಿಯೊ ಜಾಂವ್ಕ್ ಪಾವ್ತಾತ್.

ಸ್ತ್ರೀ ತಶೆಂ ದಾದ್ಲೊ ಹಾಂಚೊ ಸೃಷ್ಟಿಕರ್ತ ಜಾವ್ನಾಸಾ ದೇವ್ ಆನಿ ತಾಂಚೊ ದಾತಾರ್‌ಯಿ ದೇವ್‌ಚ್. ದೇವಾಚ್ಯಾ ದೃಷ್ಟೆಂತ್ ಸ್ತ್ರೀ-ದಾದ್ಲೊ ಎಕ್ ಸಮಾನ್ ವೊರೊವ್ತಾ. ಸಂಸಾರಾಂತ್ ಮಾತ್ ದಾದ್ಲೊ-ಸ್ತ್ರೀಯೆಕ್ ಎಕ್ ಸಮಾನ್ ಮ್ಹಳ್ಳೆಂ ಸತ್ ಮಾಂದುಂಕ್ ತಯಾರ್ ನಾ ಆನಿ ಸ್ತ್ರೀ ದಾದ್ಲಾಕ್ ಎಕ್ ಸಮಾನ್ ಮ್ಹಣ್ ಮಾಂದುಂಕ್ ತಯಾರ್ ನಾ. ದೆಕುನ್‌ಚ್ ಸ್ತ್ರೀ-ದಾದ್ಲಾ ಥಂಯ್ ಫರಕ್ ವಾಡ್ತಾ. ದಾದ್ಲೊ ಚಿಂತ್ತಾ ಆಪುಣ್ ವ್ಹಡ್ಲೊ ಆನಿ ಸ್ತ್ರೀ ಚಿಂತ್ತಾ ಆಪುಣ್ ವ್ಹಡ್ಲೊ. ಹ್ಯಾ ತಾಂಚ್ಯಾ ಚಿಂತ್ನಾಂತ್ ಖಿಂಡಿಂತ್ಯಾಯಿ ಫಟಿಂಚೆಂ ಮಿಸ್ಕಾಪ್ ಆಸಾ ಆನಿ ಗರ್ವಾಚಿ ವೋಸ್ ಆಸಾ!

ದಾದ್ಲ್ಯಾ-ಸ್ತ್ರೀಯೆಚೊ ಸೃಷ್ಟಿಕರ್ತ ದೇವ್ ವ್ಹಯ್, ಪುಣ್ ಫಟಿಂಚೊ ಸೃಷ್ಟಿಕರ್ತ ದೇವ್ ನಹಿಂ. ದೇವಾನ್ ಸತ್ ಮಾತ್ ರಚ್ಲಾಂ. ಫಟಿರಾಚೊ ದಾತಾರ್ ಜಾವ್ನಾಸಾ ದೆಂವ್ಚಾರ್ ಸಾತ್



ಶಿಂಗಾಂಚೊ ಲುಸಿಫೆರ್. ದೆವಾನ್ ಆದಾಂವ್ಕ್ ರಚ್ಲೆಂ. ಆದಾಂವ್ಚಿ ಬೋರ್ ಕಾಡ್ನ್ ಏವೆಕ್ ರಚ್ಲೆಂ ಆನಿ ಸೊಭಿತ್-ಸುಂದರ್ ಭುಮಿ ವೈಂಕುಂತಾಂತ್ ದವರ್ಲೆಂ, ತಾಂಕಾಂ ಆಸ್ತೊ ದೀವ್ನ್. ತ್ಯಾ ಭುಮಿ ವೈಂಕುಂತಾಂತ್ ಖಿಯ್ಚ್ಯಾ ಜಾಗ್ಯಾರಾಯಿ ತಾಣೆ ವಚ್ಚೆತ್ ಖಿಯ್ಚ್ಯಾ ಜಾಗ್ಯಾರಾಯಿ ತಾಣೆ ಯೆವ್ಚೆತ್. ಪುಣ್ ತ್ಯಾ ಎಕಾ ರುಕಾಚೆಂ ಫಳ್ ಖಾಂವ್ಕ್ ನಜೊ ಮ್ಹಳ್ಳಿ ತಾಕಿದ್ ದೆವಾನ್ ತಾಂಕಾಂ ದಿಲಿ. ವ್ಹಯ್, ತೊಚ್ ತೊ ರೂಕ್ ಆಡ್ವಾರ್ಲೆಲ್ಯಾ ಫಳಾಚೊ ರೂಕ್.

ದೆಂವ್ಚಾರ್-ಲುಸಿಫೆರಾಕ್ ಹೆಂ ಪಳೆಂವ್ಕ್ ಜಾಲೆಂ ನಾ. ತಾಣೆ ಸರ್ಪಾಚ್ಯಾ ರುಪಾರ್ ಯೇವ್ನ್ ಏವೆಕ್ ನಾಡ್ಲೆ. “ತುಂ/ತುಮಿ ತೆ ಫಳ್ ಖಾಶಾತ್ ತರ್ ದೆವಾಬರಿಚ್ ಜಾತೆಲ್ಯಾತ್” ಮ್ಹಳೆಂ. ವ್ಹಯ್, ಫಟಿ ದೆಂವ್ಚಾರಾನ್ ಫಟಿ ಮಾರ್ಲೊ. ಏವ್ ದೆವಾಚ್ಯಾ ತಾಕಿದೆಕ್ ವಿಸ್ತಾಲಿ, ದೆವಾ ಸಾರ್ಕಿಚ್ ಹಾಂವ್-ಆಮಿ ಜಾತಾಂವ್ ಮ್ಹಣ್ ಪಾತ್ಯೆಲಿ. ತಿಣೆಯಿ ತೆಂ ಫಳ್ ಖೆಲೆಂ ಆನಿ ಆದಾಂವ್ಕಾಯಿ ದಿಲೆಂ. ದೆವಾಚೊ ಕ್ರೋಧ್ ಜಾವ್ನ್ ಭುಮಿ ವೈಂಕುಂತಾಂತ್ ಧಾವ್ನ್ ತಿಂ ಭಾಯ್ರ್ ಪಡ್ಲಿಂ. ಪಾತಕ್ ತಾಣೆ ಆಧಾರ್ಲೆಂ ದೆಕುನ್ ದೆವಾಚ್ಯಾ ಶಿಕ್ಷೆಕ್ ವಳಗ್ ಜಾಲಿಂ.

ಫಟಿ ಮಾರ್ತೆಲ್ಯಾಂನಿ ಹೊ ಮಹತ್ವಾಚೊ ವಿಷಯ್ ಮತಿಂತ್ ದವರಿಜಾಯ್. ದೆವಾನ್ ಆಮ್ಕಾಂ ತಾಚ್ಯಾಚ್ ಸಾರ್ಕಾಚೊ ಆನಿ ಸುರ್ಪಾಯೆಚೊ ಜಾವ್ನ್ ರಚ್ಲಾಂ. ರಚ್ಲಾಂಚ್ ನಹಿಂ ತಾಣೆ ಆಮ್ಕಾಂ ಹ್ಯಾ ಸೊಭಿತ್ ರಂಗ್-ರಂಗಾಂಚ್ಯಾ ಸಂಸಾರಾಂತ್ಯಾ ದವರ್ಲಾಂ ಆಸ್ತೊ ದೀವ್ನ್. ಹ್ಯಾ ಖಾತಿರ್ ಆಮಿ ದೆವಾಕ್ ಅರ್ಗಾಂ ದೀಜಾಯ್ ಆನಿ ಧಿನ್ವಾಸಿಜಾಯ್. ಸಂಸಾರಾಂತ್ ಆಮ್ಕಾಂ ಧಾಡ್ಲಾಂ ಮಟ್ವ್ಯಾ ಅವ್ಜೆಕ್, ತ್ಯಾ ಅವ್ಜೆ ಉಪ್ರಾಂತ್ ಆಮ್ಕಾಂ ತೊ ಆಪಯ್ತಾ ತಾಚ್ಯಾ ರಾಜಾಕ್, ತಾಚ್ಯಾ ಸವೆಂ ಸುಖ್ ಭಗ್ವಾಕ್.

ಕಶೆಂ ಆದಾಂವ್-ಏವೆಕ್ ತ್ಯಾ ರುಕಾಚೆಂ ಫಳ್ ಖಾಂವ್ಕ್ ನಜೊ ಮ್ಹಳ್ಳೊ ಕಾಯ್ದೊ ಘಾಲ್ಲೊಗಿ ತ್ಯಾಚ್‌ಬರಿ ಆಮ್ಕಾಂಯಿ ತಾಣೆ ಕಾಯ್ದೊ ಘಾಲ್ಯಾತ್ ಜಾವ್ನ್ ತಾಚೆ ಧಾ ಉಪದೇಸ್ ಪಾಳ್ಚ್ಯಾಕ್. ತಾಂತ್ಲೊ ಆಟೊ ಉಪದೇಸ್ ಜಾವ್ನಾಸಾ “ಫಟ್ ಸಾಕ್ಸ್ ಸಾಂಗಾನಾಕಾ.” ಹೆಂ ದೆಂವ್ಚಾರಾಕ್ ಸೊಸಾನಾ. ದೆಂವ್ಚಾರ್ ಫಟ್ಕಿರ್ಯಾಂ ರುಪಾರ್ ಯೆತಲೆ, ಆಮ್ಕಾಂ ಭಾಸಾಯ್ತಲೆ, ವ್ಹಡ್ ಜಾಂವ್ಚಿ ಆಶಾ ದಾಕಯ್ತಲೆ, ಫಟಿ ಮಾರುಂಕ್ ಆನಿ ಫಟ್ ಸಾಕ್ಸ್ ದೀಂವ್ಕ್ ಶಿಕಯ್ತಲೆ-ವತ್ತಾಯ್ ಕರ್ತಲೆ. ಜರ್ ದೆವಾಚ್ಯಾ ಉಪದೇಸಾಂಕ್ ದುಬಾವೊನ್, ದೆಂವ್ಚಾರಾಂನಿ ಸಾಂಗ್ಲ್ಯಾಬರಿ ಆಮಿ ಕೆಲೆಂ ದೇವ್ ಆಮ್ಕಾಂಯಿ ಶಿಕ್ಷಾ ದಿತೊಲೊ. ತಿ ಶಿಕ್ಷಾ ಜಾವ್ನಾಸಾ ಮರಣ್! ಉಪ್ರಾಂತ್ ಯೆಮ್ಕೊಂಡ್!! ಸಾಸ್ಲಾಚ್ಯಾ ಸಾಸಾಣ್ ಪರ್ಯಾಂತ್!!!

ಫಟ್ ವೊರೊವ್ತಾ ಚೂಕ್, ಚೂಕ್ ವೊರೊವ್ತಾ ಪಾತಕ್. ತೆಂ ಪಾತಕ್ ಮಾಂದುನ್ ಆಮಿ ಘೆಜಾಯ್. ದೆವಾಕಡೆ ಭಗ್ವಾಣೆ ಮಾಗಾಜಾಯ್. ಪರತ್-ಪರತ್ ತಸಲ್ಯಾ ಪಾತ್ಕಾಂತ್ ಪಡಾನಾಶೆಂ ದೆವಾಕಡೆ ಕುರ್ಪಾ ಮಾಗಾಜಾಯ್, ಅಸೆಂ ಫಟಿಂ ಧಾವ್ನ್ ಪಯ್ಸ್ ರಾವಾಜಾಯ್.





## ಕರೆಜ್ಮ್ : ಮೊಗಾಚೆಂ ದಾರ್

ತುಜೆಂ ಸವಾಲ್: ಆಧ್ಲ್ಯಾ ವರ್ಸಾ ಕರೆಜ್ಮ್ ಲಗ್ತಿಚೆಂ ತುಜೆಂ ವಿವರಣ್ ಆನಿ ಪಾಸ್ಕಾಂ ಫೆಸ್ತ್ ಕಸೆಂ ಆಚಾರಣ್ ಕರಿಜಾಯ್ ಮ್ಹಳ್ಳ್ಯಾ ವಿಷಿಂಚೆಂ ತುಜೆಂ ಭಗಾಪ್ ಹ್ಯಾಚ್ ತುಜ್ಯಾ ವಿಭಾಗಾಚ್ಯಾ “ಸವಾಲಾಚೆರ್-ಉಜ್ವಾಡ್” ಅಂಕಣಾದ್ವಾರಿಂ ಹಾಂವ್ ಜಾಣಾ ಜಾಲಾಂ. ಹ್ಯಾ ವರ್ಸಾ ಕರೆಜ್ಮಾಚ್ಯಾ ನಿಯಾಳಾಂತ್ ಕಾಂಯ್ ತರೀ ನವೆಸಾಂವಾಚಿ ಸಲಹಾ ತುಜೆ ಧಾವ್ನ್ ಹಾವೆಂ ಆಯ್ಕೊವ್ಯೆತ್ಲೀ?

ಮ್ಹಜೆ ಜಾಪ್: ಕರೆಜ್ಮಾಚ್ಯಾ ದಿಸಾಂನಿ ನವೆಸಾಂವ್ ಹಾಡ್ಚೆಂ ವ ಆಮ್ಚ್ಯಾ ಮ್ಹಾಲ್ಲ್ಯಾಡ್ಯಾಂನಿ ಕರೆಜ್ಮಾಚ್ಯಾ ದಿಸಾಂನಿ ಕೆಲ್ಲ್ಯಾ ಸಾಕ್ರಿಫಿಸಾಚೊ ಪಾಟ್ಲಾವ್ ಕರ್ಚೆಂ ಆಮ್ಚ್ಯಾ ಕ್ರಿಸ್ತಾಂವ್ ಪರ್ಜೆಚ್ಯಾ ವಾಂಟ್ಕಾಕ್ ಸೆರ್ವಾಲ್ಲೆಂ ಜಾವ್ನಾಸಾ. ತುಂ ಹ್ಯಾ ದಿಸಾಂನಿ ಕಿತ್ಲೊಯಿ ಸಾಕ್ರಿಫಿಸ್ ಕರ್ ವ ಕಿತ್ಲ್ಯಾ ಭಕ್ತಿಪಣಾನ್ಯಾ ವಾಗ್. ಪುಣ್ ಆಮ್ಚ್ಯಾ ಮ್ಹಾಲ್ಲ್ಯಾಡ್ಯಾಂ ಕಾಳಾಚ್ಯಾ ಕರೆಜ್ಮಾಚ್ಯಾ ದಿಸಾಂಚೊ ನಿಯಾಳ್ ಕೆಲ್ಯಾರ್ ಕರೆಜ್ಮ್ ಮ್ಹಳ್ಳ್ಯಾರ್ ಕಿತೆಂ, ಹ್ಯಾ ದಿಸಾಂಚೊ ಮಹತ್ವ್ ಕಿತ್ಲೊ ಮ್ಹಳ್ಳೆಂ ಕಳಿತ್ ಜಾತಾ. ಆಮ್ಚೆ ಮ್ಹಾಲ್ಲ್ಯಾಡೆ ಹೆ ಚಾಳೀಸ್ ದೀಸ್ ಕಸೆ ಸಂಪಯ್ತಾಲೆ ಆನಿ ಆತಾಂಚಿ ಪಿಳ್ಳಿ ಕಸೆ ಸಂಪಯ್ತಾ ಮ್ಹಳ್ಳೆಂ ಗುಂಡಾಯೆನ್ ಚಿಂತುನ್ ಪಳೆಲ್ಯಾರ್, ಹ್ಯಾ ದಿಸಾಂ ಧಂಯ್ ರಾತ್-ದಿಸಾಚೊ ಫರಕ್ ದಿಸೊನ್ ಯೆತಾ. ಆಯ್ಕೊ ಹ್ಯಾ ಕಾಳಾರ್ ಜಾಲ್ಲ್ಯೊ ಫರಕ್ಚ್ ತುವೆಂ ಹ್ಯಾ ಸವಾಲಾಂತ್ ಉಲ್ಲೇಖ್ ಕೆಲ್ಲೆಂ ನವೆಸಾಂವ್ ಮ್ಹಣ್ಯೆತ್.

ಇಗರ್ಜ್ ಮಾತೆನ್ಯಾ ಹ್ಯಾ ದಿಸಾಂಚೆರ್ ಸಭಾರ್ ನವೆಸಾಂವಾಂ ಹಾಡ್ಲ್ಯಾಂತ್. ಉಪ್ವಾಸಾಚೆರ್, ರಿತಿ-ರಿವಾಜೆಂಚೆರ್ ಆನಿ ಭಾವಾಡ್ತಾಂಚ್ಯಾ ಸತಾಂಚೆರ್. ಹೆಂಚ್ ತೆಂ ಆಮಿ ಸಾರ್ಕ್ಯಾ ಕರೆಜ್ಮಾಚ್ಯಾ ದಿಸಾಂನಿ ಕೆಲ್ಲಿ ಬದ್ಲಾವಣ್ ಆನಿ ಹೆಂಚ್ ತೆಂ ತುವೆಂ ಉಲ್ಲೇಖ್ ಕೆಲ್ಲೆಂ ನವೆಸಾಂವ್. ಹ್ಯಾ ನವೆಸಾಂವಾಂಕ್ ಹಾಂವ್ ವಿರೋಧ್ ನಾ ಆನಿ ಇಗರ್ಜ್ ಮಾತೆನ್ ಕೆಲ್ಲ್ಯಾ ಸಭಾರ್ ಬದ್ಲಾವಣೆಂಕ್ಯಾ ಹಾಂವ್ ದುಸೊಂಚೆಂ ಧಯ್ಸ್ ಘೆನಾ.

ಕರೆಜ್ಮಾಚೊ ಆಧ್ಲ್ಯಾ ಕಾಳ್ ಆನಿ ಆತಾಂಚೊ ಕಾಳ್ ಮ್ಹಳ್ಳೊ ತಫಾವತ್ ರಚುನ್ ಗುಸ್ಪಡ್-ಗೊಂದೊಳಾಕ್ ಇಡೆಂ ದಿಂವ್ಚೆಂ ರಾಜಾಂವ್ ಸಾರ್ಕೆಂ ನ್ಹಯ್ ಮ್ಹಳ್ಳೆಂ ಮ್ಹಜೆಂ ಭಗಾಪ್. ಕರೆಜ್ಮಾಚ್ಯಾ ಅರ್ಥಾಂತ್ ಬದ್ಲಾವಣ್ ನಾ ಖಂಡಿತ್. ಪ್ರಾಚಿತ್, ಸಾಕ್ರಿಫಿಸ್ ಆನಿ ಪೂನ್ ಹ್ಯಾ ವಿಷಯಾಂನಿಂಯಿ ಬದ್ಲಾವಣ್ ಆಸೊಂಕ್ ಫಾವೊ ನಾ ಆನಿ ಹ್ಯಾ ವಿಷಯಾಂನಿ ಉಣೆಂಪಣ್ ಕೆಲ್ಲ್ಯಾನ್ ಕರೆಜ್ಮಾಚ್ಯಾ ಅರ್ಥಾಂತ್ ಬದ್ಲಾವಣ್ ಜಾಯ್ನಾ!

ಜೆಜು ಕ್ರಿಸ್ತ್ ಹ್ಯಾ ಸಂಸಾರಾಂತ್ ಜಿಯೆಲೊ, ಕೇವಲ್ ತೀಸ್ಚ್ ವರ್ಸಾಂ. ಹ್ಯಾ ತೀಸ್ ವರ್ಸಾಂಚಿ ತಾಚಿ ಜಿಣಿ ಹ್ಯಾ ಕರೆಜ್ಮಾಚ್ಯಾ ದಿಸಾಂನಿ ಆಮಿ ನಿಯಾಳಿಜಾಯ್. ತೊ



ಸಂಸಾರಾಕ್ ಬರೆಂ ಕರಿತ್ ಗೆಲೊ. ಪುಣ್ ತಾಚ್ಯಾ ಸಂಗಿಂಚ್ ಜೆಂವ್ಚ್ಯಾ, ಪಿಯೆಂವ್ಚ್ಯಾ, ಎಕಾ ಉತ್ರಾನ್ ಜಿಯೆಂವ್ಚ್ಯಾ ಆಪೊಸ್ತಲಾಂ ಪಯ್ಕಿಂತ್ಲ್ಯಾ ಎಕ್ಲ್ಯಾನ್, ವ್ಹಯ್, ತ್ಯಾಚ್ ತ್ಯಾ ಘಾತ್ಕಿ ಜುದಾಸಾನ್ ತಾಕಾ ಘಾತ್ ಕೆಲೊ, ವಿಕ್ರೀತ್ ಕೆಲೊ ಆನಿ ಖುರ್ಸಾಚ್ಯಾ ಮರಣಾಕ್ ತಾಕಾ ಚಡಯ್ಲೊ. ವಿಕ್ರೀತ್ ಕೆಲ್ಲ್ಯಾ ತ್ಯಾ ಜುದಾಸಾಕ್, ರಾಯಾಂಕ್, ಪಿಲಾತಾಕ್ ಆನಿ ತಾಂಚ್ಯಾ ಪಾಟ್ಲಾವ್ದಾರ್ ಪ್ರಜೆಕ್ ಎಕಾಚ್ ಪುಂಕಿನ್ ತಾಕಾ ಪರಿವೈತೆಂ ಆಸ್ಲೆಂ ಆನಿ ಪರತ್ ಉಟಾನಾತ್ಲ್ಲ್ಯಾ ಬರಿ ಕರೈತ್ ಆಸ್ಲೆಂ. ಪುಣ್ ಬಾಪಾಚಿ ಖುಷಿ ತಸಿ ನ್ಹಯ್ ಆಸ್ಲಿ ಕ್ರಿಸ್ತಿ ಪರ್ಜೆಖಾತಿರ್ ತಾಣೆ ವಳ್ವಳ್ಯಾಂಚೆ ಮರಣ್ ಮರಾಜಾಯಿಚ್ ಆಸ್ಲೆಂ ಆನಿ ತಾಚ್ಯಾ ಮರಣಾನ್ ಮನ್ಶ್ಯಾಕುಳಾಚಿ ಸೊಡ್ವೊಣ್ ಜಾಯ್ನಾಯ್ ಆಸ್ಲಿ. ಜೆಜು ದೆವಾಚ್ಯಾ ಖುಶೆಕ್ ಖಾಲ್ ಜಾಲೊ, ಕ್ರಿಸ್ತಿ ಪ್ರಜೆನ್ ತಾಕಾ ಖಾಲ್ ಜಾಂವ್ಚ್ಯಾಖಾತಿರ್!

ಹ್ಯಾ ಕರೆಜ್ಮಾಚ್ಯಾ ದಿಸಾಂನಿ, ಕ್ರಿಸ್ತಾಚ್ಯಾ ಕಷ್ಟಾಂವಿಷಿಂ ನಿಯಾಳ್ಚ್ಯಾಂತ್ ಬಿಲ್ಕುಲ್ ಬದ್ಲಾವಣ್ ನಾ ಆನಿ ಹಾಂತುಂ ನವೆಸಾಂವ್ ಹಾಡುಂಕ್ ಬಿಲ್ಕುಲ್ ಸಾಧ್ಯ್ ನಾ. ಕರೆಜ್ಮಾ ಮ್ಹಳ್ಯಾರ್ ಕ್ರಿಸ್ತಾಚ್ಯಾ ಜಿಣಿಯೆಚೊ ಆನಿ ತಾಚ್ಯಾ ಕಷ್ಟಾಂಚ್ಯಾ ದಿಸಾಂಚೊ ನಿಯಾಳ್ ಕರ್ಚೊ. ಖರ್ಯಾಪಣಿ ನಿಯಾಳ್ ಕೆಲ್ಯಾರ್ ಮಾತ್ ಮನಿಸ್ ದುಖಿ ಜಾತಾ, ಕಷ್ಟಿ ಜಿಣಿ ಜಿಯೆತಾ, ಪ್ರಾಚಿತ್, ಸಾಕ್ರಿಫಿಸ್ ಆಧಾರ್ತಾ ಆನಿ ಪಾತಕ್ ರಡೊನ್ ಅಂತಸ್ಕರ್ನ್ ನಿತಳ್ ದವರ್ತಾ.

ನಿತಳ್ ಅಂತಸ್ಕರ್ನ್ ಮಾತ್ ಮೊಗಾಕ್ ಸೊಧ್ತಾ, ಮೋಗ್ ಋತಾ ದವರ್ತಾ ಆನಿ ದೆವಾಕ್ ಪಳೆಂವ್ಕ್ ಸಕ್ತಾ. ತರ್ ನವೆಸಾಂವ್ ಜಾವ್ನ್ ಮ್ಹಜ್ಯಾ ಭಾವಾ, ಹ್ಯಾ ಕರೆಜ್ಮಾಚ್ಯಾ ದಿಸಾಂನಿಂಚ್ ನ್ಹಯ್ ಬಗಾರ್ ಸದಾಂಕಾಳ್ ಮೊಗಾನ್ ದೀಸ್ ಸುರು ಕರ್ಯಾಂ, ಮೊಗಾನ್ಂಚ್ ದೀಸ್ ಭರ್ಯಾಂ, ಮೊಗಾನ್ಂಚ್ ದೀಸ್ ಸಂಪವ್ಯಾಂ ಆನಿ ಮೋಗ್ಚ್ ಜಾವ್ನಾಸಾ ವಾಟ್ ದೆವಾಕ್ ಪಳೆಂವ್ಚಿ ಮ್ಹಳ್ಳೆಂ ಉಗ್ಡಾಸ್ ದವರ್ಯಾಂ. ಅಶೆಂ ತರ್ ಕೆಲೆಂ ರಾಗಾಚೆಂ ನಿರ್ನಾಮ್ ಜಾತೆಲೆಂ, ಮೊಗಾಚೆಂ ದಾರ್ ಉಘಡ್ತೆಲೆಂ. ತಶೆಂಚ್ ಜಾಂವ್.





## ದುಭಾವ್ ರಾಕ್ಸೊಸಿ ಸ್ವಭಾವ್

ತುಜೆಂ ಸವಾಲ್: ಕಾಜಾರ್ ಜಾಂವ್ಚ್ಯಾ ಪಯ್ಲೆಂ ಆನಿ ಕಾಜಾರಾ ಉಪ್ರಾಂತ್ಯಾಯಿ ಮ್ಹಜ್ಯಾ ನವ್ರ್ಯಾನ್ ಮ್ಹಾಕಾ ಸಲಹಾ ದಿಲ್ಲಿಕೀ, “ಆಪ್ಣಾಚ್ಯಾ ಆವಯ್-ಬಾಪಾಯ್ಕಡೆ, ಭಾವಾಂ-ಭಯ್ಣ್ಯಾಂಕಡೆ ಮೊಗಾನ್ ಚಲಾಜಾಯ್, ಮನಃಸ್ಥಾಪಾಕ್ ಆನಿ ದುಸ್ಮಾನ್ಕಾಯೆಕ್ ಇಡೆಂ ದೀಂವ್ಕ್ ನಜೊ, ತಾಂಕಾಂ ಖಿಯ್ಣ್ಯಾಂತ್ಯಾಯಿ ಉಣೆ ಕರುಂಕ್ ನಜೊ, ಗಲ್ಫಾಂತ್ ದೆವಾನ್ ಮ್ಹಾಕಾ ಬರೆಂ ಕಾಮಾಯಿ ಲಾಭಯ್ಲಾಂ ಆನಿ ಬರಿ ಜೋಡ್‌ಯಿ ಫಾವೊ ಕೆಲ್ಯಾ” ಮ್ಹಣ್. ಕಾಜಾರ್ ಜಾವ್ನ್ ಏಕ್ ವರ್ಸಾಯಿ ಸಂಪೊಂಕ್ ನಾ. ತಾಚ್ಯಾ ಭಾವಾಂಚೆರ್, ಮ್ಹಜ್ಯಾ ದೆರಾಂಚೆರ್ ಆನಿ ಮ್ಹಜೆರ್ ತಾಣೆ ದುಭಾವೊಂಕ್ ಸುರು ಕೆಲಾಂ ತಾಣೆ ಮ್ಹಾಕಾ ಆತಾಂ ಧಾಂಬುನ್ ಸಾಂಗ್ಲಾಂಕಿ, “ತಾಚ್ಯಾ ಭಾವಾಂಕಡೆ, ಮ್ಹಜ್ಯಾ ದೆರಾಂಕಡೆ ಉಲಂವ್ಕ್‌ಚ್ ನಜೊ” ಮ್ಹಣೊನ್. ಹ್ಯಾ ತಾಚ್ಯಾ ದುಭಾವಾಕ್ ಪರಿಹಾರ್ ಆನಿ ಸಲಹಾ ದಿಶಿಗಿ ಪಾವ್ತಾನಾ?

ಮ್ಹಜಿ ಜಾಪ್: ಮ್ಹಾಕಾ ಭಗ್ತಾ “ಕಿರಾಕ್ ಮೋಗ್ ಪೆರಾಂಚೊ ಆನಿ ವೊನಿಯೆಕ್ ಮೋಗ್ ದೆರಾಂಚೊ” ಮ್ಹಳ್ಳ್ಯಾ ಮ್ಹಾಲ್ಲ್ಯಾಡ್ಯಾಂಚ್ಯಾ ಮಹತ್ವ್ ಆಟಾಪ್ಚ್ಯಾ, ಆಪುರ್ಬಾಯೆಚ್ಯಾ ಸಾಂಗ್ಲೆಚೊ ತಾಕಾ ಉಗ್ಡಾಸ್ ಆಯ್ಲಾ. ಪುಣ್ ತಾಣೆ ಹ್ಯಾ ಸಾಂಗ್ಲೆಚೊ ಅರ್ಥ್ ದುಸ್ರೊಚ್ ಕರುನ್ ಘೆತ್ಲಾ ಆನಿ ದುಭಾವಾಂತ್ ಮಿಸ್ತಾಯ್ಲಾ. “ಬರೆಂ ಅಂತಸ್ಕರ್ನಾ ಮೂತ್, ದೆವಾಕ್ ಪಳೆಂವ್ಕ್ ಸಕ್ತೆಲೆಂ” ಮ್ಹಳಾಂ ಸೊಮಿಯಾನ್. ತ್ಯಾಚೆಬರಿ ಬರ್ಯಾ ಅಂತಸ್ಕರ್ನಾಚೆ ಮೂತ್, ದೆವಾಕ್ ಪಳೆಂವ್ಕ್ ಸಕ್ತೆಲೆ ನ್ಹಯ್ ತರ್ ದೆಂವ್ಚಾರ್-ಲುಸಿಫೆರಾಚೆ ಗುಲಾಮ್ ಜಾವ್ನ್ ಮುನ್ನಾಯೊ ಆಧಾರ್ತೆಲೆ, ಖೆಸ್ತಾಂವಾಂ ಕರಯ್ತೆಲೆ!

ತುಜ್ಯಾಚ್ ನವ್ರ್ಯಾನ್ ಕಾಜಾರಾ ಪಯ್ಲೆಂ ಆನಿ ಉಪ್ರಾಂತ್ಯಾಯಿ ತುಕಾ ಸಲಹಾ ದಿಲ್ಲಿಕೀ, ತಾಚ್ಯಾ ಘರ್ಣ್ಯಾಂಕ್ ಸಗ್ಳ್ಯಾಂಕ್ ಖಾಲ್ ಜಾಂವ್ಕ್, ಮೊಗಾನ್ ಜಿಯೆಂವ್ಕ್, ಮನಃಸ್ಥಾಪಾಕ್ ಆನಿ ದುಸ್ಮಾನ್ಕಾಯೆಕ್ ಇಡೆಂ ದೀನಾ ಜಾಂವ್ಕ್. ತುವೆಂಯಿ ತಾಕಾ ಭಾಸಾವ್ಣಿ ದೀವ್ನ್ ಸಾಂಗ್‌ಲ್ಲೆಂಯ್ ಜಾಂವ್ಕ್ ಪುರೊ “ಜಾಯ್ತ್ ಡಾರ್ಲಿಂಗ್, ಹಾಂವ್ ತುವೆಂ ಸಾಂಗ್‌ಲ್ಲಾಂ ಬರಿಚ್ ಚಲ್ತಾಂ” ಮ್ಹಣೊನ್.

ಮ್ಹಾಕಾ ಭಗ್ತಾ ತುಂ ತುಜಿ ಭಾಸಾವ್ಣಿ ಪಾಳುನ್ ಆಯ್ಲಾಂಯ್ ಆನಿ ಮುಖಾರಾಯಿ ಪಾಳ್ತೆಲೆಂಯ್ ಮ್ಹಣೊನ್. ತುಜ್ಯಾ ಹ್ಯಾ ಉಗ್ಡಾ ಮನಾಚ್ಯಾ ಸವಾಲಾಂತ್‌ಚ್ ಮ್ಹಾಕಾ ಕಳೊನ್ ಯೆತಾಕಿ, ತುಜ್ಯಾ ನವ್ರ್ಯಾನ್ ತುಕಾ ದಿಲ್ಲಿ ತಾಕಿದ್ ತೊ ವಿಸ್ರಾಲಾ ಆನಿ ತಾಚ್ಯಾಚ್ ವ್ಹಕ್ಲೆಚೆರ್ ತುಜೆರ್ ಆನಿ ತಾಚ್ಯಾಚ್ ಭಾವಾಂಚೆರ್ ತಾಂಚೆರ್ ತೊ ದುಭಾವ್ಲಾ. ದೆಕುನ್‌ಂಚ್ ದುಭಾವಾಚ್ಯಾ ರಾಕ್ಸೊಸಿ ಸ್ವಭಾವಾಕ್ ತಾಚ್ಯಾ ಅಂತಸ್ಕರ್ನಾಂತ್ ಜಾಗೊ ದಿಲಾ.

ಆಜ್ ತಾಚ್ಯಾ ಭಾವಾಂಕಡೆ ಉಲಂವ್ಕ್ ನಜೊ ಮ್ಹಳ್ಳೊ ತುಜೊ ‘ನವ್ರೊ ಮಹಾಶಯ್’, ಫಾಲ್ಯಾಂ ತಾಚ್ಯಾ ಭಯ್ಣ್ಯಾಂಕಡೆ, ಪೊರ್ವಾಂ ತಾಚ್ಯಾಚ್ ಆವಯ್-ಬಾಪಾಯ್ಕಡೆ ಉಲಂವ್ಕ್‌ಚ್ ನಜೊ ಮ್ಹಣೊಂಕ್‌ಯಿ ಪಾಟಿ ಸರ್ಚೊನಾ. ಹ್ಯಾ ವೆಳಿಂ ತುಕಾ ತ್ಯಾ ಘರಾಂತ್ ರಾವೊಂಕ್‌ಯಿ ಸಾಧ್ಯ್ ಜಾಂವ್ಚೆಂ ನಾ. ಇತ್ಲೆಂಚ್ ನ್ಹಯ್ ಧೊಡ್ಯಾ ತೆಂಪಾನ್ ತುಜ್ಯಾ ಸ್ವತಃಚ್ಯಾ ಘರ್ಣ್ಯಾ



ಮನ್ಯಾಂ ಕಡೆಯಿ ಉಲಂವ್ ನಜೊ ಮ್ಹಣ್ತೊಲೊ ಆನಿ ತುಜ್ಯಾ ಘರಾ ಪಾಂಯ್ಂಚ್ ದವರುಂಕ್ ನಜೊ ಮ್ಹಳ್ಳಿ ತಾಕಿದ್ ದಿತೊಲೊ. ಹ್ಯಾ ವೆಳಿಂ ತುಂ ಖರ್ಗಾತೆಲೆಂಯ್, ವಿರಾರ್ ಜಾತೆಲೆಂಯ್ ಆನಿ ಮಾನಸಿಕ್ ಪಿಡೆಕ್ ಬಲಿ ಜಾತೆಲೆಂಯ್.

ದೆಕುನ್ ಶಿತ್ ಆಸ್ಲೆಂ ಪೇಜ್ ಜಾಂವ್ಚ್ಯಾ ಪಯ್ಲೆಂ ತುವೆಂ ಚತುರ್ ಜಾಯ್ನಾಯ್. ಅಧಿಕ್ ಬರೆಂ ಹಿ ಗಜಾಲ್ ತುಮ್ಚ್ಯಾ ಫಿರ್ಗಜೆಚ್ಯಾ ವಿಗಾರಾಕ್ ತಿಳ್ಳಿಲ್ಲಿ. ತೊ ತುಕಾ ಜರೂರ್ ಸಲಹಾ ದಿತೊಲೊ ಆನಿ ತುಜ್ಯಾ ನವ್ರ್ಯಾಕ್ಯಾ ಸಮ್ಜಾಂವ್ಚೆಂ ಪ್ರಯತ್ನ್ ಚಾಲು ದವರ್ತೊಲೊ. ಪುಣ್ ಏಕ್ ಸಂಗತ್ ತುವೆಂ ಉಗ್ಡಾಸಾಕ್ ದವ್ರಿಜಾಯ್ಕಿ, ತುಂ ತುಜ್ಯಾ ದೆರಾಂಕಡೆ ಮೊಗಾನ್ ವಾಗ್ ತಶೆಂಚ್ ನಂದಾಂ-ಭಾವ್ಜಾಂಕಡೆ. ಪುಣ್ ತ್ಯಾ ಮೊಗಾಂತ್ ತುಜೆಂ ಅಂತಸ್ಕರ್ನ್ ಮಾತ್ರಿ ನಿತಳ್ ಆಸಾಜಾಯ್. ಜರ್ ತುಜೆಂ ಅಂತಸ್ಕರ್ನ್ ತರ್ ಮ್ಹಳೆಂ ಜಾಲಾಂ, ತುಜ್ಯಾ ನವ್ರ್ಯಾಚೊ ದುಭಾವ್ ಖರೊ ಜಾಲಾ ಮ್ಹಣ್ ಚಿಂತಿಜಾಯ್ ಆನಿ ಹ್ಯಾ ದುಭಾವಾಕ್ ತುಂಚ್ ಕಾರಣ್ ಜಾಲಾಂಯ್ ಮ್ಹಣ್ ಸಮ್ಜಾಜಾಯ್.

ತುಂ ತಾಕಾ ಆಜ್‌ಚ್ ತಿಳ್ಳಿ “ಹಾಂವ್ ತುಜ್ಯಾ ಭಾವಾಂಕಡೆಯಿ ಉಲಯ್ನಾ ತಶೆಂಚ್ ಭಯ್ಣಾಂಕಡೆಯಿ. ಹಾಂವ್ ತುಜ್ಯಾ ಆವಯ್-ಬಾಪಯ್‌ಕಡೆಯಿ ಉಲಯ್ನಾ ತಶೆಂ ಮ್ಹಜ್ಯಾ ಆವಯ್-ಬಾಪಯ್‌ಕಡೆಯಿ. ದೆಕುನ್ ತುರಂತ್ ಗಾಂವಾಕ್ ದೇಂವ್ ಆನಿ ದುಸ್ರೆಂಚ್ ಘರ್ ಕರ್, ನ್ಹಯ್ ತರ್ ಮ್ಹಾಕಾ ತುಜೆ ಸಾಂಗಾತಾಚ್ ಗಲ್ಪಾಕ್ ವ್ಹರ್. ಕಾಜಾರ್ ಜಾವ್ನ್ ಹಾಂವ್ ತುಜಿಂ ಆತಾಂ ‘ದಾಸಿ’ ಜಾಲ್ಯಾಂ, ತುಂ ಕಶೆಂ ಸಾಂಗ್ತಾಯ್ ತಶೆಂ ಆಯ್ಕಾತಾಂ. ಜರ್ ಹಾಕಾಯಿ ತುಂ ಆಯ್ಕಾನಾಂಯ್, ಹಾಂವೆಂ ಸಾಂಗ್ಲೆಂ ಮಂದಿನಾಂಯ್ ಉಪ್ರಾಂತ್ ಮಾತ್ರಿ ಜಾಂವ್ಚ್ಯಾ ಅನಾಹುತಾಂಕ್ ಹಾಂವ್ ಜವಾಬ್ದಾರ್ ನ್ಹಯ್. ಹಾಕಾ ಜವಾಬ್ದಾರ್ ತುಂಚ್ ಜಾವ್ನಾಸ್ತೊಲೊಯ್” ಮ್ಹಣ್. ಉಪ್ರಾಂತ್ ತಾಚ್ಯಾ ಪ್ರತಿಕ್ರಿಯಾಕ್ ರಾಕ್. ತೊ ಜರೂರ್ ಪಿಗ್ಲೊಲೊ ಆನಿ ಉಬ್ಜಾಲ್ಲ್ಯಾ ದುಭಾವಾಕ್ ಪಯ್ಸ್ ಧಾಂವ್ಡಾಯ್ತೊಲೊ. ವ್ಹಯ್, ಪಯ್ಸ್- ಪಯ್ಸ್!

ನಿಮಾಣೆ: ಬರೆ ಗೂಣ್ ನಾತ್‌ಲ್ಲೆ ಪಯ್ಕಾಂವಾಲೆ ನಿಜಾಕ್ಯಾ ಗೊರ್ವಾಂಕ್ ಸಮಾನ್. ದುಭಾವ್ ಮೊರೊವ್ತಾ ರಾಕ್ಲೊಸಿ ಸ್ವಭಾವ್. ಅಸಲೊ ಸ್ವಭಾವ್ ಮನ್ಯಾಂಚ್ಯಾ ಶಿರಾಂ-ಶಿರಾಂನಿ ರಗಾತ್ ಧಾಂವ್‌ಲ್ಲಾ ಬರಿ ಧಾಂವ್ತಾ, ಭಾವಾಡ್ತಾಕ್ ಆನಿ ಧರ್ಮಾಕ್ ಹುಮ್ಪುನ್ ಖಾತಾ. ದುಭಾವ್ ಆಸ್‌ಲ್ಲಾ ಧಂಯ್ ಶಾಂತಿ ನಾ ಬದ್ಲಾಕ್ ನಿರಾಶಾ. ದುಭಾವಿ ಮನಿಸ್ ಶೆಂಭರ್ ಪಾವ್ಪಿ ಜಲ್ಮೊನ್ ಯೇತ್ ಜಾಲ್ಯಾರಾಯಿ ತಾಚೊ ಉದ್ದೇಶ್ ತೊ ಜಿಕ್ಲೊನಾ, ಇಚ್ಛಾ ಪೂರ್ಣ್ ಕರ್ಲೊನಾ.





## ‘ಛಾಲ್ಲ್’ ಏಕ್ ಧಾಪಾಡ್

ಮ್ಹಜೆಂ ಸವಾಲ್: ಆಮಿ ರಾಂವ್ಚ್ಯಾ ಸೊಸಾಯ್ವಿಂತ್ ಆಮ್ಚೆರ್ ಝಳ್ವೆಂ ಏಕ್ ಕ್ರಿಸ್ತಾಂವ್ ಕುಟಾಮ್ ಆಸಾ. ಆಮಿ ತಾಂಚ್ಯಾ ತಳ್ಳೆಕ್ ವಚಾನಾಂವ್. ಪುಣ್ ತಿಂ ಆಮ್ಚ್ಯಾ ತಳ್ಳೆಕ್ ಯೆತಾತ್. ಹ್ಯಾಚ್ ಪಾವ್ಲಿಚ್ಯಾ ಮ್ಹಜ್ಯಾ ಪುತಾಚ್ಯಾ ಎಸ್‌ಎಸ್‌ಸಿ ಬೋರ್ಡ್ ಪರೀಕ್ಷೆಕ್ ಬಸೊಂಕ್ ಆಸ್ಚ್ಯಾ ಆಧ್ಯಾ ದಿಸಾಚ್ಯಾ ಸಾಂಜೆರ್ ತ್ಯಾ ಘರ್ಚ್ಯಾ ಅಂಕಲಾಕಡೆ ಆನಿ ಆಂಟಿಕಡೆ ಬೆಸಾಂವ್ ಮಾಗೊನ್ ಯೆ ಮ್ಹಣ್ ಹಾವೆಂ ಧಾಡ್ಲೆಂ. ಮ್ಹಜ್ಯಾ ಪುತಾನ್ ಮ್ಹಾಕಾ ಪಾಳೊ ದಿಲೊ. ತೊ ಗೆಲೊ. ಆಂಟಿನ್ ಬೆಸಾಂವ್ ದಿಲೆಂ ಪುಣ್ ಅಂಕಲ್ ಬೆಸಾಂವ್ ದಿಂವ್ಚ್ಯಾ ಪಯ್ಲೆಂ ಸಾಂಗಾಲಾಗ್ಲೊ ಖಿಯಾ “ತುಂ ಪಾಸ್ ಜಾತಾಯೆರೇ, ಕಿತ್ಯಾಕ್ ಪರೀಕ್ಷೆಕ್ ಬಸ್ತಾಯ್?” ಮ್ಹಣ್. ಕಸಲೆಂ ಉಲೊಣೆ ಆನಿ ಖಿಯ್ಯಾ ರೀತಿಚೆಂ ಬೆಸಾಂವ್? ಅಸಲ್ಯಾ ಕಾಸ್ತಾಚ್ಯಾಂಕ್ ಸುಧ್ರಾಂವ್ಚಿ ಸಲಹಾ ದಿಶಿಗಿ?

ಮ್ಹಜಿ ಜಾಪ್: ಹ್ಯಾ ಜಾಪಿ ಖಾತಿರ್ ಮ್ಹಜ್ಯಾ ಭುರ್ಗ್ಯಾಪಣಾಚ್ಯಾ ಕಾಳಾಚ್ಯಾ ಉಗ್ಡಾಸಾಕ್ ಜೀವಳಾಂವ್ಚಿ ಗರ್ಜ್ ಪಡ್ಲಿ. ತ್ಯಾ ಪ್ರಮಾಣೆ ವ್ಹಡ್ಲ್ಯಾ ರಜೆರ್ ವರ್ಸಾ-ವರ್ಸಾಯಿ ಆಮ್ಚ್ಯಾ ಆವಯ್‌ಸವೆಂ ಆಮಿ ಆಮ್ಚ್ಯಾ ಮಾವ್ಚ್ಯಾ ಗೆರ್ ಮಂಗ್ಳುರಾಂತ್ಲ್ಯಾ ಕುಲೈಕರಾಕ್ ವೆತಲ್ಯಾಂವ್. ನ್ಹಯ್-ವ್ಹಯ್ ಮ್ಹಳ್ಯಾರಾಯಿ ಪಂದ್ರಾ ದೀಸ್ ತರೀ ಆಮಿ ಥಂಯ್ ರಾವ್ತಲ್ಯಾಂವ್, ಮಂಗ್ಳುರ್ ಭಂವ್ತಲ್ಯಾಂವ್, ಮಝಾ ಮಾರ್ತಲ್ಯಾಂವ್, ಇತ್ಯಾದಿ.

ಮ್ಹಜ್ಯಾ ಮಾವ್ಚ್ಯಾಕ್ ದೋನ್-ತೀನ್ ಶೊಪಾಂ ಆಸ್‌ಲ್ಲಿಂ. ತಿಂ ತಾಣೆ ಭಾಡ್ಯಾಕ್ ದಿಲ್ಲಿಂ. ಏಕ್ ಹೊಟೆಲ್‌ಯಿ ಆಸ್‌ಲ್ಲೆಂ. ಘರ್ಚ್ಯಾ ಮುಖಾರ್‌ಚ್ ತೆಂ ಆಸ್‌ಲ್ಲೆಂ. ತ್ಯಾ ದೀಸ್ ಮ್ಹಾಕಾ ತಾಪ್ ಯೆತಾಲೊ ಜಾಲ್ಲ್ಯಾನ್ ಮ್ಹಾಕಾ ಘರಾಚ್ ರಾವಾಜಾಯ್ ಪಡ್ಲೆಂ. ಮ್ಹಜೆ ಉರ್‌ಲ್ಲೆ ದೋಗ್ ಭಾವ್ ಮಾಮಾಚ್ಯಾ ಭುರ್ಗ್ಯಾಂ ಸವೆಂ ನೆಹರು ಮಯ್ದಾನಾ ತೆವ್ಚಿಂ ಭಂವೊಂಕ್ ಗೆಲೆ. ಆವಯ್‌ಸವೆಂ ಹಾಂವ್ ಎಕ್ಲೊಂಚ್ ಆಸ್‌ಲ್ಲ್ಯಾನ್ ಮಾಮಾನ್ ಮ್ಹಾಕಾ ಏಕ್ ರುಪಯ್ ದಿಲೊ ಆನಿ ಮುಖ್ಯಾ ಭಾಡ್ಯಾಚ್ಯಾ ತಾಚ್ಯಾಚ್ ಹೊಟೆಲಾಂತ್ ವಚೊನ್ ಕಿತೆಂಯಿ ಖಾವ್ನ್ ಯೇ ಮ್ಹಳೆಂ.

ಹಾಂವ್ ಭಾರೀ ಖುಶ್ ಜಾಲೊಂ, ಎಕಾಚ್ ಬಾಕ್ಸಾರಾನ್ ಮ್ಹಳ್ಳೆಬರಿ ಹೊಟೆಲಾಕ್ ಪಾವ್ಲೊಂ. ಬಾಂಕಾರ್ ಬಸ್ಲೊಂ. ಕೊಂಕ್ಣೊ ಮ್ಹಾಕಾ ಪಳೆವ್ನ್ ಹಾಸ್ಲೊ. ಕಿತೆಂ ಜಾಯ್ತಿ ಮ್ಹಣ್ ವಿಚಾರಿಲಾಗ್ಲೊ. ಹಾವೆಂ ಮಸಲಾ ದೋಸಾ ಮ್ಹಳೆಂ. ತಾಣೆ ಮ್ಹಾಕಾ ರಾಗಾನ್ ಜಾಪ್ ದಿಲಿ, ಮಸಲಾ ದೋಸಾ ಜಾಯ್ ಜಾಲ್ಯಾರ್ ತಾಜೆಮಹಲಾಕ್ ವಚಾಜಾಯ್ ಆಸ್‌ಲ್ಲೆಂ ಮ್ಹಣ್. ಮ್ಹಾಕಾ ಕಳ್ಳೆಂಕಿ, ಕೊಂಕ್ಣಾಕ್ ರಾಗ್ ಆಯ್ಲೊ ಮ್ಹಣ್. ಏಕ್ ಪ್ಲೇಟ್ ಸಜ್ಜಿ-ಬಜಿಲ್ ಕಾಣ್ಲೆಲಿ. ರುಪಯ್ ತಾಚ್ಯಾ ಹಾತಾಂತ್ ದಿಲೊ. ಆಟ್ ಆಣೆ ತಾಣೆ ಪಾಟಿ ದಿಲೆ, ತೆ ಹಾಡ್ನ್ ಹಾವೆಂ ಮಾಮಾಕ್ ಪಾಟಿ ದಿಲೆ.

“ಕಿತೆಂ ಖಾವ್ನ್ ಆಯ್ಲೊಯ್ ಹೆನ್ರೆ?” ಮಾಮಾನ್ ವಿಚಾರ್ಲೆಂ. “ಮ್ಹಾಕಾ ಮಸಲಾ ದೋಸಾ ಜಾಯ್ ಆಸ್‌ಲ್ಲೊ ಮಾಮಾ, ದೆಕುನ್ ಹಾವೆಂ ಕೊಂಕ್ಣಾಕ್ ಮಸಲಾ ದೋಸಾ ವಿಚಾರ್ಲೊ. ಪುಣ್ ತಾಕಾ ರಾಗ್ ಆಯ್ಲೊ ಮ್ಹಣ್ ದಿಸ್ತಾ. ಮಸಲಾ ದೋಸಾ ಜಾಯ್ ತರ್ ತಾಜೆಮಹಲಾಕ್ ವಚಾಜಾಯ್ ಆಸ್‌ಲ್ಲೆಂ. ಹಾಂಗಾ ಕಿತ್ಯಾಕ್ ಆಯ್ಲಾಯ್ ಮ್ಹಣ್ ಜೋರ್ ಕೆಲೆಂ. ಉಪ್ರಾಂತ್ ಹಾವೆಂ ಸಜ್ಜಿ-ಬಜಿಲ್ ಘೆತ್ಲೊ ಮಾಮಾ” ಹಾವೆಂ ಸಾಂಗ್ಲೆಂ.

ಮಾಮಾನ್ ಕೂಡ್ಲೆ ಮ್ಹಜೆಕರ್ನಾಂಚ್ ತ್ಯಾ ಕೊಂಕ್ಣಾಕ್ ಆಪಂವ್ಕ್ ದಾಡ್ಲೆಂ. ಕೊಂಕ್ಣೊ



ಧಾಂವೊನ್ ಆಯ್ಲೊ. ತಾಣೆ ಚಿಂತೆಲ್ಲೆಂ ಜಾಂವ್ಕ್ ಪುರೊ ಮಾಮಾ ಥಾವ್ನ್ ಆನಿ ಕಿತೆಂ 'ಒರ್ಡರ್' ಮೆಳ್ತೆಲೆಂ ಮ್ಹಣ್. "ಹ್ಯಾ ಭುರ್ಗ್ಯಾಕ್ ವಳ್ಖಾತಾಯ್‌ಮುರೆ ತುಂ?" ವಿಚಾರ್ಲೆಂ ಮಾಮಾನ್. "ವ್ಹಯ್" ಮ್ಹಣಾಲೊ ಕೊಂಕ್ಣೊ; "ಆತಾಂಚ್ ಮ್ಹಜ್ಯಾ ಹೊಟೆಲಾಕ್ ಯೇವ್ನ್ ಸಜ್ಜೆಗೆ-ಬಜಿಲ್ ಖಾವ್ನ್ ಆಯ್ಲೊ ತೊ."

"ತಾಣೆ ತುಜೆಕಡೆ ಕಿತೆಂ ವಿಚಾರ್ಲೆಂರೆ?" ಮಾಮಾನ್ ಪರತ್ ಸವಾಲ್ ಕೆಲೆಂ. "ತಾಣೆ ಮಸಲಾ ದೋಸಾ ಜಾಯ್ ಮ್ಹಳೆಂ ಧನಿಯಾ" ಜಾಪ್ ದಿಲಿ ಕೊಂಕ್ಣ್ಯಾನ್.

"ತುವೆಂ ತಾಕಾ ಕಿತೆಂ ಜಾಪ್ ದಿಲಿಯ್ಲೆ?" ಪರತ್ ಮಾಮಾನ್ ಗಂಭೀರಾಯೆನ್ ವಿಚಾರ್ಲೆಂ ಕೊಂಕ್ಣ್ಯಾಕ್. "ಹಾವೆಂ ತಾಕಾ ಮಸಲಾ ದೋಸಾ ಜಾಯ್ ತರ್, ತಾಜ್ ಮಹಲಾಕ್ ವಚಾಜಾಯ್ ಆಸ್‌ಲ್ಲೆಂ" ಮ್ಹಳೆಂ ಧನಿಯಾಕ್ ಕೊಂಕ್ಣ್ಯಾನ್ ಜಾಪ್ ದಿಲಿ.

ಹಾವೆಂ ದೊಳೆ ಧಾಂಪುನ್ ಉಗ್ತೆ ಕರಿಜಾಯ್ ತರ್ 'ಛಟಾಲ್ಲ್' ಸಬ್ಡ್ ಮ್ಹಾಕಾ ಆಯ್ಕಾಲೊ. ಮಾಮಾನ್ ಬಳಿಷ್ಟ್ ಏಕ್ ಥಾಪಾಡ್ ಕೊಂಕ್ಣ್ಯಾಚ್ಯಾ ಕಾನ್ಸುಲಾಕ್ ವ್ಹಾಜವ್ನ್‌ಯಿ ಜಾಲ್ಲೆಂ. ದುಸ್ರೆಂ ಥಾಪಾಡ್ ವ್ಹಾಜಂವ್ಚ್ಯಾ ಪಯ್ಲೆಂಚ್ ತೊ ಮಾಮಾಚ್ಯಾ ಪಾಂಯಾಂಕ್ ಪಡ್‌ಲ್ಲೊ ಆನಿ "ಚೂಕ್ ಜಾಲೊ ಧನಿಯಾ" ಮ್ಹಳೆ ಉದ್ಗಾರ್ ಸೊಡಿಲಾಗ್ಲೊ.

ಮಾಮಾನ್ ತಾಕಾ ಬಸಯ್ಲೆಂ ಆನಿ ಸಲಹಾ ದಿಲಿಕೀ, "ಹಾಚ್ಯಾ ಮುಖಾರ್ ಕೊಣಾಯ್ಕಿ ಅಸಲೆಂ ಉಳ್ತೆಂ ಉಲೊಣೆ ಉಲವ್ನ್ ದುಕಯ್ತಾಕಾ. ತಾಜ್‌ಮಹಲಾಕ್ ವಚೊಂಕ್ ತುವೆಂ ಸಾಂಗಾಜಾಯ್‌ವೇ, ತಾಜ್‌ಮಹಲಾಕ್ ವೆಚೆಂ ತರ್ ಕೊಣಾಯ್ ತುಜ್ಯಾ ಹೊಟೆಲಾಕ್ ಯೆತಾತ್‌ವೆ, ವಿಚಾರ್‌ಲ್ಲೆಂ ಆಸ್ಲಾರ್ ಆಸಾ ಸಾಂಗ್, ನಾ ಜಾಲ್ಯಾರ್ ನಾ ಸಾಂಗ್" ಮ್ಹಣ್. ಎಕಾಚ್ ಥಾಪ್ಡಾನ್ ಕೊಂಕ್ಣೊ ಸುಧಾರ್‌ಲ್ಲೊ.

ತ್ಯಾಚ್‌ಬರಿ ಮ್ಹಜ್ಯಾ ಭಯ್ಣಿ, ಅಸಲ್ಯಾ ಕೊಂಕ್ಣ್ಯಾಬರಿ ತುಜ್ಯಾ ಸೊಸಾಯ್ಪಿಂತ್‌ಚ್ ನ್ಹಯ್, ಸಭಾರ್ ಸೊಸಾಯ್ಪಿಂನಿ ತುವೆಂ ಉಲ್ಲೇಖ್ ಕೆಲ್ಲ್ಯಾಬರಿಚ್ ಸೆಜಾರಿ ಆಸ್ತಾತ್. ತಸಲ್ಯಾಂಕ್ ಆಪ್ಲೆ ಉಲಯಿಲ್ಲೆಂ ಖಂಯ್ ಪಡ್ತಾ ಆನಿ ತ್ಯಾ ಉಲೊಣ್ಯಾಂತ್ ಕಸಲಿ ದುಸ್ಮಾನ್ಕಾಯ್ ಉಬ್ಜಾತಾ ಮ್ಹಳೆಂ ಕಳಾನಾ. ತಸಲ್ಯಾಂಚಿ ಹುಶಾರ್ಗಾಯ್ ಕೋಣ್ ನಾ ಕೋಣ್ ಖಂಯ್ಚ್ಯಾ ರೀತಿನ್ ತರೀ ಜಿರಯ್ತಾತ್‌ಚ್. ತಾಚ್ಯಾ ಥಂಯ್ ತುಂ ಬೇಫಿಕಿರಾಯೆನ್ ರಾವ್. ಕೋಣ್ ನಾ ಕೋಣ್ ತಾಕಾ ಬೂಧ್ ಶಿಕವ್ನ್ ಸುಧ್ರಾಯ್ಲೊಲೊಚ್.

ತಾಣೆ ತಶೆಂ ಸಾಂಗ್‌ಲ್ಲ್ಯಾನ್ ತುಜೊ ಭುರ್ಗೊ ಫೇಯ್ಲ್ ಜಾಂವ್ಚೊ ನಾ. ವ್ಹರ್ಲ್ಯಾ ಹುರುಪಾನ್, ವಿಶ್ವಾಸಾನ್ ಆನಿ ಧಯ್ರಾನ್ ಪರೀಕ್ಷೆಚ್ಯಾ ಸವಾಲಾಂಕ್ ತಾಕಾ ಜಾಪ್ ದೀಂವ್ಕ್ ಸಾಂಗ್. ತಾಚ್ಯಾ ಪರೀಕ್ಷೆ ಥಂಯ್ ದೆವಾಚಿಂ ಧಾರಾಳ್ ಕುರ್ಪಾ ಮಾಗ್-ರಿಜಲ್ವ್ ಯೇವ್ನ್ ಪಾಸ್ ಜಾಲ್ಯಾ ಉಪ್ರಾಂತ್‌ಯಿ ವ ಫೇಯ್ಲ್ ಜಾಲ್ಯಾರ್‌ಯಿ ಪರತ್ ತ್ಯಾ ಅಂಕಲಾಕ್ ತುಜೊ ಪುತ್ ತಿಳ್ಸಂದಿ. ತೆದಾಳಾ ತಾಚೆಂ ಫಾತ್ರಾ ಸಾರ್ಕೆಂ ಕಾಳಿಜ್ ಉದಾಕ್ ಜಾತೆಲೆಂ, ವ್ಹಯ್ ಪಾತಳ್ ಉದಾಕ್! ತೆದಾಳಾ ತೊ ಸುಧ್ರಾತೊಲೊ, ಬರೆಂ ಉಲಂವ್ಕ್ ಶಿಕ್ತೊಲೊ!

ಕೆದಾಳಾಯ್ ದುಸ್ರ್ಯಾಂಕ್ ಉತ್ತೇಜನ್ ದಿಂವ್ಚೆಂ, ಸ್ಪೂರ್ತೆನ್ ಭರ್ಚೆಂ, ಧಯ್ರಾನ್ ಬುಡ್ಡೆಂ ಆನಿ ದೆವಾಕ್ ಮೆಚ್ಚೊಂಚೆಂ ಉಲೊಣೆ ಉಲಂವ್ಕ್ ಆಮಿ ಶಿಕಾಜಾಯ್. ಬುರ್ನಾಸ್ ಮನ್ಶಾಂನಿ ಉಲಯಿಲ್ಲ್ಯಾ ಬುರ್ನಾಸ್ ಉತ್ರಾಂಚೊ ಉಗ್ಡಾಸ್ ಜೀವಳಾಂವ್ಚೊಚ್ ನ್ಹಯ್. ಕರೀಣ್ ಕಾಮಾಂನಿ ಸಂತೋಸ್ ಪಳೆಂವ್ಚೆ ಮನಿಸ್ ಖಂಡಿತ್ ಆನಿ ಖಂಡಿತ್ ಜಯ್ತ್ ಆಪ್ಣಾಚೆಂ ಕರ್ನ್ ಘೆತಾತ್ ಮ್ಹಳೆಂ ಉಗ್ಡಾಸಾಂತ್ ದವರಿಜಾಯ್. ತ್ಯಾಚ್‌ಬರಿ ತುಜೊ ಪುತ್ ಪರೀಕ್ಷೆಂತ್ ಪಾಸ್ ಜಾತೊಲೊ, ಜಯ್ತ್ ಆಪ್ಣಾಯ್ಲೊಲೊ ಆನಿ ತಶೆಂಚ್ ಜಾಂವ್.





## ಕಾಮುಕ್ಪಣ್ ನಿಸ್ಕಳ್ಪಣ್ ಲುಟಾ!

ತುಜೆಂ ಸವಾಲ್: ಆಧ್ಲ್ಯಾ ಸ್ತ್ರೀಯೊ-ಚಲಿಯೊ ಅನಿಸ್ಕಳ್ಪಣಾಕ್ ಬಿಲ್ಕುಲ್ ರೀಗ್ ದೀನಾತ್ಲಿಂ. ನಿಸ್ಕಳ್ಪಣ್ ಆಪ್ಲ್ಯಾ ಜೀವನಾಚೆಂ ದಾಯ್ಜ್ ಮ್ಹಣ್ ಚಿಂತಾಲಿಂ. ಅನಿಸ್ಕಳ್ಪಣಾಚೆಂ ಚಿಂತಾಂ ಆಯ್ಲಾರ್ಯಾಂ ತಿಂ ಆಂಕ್ವಾರ್ ಸಾಯ್ಬಿಣೆಕಡೆ ಮಾಗ್ತಾಲಿಂ, ತಸಲಿಂ ಚಿಂತಾಂ ಚಿಂತುಂಕ್ ಚ್ ದೀನಾಕಾ ಮ್ಹಣ್. ಪುಣ್ ಆಜ್ಕಾಲ್ ನಿಸ್ಕಳ್ಪಣಾಚೊ ಮಹತ್ವ್ ಉಣೊ ಜಾಲಾ ಆನಿ ಅನಿಸ್ಕಳ್ಪಣ್ ವಾಡೊನ್ ಆಯ್ಲಾಂ. ನಿಸ್ಕಳ್ಪಣ್ ಸಾಂಭಾಳ್ಚ್ಯಾ ವಿಷಿಂ ಆನಿ ಅನಿಸ್ಕಳ್ಪಣಾಕ್ ವಿಸ್ತೊಂಚ್ಚ್ಯಾ ವಿಷಿಂ ಆಜ್ಕಾಲ್ಚ್ಯಾ ಸ್ತ್ರೀಯಾಂ-ಚಲಿಯಾಂಕ್ ಬರಿಚ್ ಶಿಕವ್ಣ್ ಆಸಾ ಮ್ಹಣ್ ಮ್ಹಾಕಾ ಭಗ್ತಾ. ಹ್ಯಾ ಲಗ್ತಿ ತುಂ ಕಾಂಯ್ ತರಿ ಶಿಕೊವ್ಣ್ ದಿಶಿಗಿ ಹೆನ್ರಿಯಾಬಾ?

ಮ್ಹಜಿ ಜಾಪ್: ನಿಸ್ಕಳ್ಪಣ್ ವಿಭಾಡುಂಕ್ ತಾಳ್ಣಿ ಧಾಡ್ಚಿ ದೆಂವ್ಚಾರಾನ್ ಮ್ಹಣ್ ಹಾಂವ್ ಮಾಂದ್ತಾಂ. ಪುಣ್ ತ್ಯಾ ದೆಂವ್ಚಾರಾಂಚೆರ್ ಜಯ್ತ್ ವ್ಹರ್ಚೆಂ ತಾ'ತಾಂಚೆರ್ ಹೊಂದ್ಪೊನ್ ಆಸಾ ಮ್ಹಳ್ಳೆಂಯಿ ಹಾಂವ್ ಧಾಂಬುನ್ ಸಾಂಗ್ತಾಂ. ನಿಸ್ಕಳ್ಪಣ್ ಹೊಗ್ಡಾಂವ್ಚೆಂ ನಿಸ್ಕಳ್ಪಣಾಚೆಂ ಮೋಲ್ ಕಳಿತ್ ನಾತ್ಲ್ಯಾಂನಿ ಮಾತ್. ತುಜ್ಯಾ ಸವಾಲಾಂತ್ ಸ್ತ್ರೀಯಾಂ-ಚಲಿಯಾಂಕ್ ಮಾತ್, ತುವೆಂ ಬೋಟ್ ಜೊಕ್ಲಾಂಯ್ ಆನಿ ಚಲ್ಯಾಂ-ದಾದ್ಲ್ಯಾಂಕ್ ಸೊಡ್ನ್ ಚ್ ಸೊಡ್ಲಾಂಯ್ ಮ್ಹಳ್ಳೆಂ ಕಳ್ತಾ. ನಿಸ್ಕಳ್ಪಣ್ ಚಲಿಯೊ-ಸ್ತ್ರೀಯೊಯಿ ವಿಭಾಡ್ತಾತ್ ಆನಿ ಚಲೆ-ದಾದ್ಲೆಯಿ ವಿಭಾಡ್ತಾತ್. ಹೆಂ ಸತ್ ತುವೆಂ ಜಾಣಾ ಜಾಯ್ನಾಯ್ ಆನಿ ಸ್ತ್ರೀಯಾಂ-ಚಲಿಯಾಂಕ್ ಚ್ ಬೋಟ್ ಜೊಕ್ಲೆಂ ರಾವಯ್ನಾಯ್. ಲೊಂಕಾಡ್-ಲೊಂಕಾಡ್ ಆಪ್ವಾನಾಸ್ತಾಂ ಕಶೆಂ ಕಿಟಾಳ್ ಉಬ್ಜಾನಾಂಗಿ, ದೋನ್ ಹಾತ್ ನಾಸ್ತಾಂ ಕಸೊ ತಾಳಿಯೊ ಪೆಟಾನಾಂತ್ಗಿ, ತ್ಯಾಚ್ ಬರಿ ದೋನ್ ಮನಾಂ, ದೋನ್ ಚಿಂತಾಂ ಆಪ್ವಾನಾಸ್ತಾಂ ಅನಿಸ್ಕಳ್ಪಣಾಂ ಘಡಾನಾಂತ್, ನಿಸ್ಕಳ್ಪಣಾಕ್ ಕೋಣ್ಣಾಯಿ ಲುಟಿನಾಂತ್. ಜರ್ ಬಲಾತ್ಕಾರ್ ಆಸಾ, ಮರಿಯೆ ಮಾಯೆ ಥಂಯ್ ಮಾಗ್ಲೆಂ ಆನಿ ವಿಶ್ವಾಸ್ ಆಸಾ ತಿ ಬಿಲ್ಕುಲ್ ಸೊಡಿನಾ ತಿಚೆಂ-ತಾಚೆಂ ಸಂಪತ್ ಜಾವ್ನಾಸ್ಚೆಂ ನಿಸ್ಕಳ್ಪಣ್ ಲುಟುಂಕ್. ತಸಲ್ಯಾ ಬಲಾತ್ಕಾರಾಂಕ್ ಮರಿ ಮಾಂಯ್ ಘಡಿಯೆನ್ ಧರ್ಲಿಕ್ ಶೆವ್ಪಿತಾ ಮ್ಹಳ್ಳೆಂ ಸತ್ ಆಮಿ ಉಗ್ಡಾಸಾಂತ್ ದವರಿಜಾಯ್.

ಆಧ್ಲ್ಯಾ ಸ್ತ್ರೀಯಾಂ-ಚಲಿಯಾಂವಿಷಿಂ ತುವೆಂ ಉಲ್ಲೇಖ್ ಕೆಲ್ಲೊ ವಿಷಯ್ ಬಿಲ್ಕುಲ್ ಸತಾಚೊ. ಆಧ್ಲಿಂ ಮನ್ಶ್ಯಾಂ ಸತ್ತಿ ಜಾವ್ನಾಸ್ಲಿಂ, ಆಧ್ಲಿಂ ಮನ್ಶ್ಯಾಂ ನಿಸ್ಕಳ್ಪಣ್ ಮ್ಹಳ್ಳಾರ್ ಕಿತೆಂ ಮ್ಹಣ್ ಜಾಣಾಸ್ಲಿಂ, ಹ್ಯಾ ಸರ್ವಾಕ್ ಕಾರಣ್ ತಾಂಚಿ ಭಕ್ತ್, ಮಾಗ್ಲೆ, ಪಾತಿಯೆಣಿ ಆನಿ ಭರ್ವಸೊ. ವ್ಹಡಿಲಾಂ ಆಪ್ಲ್ಯಾ ಭುರ್ಗ್ಯಾಂಕ್ ಹ್ಯಾ ಲಗ್ತಿ ಬರಿಚ್ ಚತ್ರಾಯ್ ದಿತಾಲಿಂ, ನಿಸ್ಕಳ್ಪಣಾಂ ವಿಷಿಂ ಚಡಿತ್ ಜಾಗ್ರುತ್ ರಾವೊಂಕ್ ಶಿಕವ್ಣ್ ದಿತಾಲಿಂ. ಅಶೆಂ ಜಾವ್ನ್ ಆಧ್ಲಿಂ ಮನ್ಶ್ಯಾಂ ಅನಿಸ್ಕಳ್ಪಣಾಕ್ ತಾಂಚ್ಯಾ ಕಾಳ್ಜಾಂತ್ ರೀಗ್ ದೀನಾತ್ಲಿಂ.

ಕಾಳ್ ಮುಖಾರೊನ್ ಗೆಲ್ಲಾ ಬರಿ ಆಮ್ಚಿಂ ಮ್ಹಾಲ್ಲ್ಯಾಡಿಂ ಅಂತರ್ಲಿಂ. ತಾಂಚ್ಯೊ ರೀತಿ-ರಿವಾಜ್ಯೊ, ಆಚಾರ್-ವಿಚಾರ್, ಪಾತಿಯೆಣಿ ಆನಿ ಭರ್ವಸೊ ತಾಂಚ್ಯಾ ಪಾಟ್ಲ್ಯಾನ್ ಚ್ ಗೆಲ್ಯೊ. ಮುಖ್ಯಾ ಪಿಳ್ಗೆನ್ ಮ್ಹಾಲ್ಲ್ಯಾಂಚ್ಯಾ ಸತ್ತಿಪಣಾಚೊ ಕಿಮೊಂಚ್ ಕರ್ನ್ ಉಡಯ್ಲೊ. ಆತಾಂಚಿ ಪಿಳ್ಳಿ ತಾಚ್ಯಾಕ್ಯಾಯಿ ವಿಪ್ರೀತ್ ಜಾಲಿ. ಕಾರಣ್ಣಾಯಿ ಆಸಾ ವ್ಹಡಿಲಾಂಚಿ ದೇಖ್ ಚ್ ಭುರ್ಗ್ಯಾಂಕ್ ವಾಯ್ನ್.



ವಾಟಾಂನಿ ಚಮ್ಕೊಂಕ್ ಉತ್ತೇಜಿತ್ ಕರ್ತಾ ತರ್ ತಿಂ ನಿಸ್ಕಳ್ಳಣಾಕ್ ಮಹತ್ವ್ ದಿತೆಲಿಂ ತರಿ ಕಸಿಂ? ವ್ಹಡಿಲಾಂಚೊ ಕಾಮುಕಿ ಹೊರ್ಬೊಸ್, ಭುರ್ಗ್ಯಾಂಕ್ ಉಗ್ತಾನ್ ದಿಸೊನ್ ಯೆತಾ ತರ್, ತಾಣೆಂಯಿ ಕರ್ಚೆಂ ತೆಂಚ್ ನಹಿಂವೆ? ಹಾಂವ್ ಧಯ್ರಾನ್ ಸಾಂಗ್ತಾ ಕಿ, ಆಜ್‌ಕಾಲ್ ಕಾಮುಕಿ ಹೊರ್ಬೊಸ್ ಚಡ್ಲಾ, ತ್ಯಾ ಹೊರ್ಬೊಸಾಕ್ ಆಜ್ ಕಾಲ್ಚಿ ಯುವಪಿಳ್ಳಿ ಬಲಿ ಜಾಲ್ಯಾ. ಚಡೊನ್ ಯೆಂವ್ಚೆಂ ಕಾಮುಕ್ಪಣ್ ನಿಸ್ಕಳ್ಳಣಾಕ್ ಲುಟಾ ಆನಿ ಅನಿಸ್ಕಳ್ಳಣಾಚೊ ಬಿಲ್ಲೊ ಲಾಯ್ತಾ.

ಕಾಮುಕ್ಪಣಾನ್ ಭರ್ಲೊಲೊ/ಭರ್ಲೆಲಿ ಉದ್ರೇಕಿತ್ ಜಾತಾ, ಉದ್ರೇಕ್ಪಣ್ ನಿಯಂತ್ರಣಾರ್ ದವರುಂಕ್ ತಾಂಚೆ ಧಂಯ್ ಕಸಲೊಚ್ ವಾಟೊ ನಾಂತ್. ನಾ ಮಾಗ್ಣೆ, ನಾ ಪಾತಿಯೆಣಿ ವ ಭರ್ವಸೊ.

ನಿಸ್ಕಳ್ಳಣ್ ಸಾಂಭಾಳ್ಚೆ ದೋನ್ ಉಪಾಯ್ ಜಾವ್ನಾಸಾತ್: ಮಾಗ್ಣೆ ಆನಿ ಜಾಗ್ರುತ್ಕಾಯ್. “ಜಾಗೆ ರಾವಾ ಆನಿ ತಾಳ್ಣೆಕ್ ತುಮಿ ಸಾಂಪ್ಡಾನಾಶೆಂ ಮಾಗ್ಣೆ ಕರಾ. ಅತ್ಮೊ ತಯಾರ್ ಆಸಾ ಖರೆಂ, ಪುಣ್ ಕೂಡ್ ಅಸ್ಕತ್” (ಮಾತೆವ್ 26:41) ಆಮ್ಚಿ ಕೂಡ್ ಚಂಚಲ್. ಅತ್ಮಾನ್ ಸಾಂಗ್‌ಲ್ಲೆಂ ತಿ ಆಯ್ಕಾನಾ, ದೆಕುನ್‌ಂಚ್ ಪಯ್ಲಾ ಸುವಾತೆರ್ ಕೂಡಿನ್ ಜಾಗ್ರುತ್ಕಾಯ್ ಸಾಂಭಾಳಿಜಾಯ್. ಸಭಾರ್ ಆನಿ ಸಭಾರ್ ಸಂದರ್ಭಾಂನಿ ಆಮ್ಕಾಂಚ್ ಆಮಿ ಇನ್ಕಾರ್ ಕರಿಜಾಯ್. ಹೆ ವಿಷಯ್ ಪ್ರಮುಖ್ ಜಾವ್ನಾಸಾತ್.

ಭುರ್ಗ್ಯಾಂಕ್ ಆನಿ ತರ್ನಾಟ್ಯಾಂಕ್ ಪಾತ್ಕಾಕ್ ನಾಡ್ಚ್ಯಾಂಕ್ ವ ಕಾರಣ್ ಜಾಂವ್ಚ್ಯಾಂಕ್ ಪವಿತ್ರ್ ಪುಸ್ತಕಾಂತ್ಲಿಂ ಸೊಮಿಯಾಚಿಂ ಉತ್ರಾಂ ಭಾರೀ ಕಠೀಣ್ ಜಾವ್ನಾಸಾತ್: “ಕೋಣ್ ಮ್ಹಾಕಾ ಸತ್ಮಾನ್ನೆಲ್ಯಾ ಹ್ಯಾ ಲ್ಹಾನಾಂ ಭಿತರ್ಲ್ಯಾ ಎಕ್ಲ್ಯಾಕ್ ಪಾತ್ಕಾಕ್ ಕಾರಣ್ ಜಾತಾ, ತಾಣೆ ಆಪ್ಲ್ಯಾ ಗೊಮ್ಮಾಕ್ ಏಕ್ ದಾಂತ್ಯಾಚೆಂ ಪೆಡ್ ಬಾಂಧುನ್ ದರ್ಯಾಚ್ಯಾ ಗುಂಡಾಯೆಂತ್ ಉಡ್‌ಲ್ಲೆಂ ಬರೆಂ. ಪಾತ್ಕಾಕ್ ಕಾರಣ್ ಜಾಂವ್ಚ್ಯಾ ಸಂಸಾರಾಕ್ ಧಿಕ್ಕಾರ್! ತಸಲೊ ಸಂಗಿ ಘಡ್ತೆಲೊಚ್, ಪುಣ್ ಕೊಣಾವರ್ವಿಂ ತ್ಯೊ ಘಡ್ತಾತ್ಲಿ ತ್ಯಾ ಮನ್ಶಾಕ್ ಧಿಕ್ಕಾರ್!” ನಿಸ್ಕಳ್ಳಣ್ ಸಾಂಭಾಳುಂಕ್ ಕಿತ್ಲಿ ಜಾಗ್ರುತ್ಕಾಯ್ ಘೆಜಾಯ್ ಮ್ಹಳ್ಳಾ ಲಗ್ತಿ ಜೆಜು ಕ್ರಿಸ್ತಾನ್ ಉಚಾರ್‌ಲ್ಲಾ ಉತ್ರಾಂಚೊಯಿ ಆಮಿ ಉಗ್ತಾಸ್ ಕಾಡಿಜಾಯ್: “ಜೊ ಕೋಣ್ ಖೊಟ್ಯಾ ಆಶೆನ್ ಎಕಾ ಸ್ತ್ರೀಯೆಚೆರ್ ದೀಷ್ಟ್ ಲಾಯ್ತಾ ತಾಣೆ ಆಪ್ಲ್ಯಾ ಕಾಳ್ಜಾಂತ್ ಪ್ರದುವಾರ್ ಕರ್ತಾಯಿ ಜಾಲಾಂ.”

ಪುಣ್ ಆಜ್ ಕಾಲ್ಚ್ಯಾ ಯುವಜಣಾಂಕ್ ಪವಿತ್ರ್ ಪುಸ್ತಕಾಚಿ ವಳಕ್ ಖಂಯ್ ಆಸಾ? ಪವಿತ್ರ್ ಪುಸ್ತಕಾಚಿ ವಳಕ್ ನಾಸ್ತಾಂ ಜೆಜು ಕ್ರಿಸ್ತಾಚ್ಯಾ ಶಿಕವ್ಣೆಚೊ ವ ಉತ್ರಾಂಚೊ ಪಾಟ್ಲಾವ್ ಕರ್ಚೊ ತರಿ ಕಸೊ? ದೆಕುನ್‌ಂಚ್ ಆಯ್ಚೆ ತರ್ನಾಟೆ ಮಿನುಟಾ-ಮಿನುಟಾಕ್ ಮ್ಹಳ್ಳಾ ಬರಿ ಚಲಿಯಾಂಕ್ ಪಳೆವ್ನ್ ಆಯ್ಚೆ ಗಳಯ್ತಾತ್ ಆನಿ ಮಿನುಟಾ-ಮಿನುಟಾಕ್ ಪ್ರದುವಾರಾಚಿಂ ಪಾತ್ಕಾಂ ಆಧಾರ್ತಾತ್. ತ್ಯಾಚೆ ಬರಿ ಚಲಿಯೊಯಿ.

ನಿಮಾಣೆಂ: ನಿಸ್ಕಳ್ಳಣ್ ಜೊಡುಂಕ್ ಜಾಗ್ರುತ್ ರಾವ್ಚಾರ್ ಮಾತ್ ಪಾವಾನಾ, ಮಾಗ್ಣಾಚಿಯಿ ಜರೂರ್ ಗರ್ಜ್ ಆಸಾ, ದೆಕುನ್ ಆಮಿ ಮಾಗಾಜಾಯ್. ನಿಸ್ಕಳ್ಳಣ್ ಜಾವ್ನಾಸಾ ದೆವಾಚೆಂ ದೆಣೆ ಆನಿ ತೆಂ ಮಾಗ್‌ಲ್ಲಾಂತ್‌ಚ್ ಮೆಳ್ತಾ.





## ಭಾಸಾವ್ಣೊ ಜಾಂವ್ಚಿತ್ ಖಿರೊ

ತುಜೆಂ ಸವಾಲ್: ಧಾರ್ಮಿಕ್ ಕಾರ್ಯಾಂನಿ, ಸಂಘ್-ಸಂಸ್ಥಾಂಚ್ಯಾ ವ್ಯವಹಾರಾಂನಿ, ಸಮಾಜಿಕ್ ಚಟುವಟಿಕಾಂನಿ, ರಾಜಕೀಯ್ ವಿಷಯಾಂಚ್ಯಾ ಜವಾಬ್ದಾರಿಂನಿ, ರಾಂವ್ಚ್ಯಾ ವ ಹೆರ್ ಸೊಪಾಯ್ಪಿಂಚ್ಯಾ ಪ್ರಮುಖ್ ಕಾಮಾಂನಿ, ಸಯ್ರ್ಯಾಂ-ಧಯ್ರ್ಯಾಂ-ಕುಟ್ಮಾ ಮಧ್ವಾ ವಿಶೇಸ್ ಸಮಸ್ಯಾಂಚ್ಯಾ ಪರಿಹಾರಾಚ್ಯಾ ಸಂಗಿಂನಿ, ಇತ್ಯಾದಿ ತೆ-ತೆ ಮನಿಸ್ “ಹೆಂ-ತೆಂ” ಕಾಮ್ ಹಾಂವ್/ಆಮಿ ಕರ್ನ್ ದಿತಾಂ, ತೆಂ ಕಾಮ್ ಮ್ಹಜೆರ್ ಸೊಡಾ”, ಮ್ಹಳ್ಳೊ ಭರ್ವಸೊ ದಿತಾತ್. ಅಖ್ರೀಚ್ಯಾ ಘಡಿಯೆ ಮ್ಹಳ್ಯಾರ್, ಆತಾಂ ಕಿತೆಂ ಕರ್ಚೆಂ ಮ್ಹಣ್ ಚಿಂತುಂಕ್ಯಾಯಿ ವೇಳ್ ನಾತ್ಲ್ಲ್ಯಾ ಘಡಿಯೆ “ಮ್ಹಜೆಕಡೆ ಜಾಂವ್ಕ್ ನಾ, ಸೊರ್ಚಿ” ಮ್ಹಣ್ ಹಾತ್ ವಯ್ರ್ ಕರ್ತಾತ್. ಅಸಲ್ಯಾಂಕ್ ಚತ್ರಾಯ್ ದಿಂವ್ಚಿ ಸಲಹಾ ಮ್ಹಾಕಾ ತುಜೆಥಾವ್ನ್ ಆಯ್ಕೊಂಕ್ ಆಸಾ, ದಿಶಿಗೀ?

ಮ್ಹಜೆ ಜಾಪ್: ತುವೆಂ ಸಾಂಗ್ಲ್ಲ್ಯಾಬರಿ ಇಗರ್ಜಾಂಚ್ಯಾ ಧಾರ್ಮಿಕ್ ಕಾರ್ಯಾಂನಿ ವ ಇನ್ನಿತರ್ ಚಟುವಟಿಕೆಂನಿ ಫಿರ್ಗಜೆಂತ್ಲೆ ಮನಿಸ್, ನಾಂವ್ ಜೊಡ್ಲ್ಯಾ ಉದ್ದೇಶಾನ್ “ತಿ ಜವಾಬ್ದಾರಿ ಹಾಂವ್ ಪಳೆತಾಂ” ಮ್ಹಣ್ತಾತ್. ಪುಣ್ ಕಾರ್ಯಾಕ್ ಏಕ್-ದೋನ್ ದೀಸ್ ಆಸ್ತಾನಾ ವ ಕಾರ್ಯಾಚ್ಯಾ ದಿಸಾ ಎಕಾನೇಕ್ ನೀಬ್ ದೀವ್ನ್ ವೊಮ್ಮೆಂ ನಿದ್ತಾತ್ ಆನಿ ಜಾಂವ್ಕ್ ಆಸ್ಚ್ಯಾ ತ್ಯಾ ಕಾರ್ಯಾಕ್ ವ್ಹಡ್ಲ್ಯಾ ಸಮಸ್ಯಾಂಚೊ ಪರ್ವತ್‌ಚ್ ಉಭೊ ಕರ್ತಾತ್. ಹೆಂ ಸಭಾರ್‌ಕಡೆ ಘಡ್ಲಾಂ ಆನಿ ಆತಾಂಯಿ ಘಡೊನ್‌ಂಚ್ ಆಸಾ.

ಸಂಘ್-ಸಂಸ್ಥಾಂನಿಂಯಿ ತಶೆಂಚ್. ಜಾಂವ್ಕ್ ಆಸ್ಚ್ಯಾ ಕಾರ್ಯಾಂನಿ ತೆಂ-ಹೆಂ ಕಾಮ್ ಆಪುಣ್ ಕರ್ತಾಂ ಮ್ಹಳ್ಳಿ ಜವಾಬ್ದಾರಿ ಘೆತಾತ್. ಜರ್ ತಿ ಜವಾಬ್ದಾರಿ ಸಂಘ್-ಸಂಸ್ಥಾಚೆ ಮುಖೇಲಿ ತಸಲ್ಯಾಂಕ್ ದೀನಾತ್ಲೆ ತರ್, ತೆ ಜರೂರ್ ಚಿಡ್ತೆ ಆನಿ ರಾಗಾರ್ ಜಾತೆ. ಪುಣ್ ದೀವ್ನ್ ಕಿತೆಂ ಜಾಲೆಂ? ಕಾರ್ಯಾಚ್ಯಾ ದಿಸಾ ತೆಂ, ಹೆಂ ಕಾರಣ್ ದೀವ್ನ್ ಹಾತ್ ವಯ್ರ್ ಕರ್ತಾತ್ ಆನಿ ಪಿಲಾತಾನ್ ಹಾತ್ ಧುಲ್ಲ್ಯಾಬರಿ ಹಾತ್ ಧುತಾತ್. ತರ್ ಸಂಘ್-ಸಂಸ್ಥಾಚ್ಯಾ ಕಾರ್ಬಾರ್ಯಾಂನಿ ನಿಮಾಣ್ಯಾ ಘಡಿಯೆ ಕರ್ಚೆಂ ತರಿ ಕಿತೆಂ? ಜಾಯ್ ಆಸ್ಚೊ ಸಾಹೆತಿ, ಸಾಮಾಗ್ರಿ ವ ಉಪಕರಣಾಂ ಖಿಯಾ ಥಾವ್ನ್ ಹಾಡ್ಚೊ? ಉಲವ್ನ್ ಉಲಯ್ತಾಂ ಮ್ಹಣ್ ಸಾಂಗೊನ್, ಉಪ್ರಾಂತ್ ಹಾವೆಂ ತಯಾರ್ ಕರುಂಕ್ ನಾ, ಹಾಂವ್ ಉಲಯ್ತಾ ಮ್ಹಣ್ ಸಾಂಗ್ಲ್ಯಾರ್ ನಿಮಾಣ್ಯಾ ಘಡಿಯೆ ತೆಂ ಉಲವ್ನ್ ಕೊಣಾಕ್ ದಿಂವ್ಚೆಂ? ಎಕಾದಾವೆಳಾ ಉಲವ್ನ್ ಪುಣಿ ಕೊಣಾಕ್ಯಾಯಿ ದಿವ್ಚೆತ್ ಹಾಬಾ, ಸವ್ಲತ್ಯೊ, ಉಪಕರಣಾಂ ವ ಸಾಹೆತಿಂನಿ ಫಸಯ್ಲ್ಯಾರ್ ತ್ಯಾ ಕಾರ್ಯಾಚೆ ವೀದ್‌ವಾವ್ಣಿ ಜಾಂವ್ಚಿ ನಾಂಗಿ? ಕಾರ್ಯೆಂಚ್ ಮುಖಾರ್ಪುನ್ ವ್ಹರುಂಕ್ ಜಾಯ್ನಾ ತಸಲಿ ಪರಿಸ್ಥಿತಿ ನಿರ್ಮಾಣ್ ಜಾಂವ್ಚಿ ನಾಂಗಿ? ಪ್ರೇಕ್ಷಕಾಂಚ್ಯಾ ಗುಸ್ಪಡ್-ಗೊಂದೊಳಾಕ್, ಅವ್ಣಾನಿತ್ ರೀಕೆಕ್ ಆನಿ ತಾಂಚ್ಯಾ ಕ್ರೋಧಾಕ್ ಬಲಿ ಜಾಯ್ನಾಯ್ ಪಡ್ತಾ ನಹಿಂಗಿ? ತೆಂಯಿ ಸಂಘ್-ಸಂಸ್ಥಾಚ್ಯಾಚ್ ಮನ್ಶಾಂನಿ ಫಸಂವ್ಚೆಂ ತರ್, ತ್ಯಾ ಸಂಘ್-ಸಂಸ್ಥಾಂನಿ ಪ್ರಗತೆಚ್ಯಾ ಮೆಟಾಂನಿ ಚಲ್ತೆಂ ಕಶೆಂ? ಕುತಂತ್ರಾಂನಿ ಜಿಯೆಂವ್ಚೆಂ ಕಶೆಂ?

ಸಮಾಜಿಕ್ ಚಟುವಟಿಕಾಂನಿಂಯಿ ಅಶೆಂಚ್ ಘಡ್ತಾ. ಜಾಯ್ನಾತ್ಲೆಂ ಕಾಮ್ ಜಾಯ್ನಾತ್ಲ್ಯಾ ಮನ್ಶಾಂನಿ ವಹಿಸುಂಚೆಂ ಆನಿ ನಿಮಾಣೆ ಶೆಣ್ ಘಾಲ್ಚೆಂ! ಕರ್ತಲ್ಯಾಂಕ್ಯಾಯಿ ಕರುಂಕ್ ದೀಂವ್ಕ್ ನಾ



ಆನಿ ಖುದ್ದಾ ವಹಿಸುನಾಯಿ ಕರುಂಕ್ ನಾ. ತ್ಯಾಚ್ ದೆಕುನ್ ಆಮ್ಚಾ ಭಿತರ್ಲೊ ಸಮಾಜಿಕ್ ಚಟುವಟಿಕೊ ಧೊಡೊ ತೆಂಪ್ ಜೀವಾಳ್ತಾತ್, ಕ್ರಮೇಣ್ ಆಡ್ ಪಾಂಯ್ ದಿತೆಲ್ಯಾಂ ಧರ್ಮಾನ್ ಭಿಜುಡ್ ಜಾವ್ನ್ ಧಡ್ಬಡ್ತಾತ್! ವಿಪರ್ಯಾಸ್, ವ್ಹಯ್ ಖಂಡಿತ್ಯಾಯಿ ವಿಪರ್ಯಾಸ್. ಬೆಜಾರಾಯ್, ಖಂಡಿತ್ ಜಾವ್ನ್ಯಾಯಿ ಬೆಜಾರಾಯ್. ಲಜ್, ವ್ಹಯ್ ಖಂಡಿತ್ ಜಾವ್ನ್ಯಾಯಿ ಲಜ್ - ಆಮ್ಚಾ ಸಮಾಜಿಕ್, ಅಸಲ್ಯಾ ಗಲೀಜ್ ಮನ್ಶ್ಯಾಂ ಧರ್ಮಾನ್ ಆನಿ ತಮಾಸೊ ಪಳೆಂವ್ಚ್ಯಾ ಘಾತ್ಕಿ ಅಂತಸ್ಕರ್ನಾಂಚ್ಯಾ ವ್ಯಕ್ತಿಂ ಧರ್ಮಾನ್!

ರಾಂವ್ಚ್ಯಾ ವ ಹೆರ್ ಸೊಸಾಯ್ಪಿಂಚ್ಯಾ ಕಾಮಾಂನಿಯಿ ನೀಚ್‌ಪಣ್, ಗಲೀಜ್‌ಪಣ್ ಆನಿ ಕ್ರೂರ್‌ಪಣ್ ಘಡೊನ್ ಆಸಾ. ಕಾಮ್ ವಹ್ಪಿಲ್ಯಾ ಪದ್ವೆಚ್ಯಾ ಮನ್ಶ್ಯಾಂ ಧಾವ್ನ್ ನಿರ್ಲಕ್ಷ್ಯ, ಅಲಕ್ಷ್ಯ ಆನಿ ನಿರಾಶಾಚ್ ವ್ಹಾಳೊನ್ ಯೆತಾ ಶಿವಾಯ್ ಬರೆಂಪಣ್ ನಾ, ಉದರ್ಗತಿ ನಾ ಆನಿ ಜವಾಬ್ದಾರ್‌ಪಣಾಚೆಂ ವೊಜೆಂ ನಾ. “ತೆಂ ಕರುಂಕ್, ಹೆಂ ಕರುಂಕ್; ತುಜೆಂ ಆಯ್ಕೊಂಕ್, ತಾಚೆಂ ಆಯ್ಕೊಂಕ್; ತುಂ ಮ್ಹಾಕಾ ಸಾಂಬಾಳ್ ದಿತಾಯ್ಕಿ ವ ತೊ ಮ್ಹಾಕಾ ಸಾಂಬಾಳ್ ದಿತಾ?” ಅಸಲೆಂ ಉಳ್ತೆಂ ಗುಮಾಟ್ ತಸಲ್ಯಾ ಜವಾಬ್ದಾರಿ ವಹ್ಪಿಲ್ಯಾ ಪದ್ವೆಚ್ಯಾ ಮನ್ಶ್ಯಾಂ ಧಾವ್ನ್. ಅಸಲ್ಯಾ ಉಳ್ತಾಂ ಗುಮ್ಪಾಂನಿ ತಸಲ್ಯೊ ಸೊಸಾಯ್ಪಿಂನಿ ಖೊಮ್ಮಾಂ ಜಾಂವ್ಚೊ ನಾಂತ್‌ಗಿ? ತ್ಯಾ ಸೊಸಾಯ್ಪಿಂನಿ ಜಿಯೆಂವ್ಚ್ಯಾ ಆನಿ ಹೆರ್ ಸೊಸಾಯ್ಪಿಂನಿ ವ್ಯವಹಾರ್ ಚಲಂವ್ಚ್ಯಾಂಕ್ ಅಸಲ್ಯಾ ಪದ್ವೆಚ್ಯಾ ಮನ್ಶ್ಯಾಂ ಧಾವ್ನ್ ವಂಚನ್ ಜಾತಾನಾ ಕೋಣ್ ತೊ ವ ತಿ ಸೊಸುನ್ ವ್ಹರಿತ್? ಬರ್ಯಾ ಸೊಸಾಯ್ಪಿಂಚ್ಯಾ ನಾಂವಾಂಕ್ ಅಸಲ್ಯಾಂ ಧಾವ್ನ್ ಕಳಂಕ್ ನಹಿಂಗೆ?

ರಾಜಕೀಯ್ ಸಂಗಿಂನಿ ಉಲವ್ನ್‌ಚ್ ಫಾಯ್ಲೊ ನಾ. ಹಾವೆಂ ಕಾಂಯ್ ಗಿಚ್ಚುನ್ಯಾಯಿ ಪ್ರಯೋಜನ್ ಜಾಂವ್ಚೆಂ ನಾ. ರಾಜಕೀಯ್ ಖೆಳ್ ಗಲೀಜ್ ಜಾಲಾ. ತಾಂಚ್ಯಾ ಖೆಳಾ ಧರ್ಮಾನ್ ಮುಖೊ ಲೋಕ್ ಪಿಸೊ ಜಾಲಾ. ತಸಲ್ಯಾ-ಅಸಲ್ಯಾ ಕಾರ್ಯಾಕ್ ತೊ ಯೆತೊಲೊ, ತಿ ಯೆತೆಲಿ ಮ್ಹಳ್ಳಿ ಪ್ರಕಟಣಿ ಧಾಂಬುನ್ ಜಾತಾ. ಪುಣ್ ಕಾರ್ಯಾಕ್ ಮಾತ್ರ ಪ್ರಕಟಣಿ ಆಸ್‌ಲ್ಲೆ ರಾಜಕೀಯ್ ಪುಡಾರಿ ವ ಕಾರ್ಯಾಕಾರ್ ನಾಂತ್. ಭೆಷ್ಪೆಂ ತರೀ ಕಾರ್ಯೆಂ ವಿಳಂಭ್, ಆಶೆವ್ನ್ ಆಸ್‌ಲ್ಲಾ ಪ್ರಜೆಕ್ ನಿರಾಶಾ!

ಸಯ್ರ್ಯಾಂ-ಧಯ್ರ್ಯಾಂ-ಕುಟ್ಮಾ ಮಧ್ಲ್ಯಾ ಕಾರ್ಯಾಂನಿ ಜಾಂವ್ಚೊ ಭಂಗೊಸ್ತಳ್ ಖಿಂಯ್ಚ್ಯಾ ಕಾರ್ಯಾಂನಿಯಿ ಜಾಯ್ನಾ. ತೆಂಯಿ ಕಾಜಾರಾ ತಸಲ್ಯಾ ಪ್ರಮುಖ್ ಕಾರ್ಯಾಂನಿ ವಿಶೇಸ್. “ಹೋಲ್ ಹಾಂವ್ ಬುಕ್ಕ್ ಕರ್ತಾಂ”, ಮ್ಹಣ್ತಾ ಎಕ್ಲೊ, “ಮ್ಯೂಜಿಕ್ ಹಾವೆಂ ಸಾಂಗ್ಲಾಂ” ಮ್ಹಣ್ತಾ ದುಸ್ರೊ, “ಕೆಟರಿಂಗ್ ಹಾಂವ್ ಪಳೆತಾಂ” ಮ್ಹಣ್ತಾ ತಿಸ್ರೊ, “ಟೊಸ್ಟ್ ರೇಜ್ ಕರ್ತೆಲ್ಯಾಕ್ ಆನಿ ಎಮ್‌ಸಿಕ್” ಹಾವೆಂ ಸಾಂಗ್ಲಾಂ ಮ್ಹಣ್ತಾ ಚವ್ತೊ ನಿಮಾಣ್ಯಾ ಘಡಿಯೆ ಮಾತ್ರ “ಹೆಂಡ್ಸ್ ಅಪ್!”

ನಿಮಾಣೆ: ಕೊಣೆಂಯಿ ಕೊಣಾಕ್ ಜವಾಬ್ದಾರಿ ದಿತಾನಾ, ತೊ ಯೋಗ್ಯ್ ಮನಿಸ್‌ಗಿ ಮ್ಹಳ್ಳೆಂ ಪಯ್ಲೆಂ ಸೊಧುನ್ ಕಾಡಿಜಾಯ್. ತಾಕಾ ಬೆಜಾರ್ ಜಾತಾ ಕೊಣ್ಲಾ ಮ್ಹಣ್ ‘ಜವಾಬ್ದಾರೊ’ ದಿಲ್ಯಾರ್ ನಿಮಾಣೆ ಬೆಜಾರ್ ಜಾಂವ್ಚೆಂ ಸೊಡ್ಯಾಂ ರಡಾಜಾಯ್ ಪಡಾತ್. ತಿ ಜವಾಬ್ದಾರಿ ವಹ್ಪಿಲ್ಯಾಂನಿ ಹರ್ಥ್ಯಾಚ್ಯಾ ಗುಡಾಂತ್ ರೊಂಬಯ್ಜಾಯ್ ಕೀ, ಭಾಸಾವ್ಣಿ ಆಂಗವ್ಣಾ ತಿತ್ಲಿಚ್ ಮಹತ್ವಾಚಿ ಮ್ಹಣ್.





## ಕೂಡಿ-ಮತಿಚೆರ್ ಬದ್ಲಾವಣ್

ತುಜೆಂ ಸವಾಲ್: ಮಾರ್ಚ್ 25, 2002 'ದಿವೊ' ಅಂಕ್ಯಾರ್, ತುಜ್ಯಾ 'ಸವಾಲಾಚೆರ್-ಉಜ್ವಾಡ್:68' ಅಂಕಣಾಂತ್ "ಕಾಮುಕ್ಪಣ್ ನಿಸ್ಕಳ್ಪಣ್ ಉಟಾ" ಮ್ಹಳ್ಳ್ಯಾ ಶಿರೋನಾಂವಾರ್, ನಿಸ್ಕಳ್ಪಣ್ ಸಾಂಭಾಳ್ಚ್ಯಾ ವಿಷಿಂ ಚಲ್ಯಾ-ಚಲಿಯಾಂಕ್, ಸ್ತ್ರೀಯಾಂ ದಾದ್ಲ್ಯಾಂಕ್ ತುವೆಂ ಬರಿಚ್ ಸಲಹಾ ದಿಲ್ಯಾಯ್. ನಿಸ್ಕಳ್ಪಣ್ ಮ್ಹಳ್ಳಾರ್ ಕಿತೆಂ, ನಿಸ್ಕಳ್ಪಣಾಚಿ ಪವಿತ್ರತಾ ಆನಿ ಮಹತ್ವ್ ಕಿತ್ಲೆಂ ಮ್ಹಳ್ಳ್ಯಾ ವಿಷಿಂ ತುವೆಂ ಮಟ್ವಾನ್ ಬರೆಂಚ್ ವಿವರಲಾಯ್. ನಿಸ್ಕಳ್ಪಣ್ ಜೊಡ್ಡೆಂ ಆನಿ ಸಾಂಭಾಳ್ಚೆಂ ಕಶೆಂ ಮ್ಹಳ್ಳೆಂ ತುವೆಂ ದಾಕವ್ನ್ ದಿಲಾಯ್. ತುಕಾ ಹೊಗ್ಗಿಕ್ ಫಾವೊ. ಅನಿಸ್ಕಳ್ಪಣಾಚೆಂ ಚಿಂತ್ಲಾಂ ಕಸಿಂ ಉಬ್ಜಾತಾತ್, ಖಿಯ್ಯಾ ಪ್ರಾಯೆರ್ ಉಬ್ಜಾತಾತ್, ಹಾಚೆಂ ಕಾರಣ್ ಕಿತೆಂ ಇತ್ಯಾದಿ ವಿಷಿಂ ತುವೆಂ ಸಾಂಗ್ಲೆಂಯ್ ತರ್, ಆಯ್ಚ್ಯಾ ಪಿಳ್ಳೆಕ್ ಬರೆಂಚ್ ಉಪ್ಕಾರ್ತೆಂ. ಹ್ಯಾ ಲಗ್ನಿ ಚಿಂ ವಿವರಣ್ ದಿಶಿಗಿ ಹನ್ತಿಯಾಬಾ?

ಮ್ಹಜಿ ಜಾಪ್: ತುವೆಂ ಉಲ್ಲೇಖ್ ಕೆಲ್ಲ್ಯಾ ತ್ಯಾ ಜಾಪಿಚಿ ಮ್ಹಜಿ ಪ್ರಶಂಸಾ ಕೆಲ್ಲ್ಯಾ ತುಕಾ ದೇವ್ ಬರೆಂ ಕರುಂ. ಹೊ ವಿಭಾಗ್ ಸಮಾಜೆಚ್ಯಾ ಸಮಸ್ಯಾಂಚ್ಯಾ ಪರಿಹಾರಾ ಖಾತಿರ್ ಮ್ಹಣ್ಂಚ್ ಹಾವೆಂ ಚಾಲು ಕೆಲ್ಲೊ. ಹೊ ವಿಭಾಗ್ ರುಚ್ತಾ ವ ನಾ ರುಚ್ತಾ ಮ್ಹಳ್ಳಿ ವಾಚ್ಪಾಂಚಿ ಪ್ರತಿಕ್ರಿಯಾ ಭಾರೀ ಗರ್ಜೆಚಿ. ರೀಕಾ ವ ಹೊಗ್ಗಾಪ್ ಹ್ಯಾ ವಿಭಾಗಾಕ್ ಈಟ್ ಮ್ಹಳ್ಳೆಂ ಮ್ಹಜೆಂ ಭಗಾಪ್. ಜರ್ ಹೊ ವಿಭಾಗ್ ರುಚ್ತಾ ಮುಖಾರೊನ್ ವ್ಹರ್ಯೆತ್, ಜರ್ ರುಚಾನಾ ಹೊ ಜಾಗೊ ದುಸ್ರ್ಯಾ ಬರ್ಪಾಂಕ್ ಸೊಡ್ನ್ ದಿವ್ಯೆತ್. ಆತಾಂ ಆಯ್ಕ್ ತುವೆಂ ಅಪೇಕ್ಷುಂಚ್ಯಾ ಸವಾಲಾಚಿ ಜಾಪ್:

ಪಂದ್ರಾ-ಸೊಳಾ ವರ್ಸಾಂ ಪ್ರಾಯೆರ್ ಚಲೊ ಸಮಾ ಬುಧಿ-ಪ್ರಕಾಸಾಕ್ ಪಾವ್ತಾ ಆನಿ ಚಲಿ ತೆರಾ-ಚೆವ್ತಾ ವರ್ಸಾಂಚ್ಯಾ ಪ್ರಾಯೆರ್. ಸುಡಾಳ್ ಸಾಂಗ್ಲೆಂ ತರ್ ಹ್ಯಾ ಪ್ರಾಯೆರ್ ತಿಂ ಕಾಜಾರಾಕ್ ತಯಾರ್ ಜಾತಾತ್. ಆವಯ್-ಬಾಪಯ್ ಜಾಂವ್ಕ್ಯಾಯಿ ಪಾವ್ತಾತ್. ಪುಣ್ ಹಿ ಪ್ರಾಯ್ ತಿತ್ಲ್ಯಾ ವೆಗಿಂಚ್ಯಾ ಕಾಜಾರಾಂಕ್ ಭಾರಿಚ್ ರಿಸ್ಕೆಚಿ. ಹಿಚ್ ಪ್ರಾಯ್ ವೊರೊವ್ತಾ ಚಲಿಯಾಂ-ಚಲ್ಯಾಂನಿ ನಿಸ್ಕಳ್ಪಣ್ ಹೊಗಾಂವ್ಚಿ. ಹ್ಯಾ ವೆಳಿಂ ತಿ/ತೊ ಕಾನಾಂತ್ ವಾರೆಂ ರಿಗ್ಲಲ್ಲ್ಯಾ ವಾಸ್ತಾಬರಿ ಜಾತಾತ್. ತ್ಯಾ ವೆಳಿಂ ವಾಸ್ತಾಕ್ ಘರ್ಚಿಂ ಮನ್ಶ್ಯಾಂ ಕಶೆಂ ನಿಯಂತ್ರಣಾರ್ ದವರುಂಕ್ ಪೆಚಾಡ್ತಾತ್ಲೀ, ತ್ಯಾಚ್ ಪರಿಂ ಹ್ಯಾ ಪ್ರಾಯೆಕ್ ಪಾವ್ಲಲ್ಲ್ಯಾ ಭುರ್ಗ್ಯಾಂ ಥಂಯ್ ಆವಯ್-ಬಾಪಾಯ್ಚೆಂ ನಿಯಂತ್ರಣ್ ಭಾರೀ ಗರ್ಜೆಚೆಂ. ಜರ್ ಹ್ಯಾ ವೆಳಿಂ ತಿಂ ಅಲಕ್ಷಾ ಕರ್ತಿತ್, ವಾಸ್ತುಂ ಉಡ್ಕಾಣಾಂ ಫಾಲ್ನ್ ಧಾಂವೊನ್ ಅನಾಹುತಾಂ ಆಪ್ಣಾಂವ್ಚ್ಯಾಬರಿ, ಭುರ್ಗಿಯಿ ಅನಾಹುತಾಂ ಆಪ್ಣಾಯ್ತಿತ್. ತಿಂ ಅನಾಹುತಾಂ ಜಾವ್ನಾಸಾತ್ ಆನಿಸ್ಕಳ್ಪಣ್ ಸೊಧುನ್ ವೆಚಿಂ ಮೆಟಾಂ, ಉಪ್ರಾಂತ್ ತಿಂ ಚಡ್ಚಿಂ ಮೆಟಾಂ! ಜರ್ ಹಿಂ ಮೆಟಾಂ ಚಡ್ಚಿಂ, ನಿಸ್ಕಳ್ಪಣ್ ಹೊಗ್ಡಾಯಿಲ್ಲ್ಯಾ ಬರಿಚ್! ವ್ಹಯ್, ಪಾತ್ಕಾಂ ಆಧಾರ್ಲ್ಲ್ಯಾಬರಿಚ್!

ಹ್ಯಾ ಪ್ರಾಯೆರ್ ಭುರ್ಗ್ಯಾಂಚ್ಯಾ ಮತಿಂನಿ ನಾನಾಂತಿಂ ಚಿಂತ್ಲಾಂ ಸುರು ಜಾತಾತ್. ಬರಿಂ ವ ಪಾಡ್. ಪುಣ್ ಬರಿಂ ಖಿಯ್ಚಿಂ ಆನಿ ಪಾಡ್ ಖಿಯ್ಚಿಂ ಮ್ಹಳ್ಳೆಂ ತಾಂಕಾಂ ಕಳಾನಾ. ಕಳಾನಾ ಕಿತ್ಯಾಕ್ ತಾಂಚಿ ಮತ್ ತರ್ನಿ ದೆಕುನ್. ಕಾಳ್ಜಾಂತ್ಯಾಯಿ ಕಾಂತವ್ಣೊ ಸುರು ಜಾತಾತ್. ಕಾಂತವ್ಣೊ ಸುರು ಜಾಲೊ ಮ್ಹಣ್ತಾನಾ, ತಾಂಚ್ಯಾ ಥಂಯ್ ಆಶಾ ಉಬ್ಜಾತಾ ಆನಿ ತಿ ಆಶಾ ಪುರಾ ಕರುಂಕ್ ತಾಂಚೆಂ ಪ್ರಯತ್ನ್ ಚಾಲು ಜಾತಾ ಗುಪ್ತಿಂ ವ ಲಿಪ್ತಿಂ. ಪುಣ್ ತಸಲಿ, ವ್ಹಯ್ ಉಬ್ಜಾಲ್ಲಿ ಆಶಾ ಬರಿಗಿ ಪಾಡ್ ಮ್ಹಳ್ಳೆಂ



ತಾಂಕಾಂ ಕಳಾನಾ. ಹ್ಯಾ ವೆಳಿಂ ತಾಂಚ್ಯಾ ಥಂಯ್ ಭಿರಾಂತ್ ಉಬ್ಜಾತಾ. ಆಪುಣ್ ಬರೆಂ ಕರ್ತಾಂ ವ ಪಾಡ್ ಮ್ಹಳ್ಳೆಂ ಸವಾಲ್ ಉಬ್ಜಾತಾ. ಸವಾಲಾಕ್ ಜಾಪ್ ಮೆಳಾನಾತ್ಲ್ಯಾ ವಗ್ತಾ, ನಿರಾಶಿ ಜಾಂವ್ಚ್ಯಾ ಬದ್ಲಾಕ್ ಆಶಾ ಭಾಗಾಂವ್ಚಿಂ ತಿಂ ಪ್ರಯತ್ನಾಂ ಕರ್ತಾತ್ ಆನಿ ಪ್ರಯತ್ನಾಂ ಕರ್ನ್ ಫಸ್ತಾತ್. ಶೀದಾ ಸಾಂಗ್ಚೆಂ ತರ್ ನಿಸ್ಕಳ್ಪಣ್ ಹೊಗ್ಡಾಯ್ತಾತ್, ವ್ಹಯ್ ತೆಂಯಿ ಲ್ಹಾನ್‌ಶ್ಯಾ ಪ್ರಾಯೆರ್, ಸಂಸಾರ್ ಕಿತೆಂ ಮ್ಹಣ್ ಕಳಾನಾತ್ಲ್ಯಾ ಪ್ರಾಯೆರ್!

ಹ್ಯಾ ಪ್ರಾಯೆರ್ ತಿಂ ಬೂಧಿ-ಪ್ರಕಾಸಾಕ್ ಪಾವ್ಲ್ಯಾಂತ್ ಮ್ಹಳ್ಳೆಂ ವ್ಹಡಿಲಾಂಕ್ ಕಳೊನ್ ಯೆತಾ. ಕಳೊನ್ ಯೆತಾ ನ್ಹಯ್ ಕಳಾಜಾಯಿಚ್. ಥೊಡ್ಯಾ ಭುರ್ಗ್ಯಾಂಕ್ ತಡವ್ ಜಾಂವ್ಕ್‌ಯಿ ಪುರೊ. ತೆಂ ತಾ'ತಾಂಚ್ಯಾ ಕಾಲೆತಿರ್ ಹೊಂದ್ಲೊನ್ ಆಸ್ತಾ. ಥೊಡಿಂ ಭುರ್ಗಿಂ ಸತ್ರಾ-ಅಟ್ರಾ ಪ್ರಾಯೆ ಮ್ಹಣಾಸರ್‌ಯಿ ಬೂಧಿ-ಪ್ರಕಾಸಾಕ್ ಪಾವಾನಾಂತ್. ಪುಣ್ ತಸಲ್ಯಾಂ ಥಂಯ್ ಆವಯ್-ಬಾಪಯ್ ಜಾಂವ್ಚೆಂ ದೆಣೆ ಆಸ್ತಾ ಖಂಡಿತ್. ಪುಣ್ ಮತ್ ಮಾತ್ ಭುರ್ಗ್ಯಾಂ ಮತ್!

ಹಿ ತಾಂಚಿ ಪ್ರಾಯ್ ಜಾವ್ನಾಸಾ ತಾಂಚ್ಯಾ ಕೂಡಿಂತ್ ಬದ್ಲಾವಣ್ ಜಾಂವ್ಚಿ. ಮತ್ ವಿಕಾಸಿತ್ ಜಾಂವ್ಚಿ. ಭಿರಾಂತೆಕ್, ಲಚೆಕ್ ಆನಿ ದುಭಾವಾಕ್ ಕಾರಣ್ ಜಾಂವ್ಚಿ. ಹ್ಯಾ ಪ್ರಾಯೆರ್ ಸಭಾರಾಂ ಥಂಯ್, ಜಾಂವ್ಚಿ ಚಲೊ ವ ಚಲಿ ತಾಳ್ಯಾಂತ್ ಬದ್ಲಾವಣ್ ಜಾತಾ. ಚಲಿ ಜೀವಾಂತ್ ಫುಡ್ಪುಡಿತ್ ಜಾವ್ನ್ ಯೆತಾ. ವಿಶ್ವೆ ಪುಲೊನ್ ಉಟೊನ್ ದಿಸ್ತಾತ್. ತಿಚೊ ಕೂಡಿಚೊ ಆಕಾರ್ ಸೊಭಾಯೆನ್ ಬದಲ್ತಾ. ಇತ್ಲಿ ವಾಡಾವಳ್ ಚಲ್ಯಾ ಥಂಯ್ ದಿಸೊನ್ ಯೇನಾ ಆನಿ ದಿಸೊನ್ ಆಯ್ಲ್ಯಾರ್‌ಯಿ ಉಣೆ. ಪುಣ್ ಚಲ್ಯಾ ಥಂಯ್ ಧಯ್ರ್ ವಾಡ್ತಾ. ಆಪ್ಣಾಚೆಂ ಘನ್ ಕಿತೆಂ ಮ್ಹಳ್ಳೆಂ ತೊ ಜಾಣಾ ಜಾತಾ. ಚಲ್ಯಾಂಕ್ ತಶೆಂ ಚಲಿಯಾಂಕ್ ಹೊ ಕಾಳ್ ಜಾಂವ್ಕ್ ಪಾವ್ತಾ ದುಭಾವಾಚೊ ಆನಿ ರಗ್ಚ್ಯಾಂಚೊ.

ಹ್ಯಾ ವೆಳಿಂ ತಾಂಚಿಂ ಚಿಂತ್ನಾಂ ತಾಂಚಿ ಮತ್‌ಚ್ ವಿರಾರ್ ಕರ್ನ್ ಗುಂವ್ಡಾಯ್ತಾತ್, ತಾಂಚ್ಯಾ ವಿಶ್ವಾಂಕ್ ಉಪದ್ರ್ ದೀವ್ನ್ ಚಾಳ್ವಯ್ಚೆಂ ಕರ್ತಾತ್. ಹ್ಯಾ ವೆಳಿಂ ತಾಂಚೆಂ ಮನ್ ಚಂಚಲ್ ಜಾತಾ. ಚಂಚಲ್ ಜಾಲ್ಲೊ ಚಲೊ ಚಲಿಯೆಕ್ ಆಶೆತಾ, ಚಲಿಯೆಚ್ಯಾ ಕೋಮಲ್ ವಿಶ್ವಾಂಚೆರ್ ಹಾತ್ ಭಂವ್ಡಾಂವ್ಕ್ ರಾಕ್ತಾ. ತಿಂಚ್ ಭಗ್ಲಾಂ ಚಲಿಯೆಚಿಂಯಿ ಜಾಂವ್ಕ್ ಪಾವ್ತಾತ್. ಚಲಿ ಚಲ್ಯಾಚ್ಯಾ ಉಭೆಕ್ ಆಶೆತಾ, ಪಾಸ್ಚಿ ವ ವೆಂಗ್ ಆಶೆತಾ ಆನಿ ಚುಂಬನ್ ದೀಂವ್ಕ್ ಆತುರ್ತಾ. ಹಿ ಘಡಿ ತಾಂಚ್ಯಾ ಮರ್ಪೆಚಿ ದೆಕುನ್‌ಂಚ್ ಹಿ ಘಡಿ ಜಾಂವ್ಕ್ ಪಾವ್ತಾ ಆಟ್ಯಾವಿಟ್ಯಾಂಚಿ ಆನಿ ಕಾಮುಕಿ ಉದ್ರೇಕ್ಷಣಾಚಿ.

ಹ್ಯಾ ಪ್ರಾಯೆಕ್ ಭರ್ತಾನಾ ಜರ್ ಚಲ್ಯಾಂ-ಚಲಿಯಾಂಚ್ಯಾ ಆವಯ್-ಬಾಪಾಯಾಂನಿ ತಾಂಚ್ಯಾ ಕೂಡಿಂಚೆರ್ ತಶೆಂ ಮತಿಂಚೆರ್ ಜಾಂವ್ಚ್ಯಾ ಬದ್ಲಾವಣೆ ಲಗ್ತಿ ಆನಿ ಉಬ್ಜೊಂಚ್ಯಾ ಭಗ್ಲಾಂ ಲಗ್ತಿ ಸಮ್ಜಣಿ ದೀವ್ನ್ ಪರಿಹಾರಾಚಿ ವಾಟ್ ದಾಕಂವ್ಕ್ ನಾ, ಭುರ್ಗಿಂ ಫಸ್ತಾತ್ ಆನಿ ಸಭಾರ್ ಸಂಗಿಂನಿ ಅನಿಸ್ಕಳ್ಪಣಾಚ್ಯಾ ಪಾತ್ಕಾಕ್ ಕಾರಣ್ ಜಾತಾತ್. ಹ್ಯಾ ಪ್ರಾಯೆರ್ ಆವಯ್-ಬಾಪಾಯ್ಚೆಂ ನಿಯಂತ್ರಣ್ ಜರೂರ್ ಭುರ್ಗ್ಯಾಂಚೆರ್ ಆಸಾಜಾಯ್.





## ಫ್ರಾನ್ಸಿಸ್ ಫೆರ್ನಾಂಡಿಸಾಚೊ ಶಿಣ್!

ತುಜೆಂ ಸವಾಲ್: ಎಪ್ರಿಲ್ 6, 2002, 'ದಿವೊ'ಚ್ಯಾ ಸಾತ್ವ್ಯಾ ವಾರ್ಷಿಕೋತ್ಸವಾಕ್ ಹಾಂವ್‌ಯಿ ಹಾಜರ್ ಜಾಲ್ಲಿಂ. ಪುಣ್ ಹಾಂವ್‌ ಖಂಡಿತ್ ಸಾಂಗ್ತಾಂಕಿ, ಹಾಂವ್‌ ಗೆಲ್ಲಿಂ 'ದಿವೊ'ಚೊ ವಾರ್ಷಿಕೋತ್ಸವ್ ಪಳೆಂವ್ಕ್ ನಹಿಂ. ಬಗಾರ್ 'ಕೊಮಡಿ ಕಿಂಗ್' ಮ್ಹಣ್ ನಾಂವಾಡ್ಲಲ್ಯಾ ಶ್ರೀ ಫ್ರಾನ್ಸಿಸ್ ಫೆರ್ನಾಂಡಿಸಾಕ್ ಪಳೆಂವ್ಕ್. ಕಿತ್ಯಾಕ್ ಹ್ಯಾ ಪಯ್ಲೆಂ ಹಾವೆಂ ತಾಕಾ ಪ್ರತ್ಯಕ್ಷ್ ಪಳೆಂವ್ಕ್ ನಾತ್‌ಲ್ಲೆಂ. ತಾಕಾ ಪಳೆವ್ನ್ ಹಾಂವ್‌ ಖುಷಿ ಜಾಲಿಂ ಕಸೆಯಿ ಜಾಲೆಂಮು, 'ದಿವೊ' ಕಾರ್ಭಾರ್ಯಾಂನಿ ಮಾಡುನ್ ಹಾಡ್‌ಲ್ಲೆಂ ಕಾರ್ಯಕ್ರಮ್ ಪಳೆವ್ನ್ ನಿಜಾಕ್‌ಯಿ ಹಾಂವ್‌ ಸಂತೋಸಾನ್ ಫುಲ್ಲಿಂ. ತೆಂ ಕಾರ್ಯಕ್ರಮ್ ಕಾಳ್ಜಾಂತ್ ಥಿರೊನ್ ಉರ್ಟೆಂ ತಸಲೆಂ ಖಂಡಿತ್ ಮ್ಹಣೈತ್. ಫ್ರಾನ್ಸಿಸ್ ಫೆರ್ನಾಂಡಿಸ್ ತಾಚ್ಯಾ ಉಲೊವ್ಪಾನ್ ಮ್ಹಣಾಲೊ ಕಿ "ಮ್ಹಜೊ ಆಫ್ ಮಿತ್ರ್ ಶ್ರೀ ಸನ್ನಿ ಎ. ಡಿ'ಸೋಜಾ ನಾಟಕ್ ಬರಯ್ತಾ, ದಿಗ್ಗರ್ಶಿತಾ ಆನಿ ಖೆಳಯ್ತಾ ತರಿ ತೆಂ ಗರ್ವಾಂತ್ಲೆಂ ಉದಾಕ್" ಮ್ಹಣೊನ್. ಹ್ಯಾ ಉತ್ರಾಂ ಪಾಟ್ಲೊ ಅರ್ಥ್ ಚಿಕ್ಕ ಸುಠಾಳ್ ರೀತಿರ್ ವಿವರಿಸಿ ಪಾವ್ಲಾಮಾ?

ಮ್ಹಜೆ ಜಾಪ್: ಮಾನೇಸ್ತೀಣಿ, ತುವೆಂ ಇತ್ಲಿಂ ಲಾಂಭ್-ಲಾಂಭ್ ಸವಾಲಾಂ ವಿಚಾರ್ಲ್ಯಾಯ್ ಕಿ, ಎಕಾಚ್ ಅಂಕಣಾಂತ್ ಜಾಪ್ ದೀಂವ್ಕ್ ಹ್ಯಾ ವಿಭಾಗಾಚ್ಯಾ ಜಾಗ್ಯಾಚ್ಯಾ ಆಡ್ವಣಿ ನಿಮ್ತಿಂ ಬಿಲ್ಕುಲ್ ಸಾಧ್ಯ್ ಜಾಯ್ನಾ. ತುವೆಂ ವಿಚಾರ್ಲೆಲೆ ನಾಟಕ್ ಕಲೆ ವಿಷಿಂತ್ಲೆ ವಿಷಯ್ ಚಡ್ ಮಹತ್ವಾಚೆ ವೊರೊವ್ತಾತ್ ಜಾಲ್ಲ್ಯಾನ್, ಜಾಪಿ ದೀನಾಸ್ತಾಂ ನಿರ್ವೋಗ್‌ಯಿ ನಾ ಮ್ಹಳ್ಳೆಬರಿ ಮ್ಹಾಕಾ ಭಗ್ತಾ. ಜರ್ 'ದಿವೊ' ಸಂಪಾದಕ್ ಮ್ಹಾಕಾ ಅವ್ಕಾಸ್ ದೀತ್, ಚಾರ್-ಪಾಂಚ್ ಅಂಕಣಾಂನಿ ಸಂಪೂರ್ಣ್ ನಹಿಂ ತರಿ, ಥೊಡಿ ತರಿ ತೃಪ್ತಿ ಆಟಾಪ್ಪಿ ಜಾಪ್ ತುಕಾ ದೀಂವ್ಕ್ ಹಾಂವ್‌ ಸಕಾನ್.

ಹಾಂವ್‌ ಕಾಂಯ್ ನಾಟಕ್ ಬರಯ್ಲಾರ್, ದಿಗ್ಗರ್ಶಕ್ ಆನಿ ನಟ್ ನಹಿಂ. ಇಸ್ಕಾಲ್ ಶಿಕ್ತಾನಾ 'ಸ್ಕೂಲ್ ಡೆ' ಕಾರ್ಯಕ್ರಮಾಂನಿ ಹಾಂವೆಂ ಲ್ಹಾನ್-ಲ್ಹಾನ್ ನಾಟಕಾಂನಿ ಪಾತ್ರ್ ವಹ್ಪಿಲ್ಯಾತ್. ಫ್ರಾನ್ಸಿಸ್ ಫೆರ್ನಾಂಡಿಸ್ ಮುಂಬಯ್ತ್ ಆಸ್ತಾನಾ ತಾಚ್ಯಾ ಏಕ್-ದೋನ್ ನಾಟಕಾಂನಿ ಹಾವೆಂ ನಟನ್ ಕೆಲಾಂ. ಆಜೂನ್ ತೊ ಮುಂಬಯ್ತ್ ಆಸ್‌ಲ್ಲೊ ತರ್, ಹಾಂವ್‌ಯಿ ಏಕ್ ಲ್ಹಾನ್‌ಸೊ 'ನಟ್' ಜಾತೊಂ ಕೊಣ್ಣಾ - ಅಸೆಂ ಮ್ಹಾಕಾ ಭಗ್ತಾ. ಅಸೆಂ ಭಗೊಂಕ್ ಮ್ಹಾಕಾ ಕಾರಣ್‌ಯಿ ಆಸಾ. ಫ್ರಾನ್ಸಿಸ್ ಫೆರ್ನಾಂಡಿಸ್ ಕಾಸ್ತಿಯಾ ಉರ್ಬೆವಂತಾಂಕ್ ನಾಟಕ್ ಕಲೆಂಚ್ ತರ್ಬೆತಿ ದಿತಾಲೊ ಆನಿ ರಂಗಮಂಚ್ ಚಡ್ಚಿ ಭಿರಾಂತ್ ಪಯ್ಸ್ ಧಾಂವ್ಡಾಯ್ತಾಲೊ. ರಂಗಮಂಚಾರ್ ನವೊ ಕಲಾಕರ್ ಕಾಂಪೊಂಕ್ ಲಾಗ್ತಾ ಮ್ಹಣ್ ತಾಕಾ ಭಿತರ್ ಧಾವ್ನ್ ಕಳಿತ್ ಜಾಲ್ಲೆಂಚ್, ತ್ಯಾ ದೃಶ್ಯಾಂತ್ ತಾಚೆಂ ಸ್ವತಾಚೆಂ ನಟನ್ ಆಸಾನಾತ್ಲೆಂ ತರಿ, ಕಂಯ್ಚ್ಯಾಯಿ ನಿಬಾನ್ ಮ್ಹಳ್ಳೆಬರಿ ತ್ಯಾ ದೃಶ್ಯಾಂತ್ಯಿ ತೊ ಪ್ರವೇಶ್ ಜಾತಾಲೊ ಆನಿ ನವ್ಯಾ ನಟಾಚ್ಯಾ ಕಾನಾಂತ್ ಸ್ಪೂರ್ತೆಚೆ ವಿಷಯ್ ಕುಮ್ಸಾರ್ ಜಾವ್ನ್, ಭಿರಾಂತ್ ಧಾಂವ್ಡಾವ್ನ್, ತ್ಯಾ ದೃಶ್ಯಾ ಧಾವ್ನ್ ಫರಾರಿ ಜಾತಾಲೊ. ಹೆಂ ತಾಚೆಂ ಎಕ್ ವ್ಹರ್ತೆಂ ದೆಣೆಂ ಮ್ಹಣೈತ್. ಪ್ರೇಕ್ಷಕಾಂಕ್ ಹೆಂ ಕಳಿತ್ ಜಾಯ್ನಾತ್ಲೆಂ. ಪ್ರೇಕ್ಷಕ್ ಹಾಸೊನ್ ಖುಷ್ ಆನಿ ನವೊ ನಟ್ ಭಿರಾಂತ್ ಪಯ್ಸ್ ಧಾಂವ್ಡಾಯಿಲ್ಲಾ ಥಂಯ್ ಖುಶ್! ಹಿ ವೊರೊವ್ತಾ ಭಾರೀ ವ್ಹಡ್ಲಿ ಚಲಾಕಿ ತಾಚಿ!!



ತುವೆಂ ಹ್ಯಾ ಸವಾಲಾಂತ್ ಉಚಾರ್‌ಲ್ಲಾಬರಿ ಸಭಾರ್ ಜಣಾಂ 'ದಿವೊ'ಚ್ಯಾ ವಾರ್ಷಿಕೋತ್ಸವಾಕ್‌ಚ್ ಮ್ಹಣ್ ಯೆಂವ್ಕ್ ನಾಂತ್ ಖರೆಂ, ಹೆಂ ಮ್ಹಜ್ಯಾಯಿ ತಿಳುವಳೆಕ್ ಆಯ್ಲಾಂ. ಫ್ರಾನ್ಸಿಸ್ ಫೆರ್ನಾಂಡಿಸಾಕ್ ಪಳೆಲ್ಲೆ ಸಭಾರ್ ವರ್ಸಾಂ ಉಪ್ರಾಂತ್ ಪಳೆವ್ಯಾಂ ಮ್ಹಣ್ ಆಯ್ಲ್ಯಾಂತ್ ಆನಿ ಪಳೆನಾತ್ಲಿಂ/ಲ್ಲೆ ತಾಕಾ ಪಳೆವ್ಯಾಂ ಮ್ಹಣ್ ಆಯ್ಲ್ಯಾಂತ್. ಕಿತ್ಯಾಕ್ ತಾಚೆ ದೋನ್ ನಾಟ್ಯಾಳೆಯಿ ಹ್ಯಾ ಕಾರ್ಯಕ್ರಮಾಂತ್ ಪ್ರದರ್ಶಿತ್ ಜಾಂವ್ಕ್ ಆಸಲ್ಲೆ ಆನಿ ಹ್ಯಾವರ್ವಿಂ ಕೊಂಕ್ಣಿ ಮೋಗಿಂಚಿ ಆತುರಾಯ್‌ಯಿ ತಿದೊಡ್ಯಾನ್ ವಾಡ್‌ಲ್ಲಿ ಮ್ಹಳ್ಳೆಂ ಮ್ಹಾಕಾ ಸ್ಪಷ್ಟ್ ಜಾಲಾಂ. ನಿಜಾಕ್‌ಯಿ ಹೆಂ ಕಾರ್ಯೆಂ ಆಸಾ ಕೆಲ್ಲೊ ಮಾನ್-ಗೌರವ್ 'ದಿವೊ' ಕಾರ್ಭಾರ್ಯಾಂಕ್‌ಚ್ ಫಾವೊ ಜಾತಾ ಮ್ಹಣ್‌ಯೆ ಆನಿ ಹಾಂತುಂ ದೋನ್ ಉತ್ರಾಂಯಿ ಬಿಲ್ಕುಲ್ ನಾಂತ್.

ತುವೆಂ ಉಲ್ಲೇಖ್ ಕೆಲ್ಲಾಬರಿ ಸಭಾರಾಂನಿ ಎಕಾಚ್ ಫಾತ್ರಾನ್ ದೋನ್ ಸುಕ್ಲೆಂ ಮಾರ್ಚ್ಯಾಂತ್ ಮ್ಹಳ್ಳೆಂ ಖಂಡಿತ್. ಸುಡಾಳ್ ಸಾಂಗ್ಚೆಂ ತರ್ ಫ್ರಾನ್ಸಿಸ್ ಫೆರ್ನಾಂಡಿಸಾಕ್ ಪಳೆವ್ನ್ ಮಿಶ್ ಜಾತಾನಾ, 'ದಿವೊ'ನ್ ಮಾಂಡುನ್ ಹಾಡ್‌ಲ್ಲೆ ಕಾರ್ಯೆಂ ಪಳೆವ್ನ್‌ಯಿ ಭಾರಿಚ್ ಸಂತೋಸ್ ಆಪ್ಣಾಯ್ಲಾ. "ಕಾರ್ಯೆಂ ಜಾಯ್ಜಾಯ್ ಅಸೆಂ" ಮ್ಹಳ್ಳೊ ಉದ್ಗಾರ್ ಕೊಂಕ್ಣಿ ಮೋಗಿಂನಿ ಸೊಡ್ಲಾ ಆಸ್ತಾಂ. "ದಿವೊಚ್ಯಾ ಆಟ್ವಾ ವಾರ್ಷಿಕೋತ್ಸವಾಚ್ಯಾ ಕಾರ್ಯಾಕ್‌ಯಿ ಆತುರಾಯೆನ್ ರಾಕೊನ್ ರಾವ್ತಾಂವ್" ಮ್ಹಳ್ಳಿ ಆತುರಾಯ್ ದಾಕಯ್ಲಾ. ಹೊ ಸಂತೋಸ್ ಕಾಳ್ಜಾಂತ್ ಥಿರಾಯಿಲ್ಲಾ ಶ್ರೀ ಫ್ರಾನ್ಸಿಸ್ ಫೆರ್ನಾಂಡಿಸ್ ಕಾಸ್ಸಿಯಾನ್ ಮ್ಹಳಾಂ ಕಿ "ಜರ್ ದೆವಾಚಿ ಮಿಷಿ, 'ದಿವೊ' ಆಟ್ವಾ ವಾರ್ಷಿಕೋತ್ಸವಾಕ್ ಮ್ಹಜೊ ಬರ್ಯಾಂತ್ಲೊ ಬರೊ ನಾಟಕ್ ಹಾಂವ್, ಮ್ಹಜ್ಯಾಯಿ ನಟನಾದ್ವಾರಿಂ ಸಾದರ್ ಕರ್ತೊಲೊಂ" ಮ್ಹಣ್. ಹಾಚಿ ಜಾಪ್ ಯೆಂವ್ಚ್ಯಾ ಎಪ್ರಿಲ್ ಮಹಿನ್ಯಾಂತ್‌ಚ್ ಕೊಂಕ್ಣಿ ಮೋಗಿಂಕ್ ಮೆಳ್ತೆಲಿ.

ತುವೆಂ ಉಚಾರ್‌ಲ್ಲಾಬರಿ 'ನಟ್ ಸಾಮ್ರಾಟ್' ಶ್ರೀ ಫ್ರಾನ್ಸಿಸ್ ಫೆರ್ನಾಂಡಿಸ್ ಕಾಸ್ಸಿಯಾ - ತಾಚ್ಯಾ ಸನ್ಮಾನಿತ್ ಭಾಷಣಾಂತ್ ಉಲವ್ನ್ ಮ್ಹಣಾಲೊ ಕಿ "ಮ್ಹಜೊ ಆಪ್ತ್ ಮಿತ್ರ್ ಶ್ರೀ ಸನ್ನಿ ಎ. ಡಿ'ಸೋಜಾ ನಾಟಕ್ ಕಲಾ ಆಳ್ವೊನ್ ವಚಾನಾತ್ಲಿ ಸೇವಾ ದೀವ್ನ್ ಆಸಾ, ತರಿ ತೆಂ ಗರ್ಮೆಂತ್ಲೆಂ ಉದಾಕ್" ಮ್ಹಣ್ ಹಾಂತುಂ ತಿದೊಡೆ ಅರ್ಥ್, ಹಿಣ್ಸೊಣ್ ವ ಮೊಸೊರ್ ಬಿಲ್ಕುಲ್ ನಾ ಆನಿ ನಾ.

ಹಾಚೊ ಅರ್ಥ್ ಆಸೊ ಕಿ, ಸಭಾರ್ ತಳ್ಕಾಂನಿ, ನ್ಹಂಯಾಂನಿ, ಬಾಂಯಾಂನಿ ಗರ್ಮೆಂತ್ ಉದಾಕ್ ಸುಕ್ತಾ. ಹ್ಯಾ ಗರ್ಮೆ ವೆಳಾರ್ ಕಿತ್ಲೆಂ ಉದಾಕ್ ಆಸ್ಲಾರ್‌ಯಿ ಉಣೆಂಚ್ ಮ್ಹಣ್‌ಯೆ. ಧರ್ಲಿರ್ ಥಂಡಾಯೆಕ್ ವ ರುಕಾ ಮುಳಾಕ್ ಧಾ ನಹಿಂ, ವೀಸ್ ಕೊಳ್ಳೆ ಉದಾಕ್ ಫಾಲ್ಕಾರ್‌ಯಿ ಘಡಿಯೆನ್ ಉದಾಕ್ ಸುಕ್ತಾ, ಗರ್ಮೆಂತ್ ಕಿತ್ಲೆಂ ಉದಾಕ್ ಪಿಯೆಲ್ಕಾರ್‌ಯಿ ಮನ್ಶಾಚೊ ತಾಳೊ ಸುಕ್ತಾ ಆನಿ ತಾನ್ ಲಾಗ್ತಾ, ದೆಕುನ್ ಉದ್ಕಾಚಿ ಖಾತಡ್ ಜಾಯ್ಜಾಯ್. ತ್ಯಾಚ್‌ಬರಿ ನಾಟಕ್ ಕಲಾ ಸುಕಾನಾಸೆಂ, ಚಿವ್ಕಾನಾಸೆಂ ಆನಿ ಜಿರಾನಾಸೆಂ ಉರಾಜಾಯ್ ತರ್ ನಾಟಕಾಂಚಿ ಖಾತಡ್ ಜಾಯ್ಜಾಯ್ ಮ್ಹಳ್ಳೊ ಆನಿ ಸರ್ವ್ ನಾಟಕಿಸ್ತಾಂನಿ ಏಕ್ ಜಾವ್ನ್ ನಾಟಕ್ ಕಲಾ ಮೊರಾನಾಸೆಂ ಜೀವಾಳ್ ದವ್ರಿಜಾಯ್ ಮ್ಹಳ್ಳೊ. ಸನ್ನಿಯಾಬಾಚ್ಯಾ ನಟಕ್ ಕಲೆಕ್ ಹಿಣ್ಸುಂಚಿ ಉತ್ರಾಂ ಹಿಂ ಬಿಲ್ಕುಲ್ ನಹಿಂ ಮ್ಹಣ್ ಕೊಂಕ್ಣಿ ಮೋಗಿಂನಿ ಚಿಂತಿಜಾಯ್ ತೊ 'ಪ್ರೊಫೆಶನಲ್' ನಾಟಕಿಸ್ತ್ ಜಾವ್ನಾಸಾ ಖಂಡಿತ್.





## ನಾಟಕ್ ಪವಿತ್ರ ಕಲಾ

ತುಜೆಂ ಸವಾಲ್: “ನಾಟಕ್-ನಾಟಕ್” ಆಮಿ ಮ್ಹಣ್ತಾಂವ್. ನಾಟಕಾಚೊ ಖರೊ ಅರ್ಥ್ ಕಿತೆಂ? ನಾಟಕಾಂನಿ ಜಾಂವ್ಚಿ ಅಭಿವೃದ್ಧಿ ಕಸಲಿ? ವೀಸ್-ಪಂಚ್ಚೇಸ್ ವರ್ಸಾಂ ಪಯ್ಲೆಂ ಮುಂಬಯ್ತ್ ನಾಟಕಾಂಚಿ ಖಾತಾಡ್ ಜಾತಾಲಿ ತರ್ ಆತಾಂ ಕಿತ್ಯಾಕ್ ಜಾಯ್ನಾ? ನಾಟಕ್ ಕಲಾ ಆಳ್ವೊನ್ ಯೆಂವ್ಚಿಂ ಖುಣಾಂ ಪುಣ್ ದಿಸ್ತಾ ತ್ಲಿ? ಇತ್ಯಾದಿ ವಿಶಿಂ ವಿವರಣ್ ದಿಶಿಗಿ ಪಾವ್ತಾ ಮಾ?

ಮ್ಹಜೆ ಜಾಪ್: ಮುಂಬಯ್ತ್ ತಸೆಂ ಗಾಂವಾಂತ್ ನಾಟಕ್‌ಚ್ ವ್ಹಯ್ ಆಮ್ಚೆ ಕೊಂಕ್ಣಿ ನಾಟಕ್ ಉಣೆ, ಉಣೆ ಆನಿ ಉಣೆ ಜಾವ್ನ್ ಯೆಂವ್ಚ್ಯಾ ಆನಿ ನಾಟಕ್ ಕಲಾ ಆಳ್ವಾತ್‌ಗಾಯ್ ಮ್ಹಳ್ಳೆಂ ಸವಾಲ್ ಧೊಸ್ತ್ಯಾ ಹ್ಯಾ ಕಾಳಾರ್ ನಾಟಕ್ ಕಲೆ ಥಂಯ್ ಸ್ಫೂರ್ತಿ ಭರ್ಚೆಂ ಸವಾಲ್ ಹೆಂ ತುಜೆಂ. ಹ್ಯಾ ಸವಾಲಾಂಕ್ ಜಾಪ್ ದಿಂವ್ಚ್ಯಾ ಥಂಯ್ ನಿಜಾಕ್‌ಯಿ ಸಂತೊಸ್ ಪಾವ್ತಾಂ ಆನಿ ನಾಟಕ್ ಕಲಾ ಆಳ್ವಾನಾ ಜಾಂವ್ಚಿ ಮ್ಹಣ್ ಹಾಂವ್ ಮಾಗ್ತಾಂ.

ಭುರ್ಗ್ಯಾಂನಿ ಆವಯ್-ಬಾಪಯ್ ಕಡೆ, ವಿದ್ಯಾರ್ಥಿಂನಿ ಶಿಕ್ಷಕಾಂಕಡೆ, ಬಾಯ್ಲಾಂನಿ ಘೊವಾಂಕಡೆ, ಚಲಿಯಾಂನಿ ಚಲ್ಯಾಂಕಡೆ, ಫಿರ್ಗಜ್‌ಕಾರಾಂನಿ ಧಾರ್ಮಿಕಾಂಕಡೆ, ಪುಡಾರಿಂನಿ ಪ್ರಜೆಕಡೆ ಆನಿ ಎಕಾ ದೇಶಾನ್ ಆನ್ಯೇಕಾ ದೇಶಾಕಡೆ ಕರ್ಚೊ ನಾಟಕ್ ತೊ ಎಕ್ ಅಥ್ಲೊಚ್ ವೊರ್ತಾವ್ತಾ ಪುಣ್ ತೆಯಿ ನಾಟಕ್‌ಚ್ ವೊರ್ತಾವ್ತಾತ್! ಪುಣ್ ಹ್ಯಾ ನಾಟಕಾಂಕ್ ಅರ್ಥ್ ನಾ, ರೀತ್ ನಾ; ಭಾಸ್ ನಾ, ರಿವಾಜ್ ನಾ; ಸಂಸ್ಕೃತಿ ನಾ, ಕಲಾ ನಾ, ಕಸೆಯಿ ನಾಟಕ್ ಉಬ್ಜಾತಾತ್, ಕಸೆಯಿ ತೆ ರೂಪಿತ್ ಜಾತಾತ್ ಆನಿ ಕಸೆಯಿ ತೆ ಅಂತ್ಯ್ ಜಾತಾತ್. ತ್ಯಾಚ್ ದೆಕುನ್ ಸಮಾಜೆಚ್ಯಾ ತೊಂಡಾಂತ್ “ತುಜೊ ನಾಟಕ್ ನಾಕಾ”, “ತುಜೊ ನಾಟಕ್ ಹಾಂವ್ ಜಾಣಾ” ಆನಿ “ತುಜೊ ನಾಟಕ್ ಬಂಧ್ ಕರ್ತಾಯ್ಲಿ ನಾ?”, ಅಸಲೆಂ ಉಲೊಣೆ ರೂಢಿರ್ ಆಸಾ. ಗಜಾಲ್ ತಸಿ ಆಸ್ತಾಂ ರಂಗ್‌ಮಂಚ್ ನಾಟಕಾಂಕ್ ಬರೊ-ಖರೊ ಅರ್ಥ್ ಆನಿ ಮಹತ್ವ್ ಆಸ್ತೊಲೊಚ್. ತೊ ಕಸಲೊ ಮ್ಹಳ್ಳೆಂ ಪಳೆವ್ಯಾಂ:

ನಾಟಕ್ ಮ್ಹಳ್ಯಾರ್ ಕಿತೆಂ, ನಾಟಕಾಚೊ ಖರೊ ಅರ್ಥ್ ಕಿತೆಂ ತುವೆಂ ವಿಚಾರ್ಲಾಯ್. ಭಾರೀ ಮಹತ್ವಾಚಿಂ ಸವಾಲಾಂ ಹಿಂ. ವಾಸ್ತಾವಿಕ್ ಜೆಂ ಕಿತೆಂ ಘಡ್ತಾ ತೆಂ, ಕಾಲ್ಪನಿಕ್ ರೀತಿರ್, ಸ್ವಾಭಾವಿಕ್ ಧರಾನ್ ಖೆಳೊನ್ ದಾಕಂವ್ಚ್ಯಾಕ್ ‘ನಾಟಕ್’ ಮ್ಹಣ್ತಾತ್. ಹ್ಯಾ ಶಿವಾಯ್ ನಾಟಕ್ ಎಕ್ ಪವಿತ್ರ ಕಲಾ. ನೋವ್ ‘ರಸ’ ಸಾಂಗಾತಾ ಮೆಳೊನ್ ಹಿ ಕಲಾ ಉಬ್ಜಾಲ್ಯಾ. ತಾಕಾ ‘ನವ ಟಾಂಕಿ’ ಮ್ಹಣ್ತಾ ಪುರಾಣ್. ಹ್ಯಾ ಸಬ್ದಾ ಥಾವ್ನ್ ‘ನಾಟಕ್’ ಸಬ್ದ್ ಉಬ್ಜಾಲಾ.

ಆನಿಕ್‌ಯಿ ಸುಠಾಳ್ ಸಾಂಗ್ಚೆಂ ತರ್ ಚಾಲ್ತ್ಯಾ ಜೀವನಾಂತ್ ಜಾಂವ್ ತೊ ಭೂತಕಾಲ್, ವರ್ತಮಾನ್‌ಕಾಲ್ ವ ಭವಿಷ್ಯಕಾಲ್ ಚಲ್ಚೊ ಸಂಗಿ ಕಲೆಚ್ಯಾ ದೃಷ್ಟೆನ್, ಸ್ವಾಭಾವಿಕ್ ರೀತಿರ್ ರಂಗಸ್ಥಳಾರ್ ಪ್ರದರ್ಶನ್ ಸಮಾಜಿಕ್ ದೇಖ್ ದಿಂವ್ಚ್ಯಾಕ್ ನಾಟಕ್ ಮ್ಹಣ್ತಾತ್. ನಾಟಕ್ ಮ್ಹಳ್ಯಾರ್ ನೋವ್ ರಸಾಂನಿ ಕುಡ್ಪಾಲ್ಚೊ ಎಕ್ ಸಾಗೊರ್. ನವ-ರಸ-ನಟನಾ-ಅಂಕಾ ಹಾಂತುಂ ನೋವ್



ರಸ್ ಮೆಲೊನ್ ಆಸಾತ್. ಹ್ಯಾಚ್ ಉತ್ರಾಂ ಥಾವ್ನ್ ನವ-ಟನಾ-ಅಂಕಾ ಜಾಲೆಂ ಆನಿ ನವ-ಟಾಂಕ ಥಾವ್ನ್ 'ನಾಟಕಾ' ಮ್ಹಣ್ ಜಾಲೆಂ ಮ್ಹಳ್ಳೆಂ ಆಯ್ಕೊಂಕ್ ಮೆಳ್ತಾ ಆನಿ ವಾಚುಂಕ್ಯಾಯಿ ಮೆಳ್ತಾ.

ಭರ್‌ಲ್ಲ್ಯಾ ಪ್ರೇಕ್ಷಕಾಂ ಹುಜ್ರಿಂ ನಟನ್ ಕರ್ಚೆಂ ಕಲಾ ವೊರೊವ್ತಾ. ಕೊಣಾಕ್ ತೆಂ ದೆಣೆಂ ಆಸಾಗಿ ತಾಂಕಾಂ ಮಾತ್ ನಟನ್ ಕರುಂಕ್ ಸಾಧ್ಯ್ ಆಸಾ. ತಸೆಂ ಮ್ಹಣ್ತಾನಾ ಘಡ್‌ಲ್ಲ್ಯಾ, ಘಡ್ಲ್ಯಾ ಆನಿ ಘಡೊಂಕ್ ಆಸ್ಲ್ಯಾ ಸಂಗಿಂಚೆರ್ ಹೊಂದ್ವೊನ್ ನಾಟಕ್ ಬರಂವ್ಕ್ ತಸೆಂ ದಿಗ್ಧರ್ಪುಂಕ್ ತೆಂ ದೆಣೆಂ ಆಸ್‌ಲ್ಲ್ಯಾಂಕ್ ಮಾತ್ ಸಾಧ್ಯ್ ಆಸಾ ಶಿವಾಯ್ ಹೆರಾಂಕ್ ನಹಿಂ. ಹೆಂ ದೆಣೆ ಆಸ್‌ಲ್ಲೆ ತೆ ನಾಟಕಾದ್ವಾರಿಂ ಹೆರಾಂಕ್ಯಾಯಿ ವಾಂಟ್ತಾತ್ ಆನಿ ಸಮಾಜೆಕ್ ಆದರ್ಶ್ ದೇಖ್ ದೀವ್ನ್ 'ನಾಟಕಿಸ್ತ್' ಮ್ಹಳ್ಳಾ ಬಿರುದಾನ್ ಪ್ರಜಳ್ತಾತ್. ಹಾಂವ್ ಖಂಡಿತ್ ಸಾಂಗ್ತಾಂ ಕಿ, ರಂಗಮಂಚಾರ್ ದೋನ್ ಉಡ್ಯಾಣಾಂ ಘಾಲ್ಲ್ಯಾ ಕೂಡ್ಲೆ ಕೋಣ್‌ಯಿ ನಟ್ ಜಾಯ್ನಾ ಕಿತೆಂಯಿ ಬರಯಿಲ್ಲ್ಯಾಕೂಡ್ಲೆ ತೊ 'ಬರಯ್ಣಾರ್' ಜಾಯ್ನಾ ಆನಿ ರಾಜಾಂವಿಕ್ ನಹಿಂ ಆಸ್‌ಲ್ಲೆಂ ದಿಗ್ಧರ್ಶನ್ ದಿಲ್ಯಾರ್ ತೊ 'ದಿಗ್ಧರ್ಶಕ್' ಜಾಯ್ನಾ. ನಾಟಕ್ ಕಲಾ ಮ್ಹಳ್ಳಾರ್ ಕಿತೆಂ ಮ್ಹಳ್ಳೊ ಅರ್ಥ್ ಕಳ್ಳಾರ್‌ಚ್ ಆನಿ ತ್ಯಾ ಪ್ರಮಾಣೆ ಆಸ್‌ಲ್ಲೆ ತಾಂಲೆಂತ್ ಉರ್ಜಿತ್ ಕೆಲ್ಯಾರ್‌ಚ್ ಹಿ ಕಲಾ ಸಾರ್ಥಕ್ ಜಾತಾ. ಹ್ಯಾ ವರ್ವಿ ಕೊಂಕ್ಣಿ ಸಮಾಜೆಚಿ ಅಭಿವೃದ್ಧಿ ಜಾತಾ, ರೀತ್-ರಿವಾಜ್-ಸಂಸ್ಕೃತೆಚಿ ಏಳ್ಳಿ ಜಾತಾ.

ತುವೆಂ ಸಾಂಗ್ಲ್ಯಾ ಪ್ರಮಾಣೆ ವೀಸ್-ಪಂಚ್ವೀಸ್ ವರ್ಸಾಂ ಪಯ್ಲೆಂ ಮುಂಬಯ್ ನಾಟಕಾಂಚಿ ಖಾತಾಡ್ ಜಾತಾಲಿ. ಮುಂಬಯ್ ಮಜ್ಗಾವಾಂತ್ಲೆಂ ಸೈಂಟ್ ಮೇರಿಸ್ ಹೊಲ್ ನಾಟಕಾಂಕ್ ಖ್ಯಾತ್ ಜಾಲ್ಲೆಂ. ತೆಂ ಬಂಧ್ ಪಡ್‌ಲ್ಲೆಂಚ್ ನಾಟಕಾಂಚೆರ್ ಅನ್ವಾರ್ ಉದೆಲೆಂ. ನಾಟಕಾಂಕ್ ಆತಾಂಯಿ ಆಮ್ಕಾಂ ನಿರ್ದಿಷ್ಟ್ ಮ್ಹಳ್ಳೆಂ ಹೊಲ್ ನಾ. ಆಸ್ಲಾರಾಯಿ ತಸಲ್ಯಾ ಹೊಲಾಂಚೆರ್ ಪ್ರೇಕ್ಷಕಾಂಕ್ ಉರ್ಬಾ ನಾ. ಅಭಿರುಚ್ ನಾ, ದೆಕುನ್ ಪ್ರೇಕ್ಷಕ್ ತಸಲ್ಯಾ ಹೊಲಾಂಕ್ ಯೆಂವ್ಚೆಂ ಬರೆಂ ಮನ್ ದಾಕಯ್ತಾ.

ಉಪ್ರಾಂತ್ ಸಭಾರ್ ನಾಟಕಿಸ್ತ್, ನಟ್ ವಿದೇಶಾಂಕ್ ಪಾವ್ಲೆ, ಮ್ಹಾಲ್ಲ್ಯಾಡೆ ನಾಟಕಿಸ್ತ್ ಅಂತರ್ಲೆ ಆನಿ ಉರ್‌ಲ್ಲೆ ಕುರ್ವೊಂಕ್ ಲಾಗ್ಲೆ. ಹಾಕಾ ಕಾರಣ್‌ಯಿ ಆಸಾ. ಆಮ್ಚಿಂ ಮ್ಹಳ್ಳೆಂ ಹೊಲಾಂ ನಾಸ್ತಾಂ ಆನಿ ಹೆರ್ ವಿಷಯಾಂನಿ ಖರ್ಚ್ ವಾಡಾತ್ ಗೆಲೊ. ಪ್ರೇಕ್ಷಕಾಂಚೊ ಸಹಕಾರ್ ಉಣೊ ಜಾಯಿತ್ ಆಯ್ಲೊ. ಹ್ಯಾ ವೆಳಿಂ ಸಭಾರ್ ನಾಟಕಿಸ್ತಾಂನಿ ನಾಟಕ್ ಕಲೆ ಖಾತಿರ್ ಖರ್ಚುನ್-ಖರ್ಚುನ್ ಹಾತ್‌ಯಿ ಹುಲ್ಪಾವ್ನ್ ಘೆತ್ಲೆ ಆನಿ ಥಂಡ್ ಪಡೊನ್ ವಗೆಚ್ ಬಸ್ಲೆ. ಪ್ರೇಕ್ಷಕ್ ಮುಖಾರ್-ಮುಖಾರ್ ದಿಸ್ಚ್ಯಾ 'ಜಿವ್ಯಾ ಕಲೆ'ಕ್ ವಿಸರ್ಲೆ ಆನಿ ಅಸ್ವಭಾವಿಕ್ ಟಿವಿ ಮಾಧ್ಯಮಾಚೆ ಮೋಗಿ ಜಾಲೆ. ನವೆ ನಾಟಕಿಸ್ತ್ ಮುಖಾರ್ ಆಯ್ಲೆನಾಂತ್. ತರಿ ಭಿಂಯೆನಾಕಾ ನಾಟಕ್ ಕಲಾ ಬಿಲ್ಕುಲ್ ಆಳ್ವಾನಾ ಹ್ಯಾ ಖಾತಿರ್ ಕೊಂಕ್ಣಿ ಮೋಗಿ ಸಭಾರ್ ಆನಿ ಸಭಾರ್ ಯೋಜನಾಂ ಮಾಂಡುನ್ ಆಸಾತ್.





## ನಾಟಕಾಂಕ್ ಸಹಕರ್ಪುಚೆಂ ಪ್ರತಿಭಟನ್

ತುಜೆಂ ಸವಾಲ್: ಆಮ್ಚಿ ನಾಟಕ್ ಕಲಾ ಪಡೊನ್ ಯೆಂವ್ಕ್ ಕಾರಣ್ ಕಿತೆಂ? ಪಯ್ಲೆಂಚೊ ಜೀವಾಳ್ ಪರತ್ ಕಸೊ ಹಾಡ್ಯೆತ್? ನಾಟಕಿಸ್ತಾಂಚೊ ಆನಿ ಪ್ರೇಕ್ಷಕಾಂಚೊ ನಾಟಕ್ ಕಲೆ ಥಂಯ್ ಮಹತ್ತರಾಚೊ ಪಾತ್ರ್ ಕಿತೆಂ? ಸಂಘ್ - ಸಂಸ್ಥಾಂನಿ ಹ್ಯಾ ಲಗ್ನಿ ಕಸೆಂ ವಾವ್ರಿಜಾಯ್? ಹ್ಯಾ ಸವಾಲಾಂಕ್ ತುಜೆ ಜಾಪ್ ವ ಪ್ರತಿ ಕ್ರಿಯಾ ಕಸಲಿ ಪಾವ್ತಾ ಮಾ?

ಮ್ಹಜೆ ಜಾಪ್: ಆಧ್ಲ್ಯಾ ಹಫ್ತಾಂತ್ ಹಾವೆಂ ವಿವರಿಲ್ಲ್ಯಾ ಪ್ರಮಾಣೆ ಮುಂಬಯ್ತ್ ನಾಟಕಾಂಕ್ ನಾಂವಾಡ್ಲೆಲೆಂ ಸೈಂಟ್ ಮೇರಿಸ್ ಹೊಲ್ (ಮಜ್ಗಾಂವ್) ಬಂಧ್ ಪಡ್ಲೆಂ. ಹ್ಯಾ ವರ್ವಿಂ ನಾಟಕಿಸ್ತಾಯಿ ಥಂಡ್ ಪಡ್ಲೆ ಪ್ರೇಕ್ಷಕಾಯಿ ಅಸಮಾಧಾನಿ ಜಾಲೆ. ಸಭಾರ್ ನಾಟಕಿಸ್ತಾಂ ವಿದೇಶಾಂಕ್ ಪಾವ್ಲೆ, ಆಸಲ್ಲೆ ಕುರ್ಪೊಂಕ್ ಲಾಗ್ಲೆ, ನವೆ ನಾಟಕಿಸ್ತಾ ಉದೆಲೆನಾಂತ್ ಬೊಟಾಂನಿ ಮೆಜ್ಜಾತಿತ್ಲ್ಯಾ ನಾಟಕಿಸ್ತಾಂನಿ ಹ್ಯಾ ಲಗ್ನಿಚೊ ವಾವ್ರ್ ಮುಖಾರೊನ್ ವ್ಹೆಲೊ ತರಿ, ಪ್ರೇಕ್ಷಕಾಂಚೊ ಸಹಕಾರ್ ಮೆಳ್ಳೊನಾ. ಉಣೊ ಜಾವ್ನ್ ಆಯಿಲ್ಲೊ ಜೀವಾಳ್ ಪರತ್ ಭರ್ಲೊ ನಾ.

ಕೊಂಕ್ಣಿ ಮೋಗಿ ಟಿವಿ ಮಾಧ್ಯಮಾ ಥಂಯ್ ಮಾಲ್ವಲೆ. ನಾಟಕಾಂಕ್ ಮುಲ್ಯಾಕ್ ಲೋಟುನ್ ಘಾಲ್ತ್ ಆಮ್ಚ್ಯಾ ನಾಟಕ್ ಕಲೆಕ್ ವಿಸ್ರಾಲೆ. ಧಾಡಾವ್ನ್-ಬಡಾವ್ನ್, ಗುಂತುನ್-ಮಾಳುನ್, ಚಲೊನ್-ಧಾಂವೊನ್, ಪಡೊನ್-ಉಟೊನ್ ತಯಾರಿತ್ ಜಾಲ್ಲ್ಯಾ, ಚಿಂತುಂಕ್ಯಾ ಜಾಯ್ನಾ ತಸಲ್ಯಾ, ಸಭಾರ್ ಸಂದರ್ಭಾಂನಿ ಅಸ್ವಭಾವಿಕ್ ವೊರ್ತೊಂ ವ್ಹಾ ಪಿಕ್ಟರಾಂಕ್, ಕಾರ್ಯಾಂಕ್, ಸೀರಿಯಲಾಂಕ್ ಪಿಸ್ವಾಲೆ ಆಮಿ ಮುಖಾರ್-ಮುಖಾರ್ ದಿಸ್ಚ್ಯಾ, ಸ್ವಾಭಾವಿಕ್ ವೊರ್ತೊಂವ್ಹಾ ಜಿವ್ಯಾ-ಜಿವ್ಯಾ ನಾಟಕ್ ಕಲೆಕ್ ವಿಸ್ರಾಲೆ. ಹ್ಯಾವರ್ವಿಂ ಆಮ್ಚಿ ನಾಟಕ್ ಕಲಾ ಅಡ್ಕಾಲಿ, ಸಂಸ್ಕೃತಿ ಲಿಪ್ಲಿ ಆನಿ ರೀತ್-ರಿವಾಜ್ ಆಳ್ವೊನ್ ಆಯ್ಲಿ ಆನಿ ಕೊಂಕ್ಣಿ ಭಾಸ್‌ಚ್ ಮಾಯಾಗ್ ಜಾತಾ ಕೊಣ್ಲಾ ಮ್ಹಳ್ಳಿಂ ಖುಣಾಂ ದಿಸೊಂಕ್ ಲಾಗ್ಲಿಂ. ಹ್ಯಾವರ್ವಿಂ ಕೊಂಕ್ಣಿಚೆ ಪುಡಾರಿ ಚಿಂತೆಸ್ತ್ ಜಾಲೆ, ದುಃಖಿ ಜಾಲೆ ಆನಿ ಮುಖಾರ್ ಕಿತೆಂಗಾಯ್ ಮ್ಹಳ್ಳಿಂ ಸ್ವಪ್ನಾಂ ಸ್ವಪ್ನೆಂವ್ಕ್ ಲಾಗ್ಲೆ. ತರಿ ಥೊಡ್ಯಾ ನಾಟಕಿಸ್ತಾಂನಿ ತಾಂಚೆಂ ಹತ್ ಸೊಡ್ಲೆ ನಾ. ಹಾಚೊ ಪ್ರತಿಫಳ್ ಜಾವ್ನ್ ವರ್ಸಾಂತ್ ಬೊಟಾಂನಿ ಮೆಜ್ಜಾ ತಿತ್ಲೆ ನಾಟಕ್ ಮುಂಬಯ್ತ್ ಥಂಯ್-ಹಾಂಗಾ ಜಾವ್ನ್ ಆಸಾತ್.

ಸಭಾರ್ ಮಂಗ್ಳುರಿ ಲೋಕ್ ಮುಂಬಯಿಂತ್ಲ್ಯಾ ಉಪನಗರಾಂನಿ ಭರ್ಲ್ಯಾ, ಮಹಾರಾಷ್ಟ್ರ ರಾಜ್ಯಾಂತ್ ವಿಸ್ತಾರ್ಲಾ. ಗಜಾಲ್ ತಸಿ ಆಸ್ತಾಂ ನಾಟಕಿಸ್ತಾಂಚೆ ದೊಳೆ ಉಪನಗರಾಂ ವಯ್ರ್ ಖಿಂಚಾಜಾಯ್. ಉಪನಗರಾಂತ್ಲ್ಯಾ ಫಿರ್ಗಜಾಂಕ್ ತಾಣಿ ಭೆಟ್ ದೀಜಾಯ್. ಥಂಯ್ ಆಸ್ಚ್ಯಾ ಸಂಘ್-ಸಂಸ್ಥಾಚ್ಯಾ ಕಾರ್ಭಾರ್ಯಾಂಕ್ ಮೆಳ್ಳೊನ್ ಕೊಂಕ್ಣಿ ನಾಟಕ್ ಥಂಯ್ ಖೆಳಂವ್ಚ್ಯಾ ವಿಶಿಂ ತಾಂಚೆಂ ಗಮನ್ ವೊಡಿಜಾಯ್. ಹ್ಯಾ ಸಂಗಿಂತ್ ಫಿರ್ಗಜ್ ಪಾದ್ರಿಂಚೊ ಸಹಕಾರ್ ಭಾರೀ ಗರ್ಜೆಚೊ. ಸಭಾರ್ ಇಗರ್ಜಾನಿ ಮಂಗ್ಳುರಿ ಪಾದ್ರಿ ಆಸೊನ್ಯಾ ಆಮ್ಚ್ಯಾ ಕೊಂಕ್ಣಿ ನಾಟಕಾಂಕ್ ಸಹಕಾರ್ ದೀನಾಂತ್ ಬಗಾರ್ ಧ್ವೇಷಿತಾತ್ ಮ್ಹಳ್ಳಿಂ ಮ್ಹಜ್ಯಾ ತಿಳುವಳ್ಕೆಕ್ ಆಯ್ಲಾಂ. ಗಜಾಲ್ ತಸಿ ಆಸ್ತಾಂ ಫಿರ್ಗಜೆಂತ್ ಜಿಯೆಂವ್ಚ್ಯಾ ಕೊಂಕ್ಣಿ ಲೊಕಾನ್ ಹ್ಯಾ ಲಗ್ನಿ ಭರ್ಪೂರ್ ಪ್ರತಿಭಟನ್ ದಾಕಯ್ಲಾಯ್, ಯಶಸ್ವಿ ಲಾಭ್ತಾ ಮ್ಹಣಾಸರ್ ಪ್ರತಿಭಟನಾಕ್ ವಿರಾಮ್ ದೀಂವ್ಕ್ ನಜೊ!



ನಾಟಕಿಸ್ತಾನಿನಿ ತಾಂಚ್ಯಾ ನಾಟಕಾಂನಿ 'ನೋವ್ ರಸ್' ಆಟಾಪುನ್ ಆಸ್ಚೆಂ ಪ್ರಯತ್ನ್ ಕರಿಜಾಯ್. ಆಯ್ಚ್ಯಾ ವೆಳಾ-ಕಾಳಾಕ್ ಆನಿ ವಾತಾವರಣಾಕ್ ಸಹಜ್‌ಲ್ಲೆ ನಾಟಕ್ ಬರಂವ್ಚೆಂ-ಖೆಳೆಂವ್ಚೆಂ ಪ್ರಯತ್ನ್ ತಾಂಚೆ ಥಾವ್ನ್ ಜಾಯ್ನಾಯ್. ನಾಟಕ್ ಸ್ವಾಭಾವಿಕತೆಚ್ಯಾ ಭಾಯ್ರ್ ವಚನಾಸೆಂ ಪಳೆಂವ್ಚೆಂ ಅತ್ಯಂತ ಗರ್ಜೆಚೆಂ. ಪಾತ್ರ್ದಾರಿಂನಿ ದಿಗ್ಧರ್ಶಕಾಂಕ್ ಮಿಕ್ವೊನ್ ವಚೊಂಕ್ ನಜೊ. ದಿಗ್ಧರ್ಶಕಾನ್ ಪಾತ್ರ್ದಾರಿಂಕ್ ದಿಲ್ಲೊ ಪಾತ್ರ್ ತಿರಸ್ಕಾರ್ ಕರುಂಕ್ವೊಚೊ. ಆಪ್ಣಾಕ್ ಹೊಚ್ ಪಾತ್ರ್ ಜಾಯ್ನಾಯ್, ತೊಚ್ ಪಾತ್ರ್ ಜಾಯ್ನಾಯ್ ಮ್ಹಳ್ಳೆಂ ಹರ್ ಧರುಂಕ್ವೊಚೊ. ತಾಚ್ಯಾಕ್‌ಯಿ ಪಯ್ಲೆಂ ಹಾಂವ್ ಎಕ್ ಖ್ಯಾತ್ ನಟ್ ಮ್ಹಣ್ ಫುಲಂವ್ಕ್ ನಜೊ, ಭುಜಾಂ ಹಾಲಂವ್ಕ್ ನಜೊ ಆನಿ ಕೊಲ್ಲರ್ ಟಾಯ್ಪ್ ಕರುಂಕ್ವೊಚೊ. ಕಂಯ್ಚೊಯಿ ಮನಿಸ್ ಸಂಪೂರ್ಣ್ ನಹಿಂ ಮ್ಹಳ್ಳೆಂ ಉಗ್ಡಾಸಾಂತ್ ದವರಿಜಾಯ್.

ಪ್ರೇಕ್ಷಕಾಂನಿ ನಾಟಕ್ ಕಲೆಕ್ ಲಾಗಿಂ ಜಾಯ್ನಾಯ್. ಎಕಾ ಫಿರ್ಗಜೆಂತ್ ದೊನ್ಯೊಂ ಕುಟ್ಮಾಂ ಪುಣಿ ಮಂಗ್ಳುರಿ ಕ್ರಿಸ್ತಾಂವಾಂ ಆಸ್ಚಿನಾಂತ್‌ಗೀ? ತರ್ ಎಕಾ ಘರಾಂತ್ ಥಾವ್ನ್ ತೆಗಾಂ ಆಯ್ಚ್ಯಾರ್‌ಯಿ ಸಯ್ಕಿಂ ಲೋಕ್ ಜಾವ್ನ್ ನಾಟಕ್ ಸಾಲಾಂ ಭರ್ಚಿಂ ನಾಂತ್‌ಗೀ? ಖಂಡಿತ್ ಭರ್ತಾತ್ ಪುಣ್ ನಾಟಕ್‌ಕಲೆ ಥಂಯ್ ಮೋಗ್ ಆಸ್ಲಾರ್ ಮಾತ್ರ್!

ಸಂಘ್-ಸಂಸ್ಥಾಂನಿ ಹ್ಯಾ ಲಗ್ತಿ ಚಡ್ ಆನಿ ಚಡ್ ವಾವ್ರಿಜಾಯ್. ಎಕಾ ಸಂಘ್-ಸಂಸ್ಥಾನ್ ದುಸ್ರ್ಯಾ ಸಂಘ್-ಸಂಸ್ಥಾಕ್ ಮಜತ್ ಕರಿಜಾಯ್. ಸುಢಾಳ್ ಸಾಂಗ್ಚೆಂ ತರ್ ಸಂಘ್-ಸಂಸ್ಥಾಂನಿ 'ಮನ್ಶಾಪಣಾಚೊ' ಸ್ವಭಾವ್ ಪಾಂಗ್ರಿಜಾಯ್. ಎಕಾಮೆಕಾಚೆ ಪಾಂಯ್ ವೊಡ್ಚೆ ಸೊಡಿಜಾಯ್. ಸಂಘಾ ಭಿತರ್ಲ್ಯಾ ಮನ್ಶಾಂನಿ ಮೊಸ್ರಾಳಿ ಸ್ವಭಾವ್ ಆಧಾರ್ನ್ ತ್ಯಾ ಸಂಘಾಚೆಂ ಬಳ್ ಬಿಲ್ಕುಲ್ ಮೊಡುಂಕ್ ನಜೊ. ಎಕಾಚ್ ಕುಟ್ಮಾಚ್ಯಾ ಸಾಂಧ್ಯಾಂಬರಿಂ ಜಿಯೆಜಾಯ್.





## ಹಾಂವ್, ತುಂ ಆನಿ ತೊ

ತುಜೆಂ ಸವಾಲ್: ಕುಟ್ಮಾಂತ್, ಸಮಾಜೆಂತ್, ಗಾಂವಾಂತ್, ದೇಶಾಂತ್ ತಶೆಂ ಸಂಸಾರಾಂತ್ ಖೊಟೆಪಣಾಂ ಚಡೊನ್‌ಚ್ ಯೆತಾತ್ ಶಿವಾಯ್ ಬರೆಂಪಣ್ ಜಾವ್ನ್ ಯೆಂವ್ಚೆಂ ಉಣೆಮ್ ಮ್ಹಳ್ಳೆಬರಿ ದಿಸ್ತಾ. ಹಾಚೆಂ ಕಾರಣ್ ಮನಿಸ್ ಚೂಕಿ ಆಧಾರ್ತಾ ಪುಣ್ ತ್ಯಾ ಖಾತಿರ್ ಪಶ್ಚಾತ್ತಾಪ್ ಪಾವಾನಾ, ಚೂಕ್ ವಳ್ಕೊನ್ ಘೆನಾ. ಹ್ಯಾ ಖಾತಿರ್‌ಚ್ ಖೊಟೆಪಣಾಂ ವಾಡ್ತಾತ್ ಆನಿ ದುಸ್ಮಾನ್ಕಾಯ್ ಉಬ್ಜೊನ್ ಎಕಾಮೆಕಾಚ್ಯಾ ನಾಸಾಕ್ ರಾಕ್ತಾತ್ ಮ್ಹಳ್ಳೆ ಮ್ಹಜೆ ಅಭಿಪ್ರಾಯ್. ಹ್ಯಾ ವಿಶಿಂ ತುಜೆ ಪ್ರತಿಕ್ರಿಯಾ ಕಿತೆಂ ಹೆನ್ರಿಯಾಬಾ?

ಮ್ಹಜೆ ಜಾಪ್: ಭಯ್ಣಿ, ಕುಟಾಮ್, ಸಮಾಜ್, ಗಾಂವ್, ದೇಶ್ ಆನಿ ಸಂಸಾರ್ ಮ್ಹಳ್ಳಾರ್ ಕೋಣ್ ಮ್ಹಳ್ಳೆಂ ಆಮಿ ಪಯ್ಲೆಂ ಚಿಂತುನ್ ಪಳೆಜಾಯ್, ಸಾಂಗಾತಾಚ್ ದೆವಾನ್ ರಚ್‌ಲ್ಲಿ ಪೃಥ್ವಿ ಮ್ಹಣ್ಲೆ ಭೂಮಿ ಚೂಕ್ ಕರ್ತಾಗೀ ಮ್ಹಳ್ಳೆಂ ತೀಕ್ಸ್ಣ್ ನದ್ರೆನ್ ವೊರವ್ನ್ ಪಳೆಜಾಯ್. ವೊರವ್ನ್ ಪಳೆಜಾಯ್ ತರ್ ಸೂಕ್ಸ್ಣ್ ರೀತಿಚೆಂ ಪರಿಶೀಲನ್ ಗರ್ಜೆಚೆಂ. ನಾ, ಭೂಮಿ ಚೂಕ್ ಕರಿನಾ ಮ್ಹಳ್ಳೆಂ ಮ್ಹಜೆಂ ಭಗಾಪ್. ಹಾಕಾ ಕೋಣ್‌ಯಿ ಮಾಂದುನ್ ಘೆನಾ ತರ್ ಅಸಲ್ಯಾ ವಿಷಯಾಕ್ 'ಪೃಥ್ವಿ ವಿಕೋಪ' ವ 'ಪೃಥ್ವಿಚೊ ರಾಗ್' ಮ್ಹಣ್ಲೆತ್. ಹಾಚೊ ಘುಟ್ ದೇವ್ ಎಕ್ಲೊ ಮಾತ್ರ್ ಜಾಣಾ. ದೆವಾಚ್ಯಾ ನಿಯಮಾಂಕ್ ಕೊಣೆ ಆಡ್ ಗೆಲ್ಲ್ಯಾಬರಿ ನಾ ಆನಿ ಕೊಣೆಯಿ ಆಡಾಯಿಲ್ಲ್ಯಾಬರಿ ಖಂಡಿತ್ ನಾ!

ತರ್ ಕುಟಾಮ್, ಸಮಾಜ್, ಗಾಂವ್, ದೇಶ್ ಆನಿ ಸಂಸಾರ್ ಮ್ಹಳ್ಳಾರ್ ತಾಂತುಂ ಜಿಯೆಂವ್ಚೆ ಹಾಂವ್, ತುಂ ಆನಿ ತೊ. ಕುಟಾಮ್ ಬರೆಂ ಜಾಲ್ಯಾರ್‌ಚ್ ಸಮಾಜ್ ಬರಿ ಜಾತಾ. ಸಮಾಜ್ ಬರಿ ಜಾಲ್ಯಾರ್‌ಚ್ ಗಾಂವ್ ಸುಧ್ರಾತಾ. ಗಾಂವ್ ಸುಧ್ರಾಲ್ಯಾರ್‌ಚ್ ದೇಶ್ ಬರೊ ಜಾತಾ ಆನಿ ದೇಶ್ ಬರೊ ಜಾಲ್ಯಾರ್‌ಚ್ ಸಂಸಾರ್‌ಯಿ ಬರೊ ಸೊಭ್ತಾ.

ಪುಣ್ ತುವೆಂ ತುಜ್ಯಾ ಸವಾಲಾಂತ್ ಉಲ್ಲೇಖ್ ಕೆಲ್ಲ್ಯಾ ಪ್ರಮಾಣೆ ಆಜ್‌ಕಾಲ್ ಖಿಯಾ ಗೆಲ್ಯಾರ್‌ಯಿ ಖೊಟೆಪಣ್ ಚಡ್‌ಲ್ಲೆಂಚ್ ದಿಸೊನ್ ಯೆತಾ. ಬರೆಂಪಣ್ ದಿಸೊನ್ ಯೇನಾ ಮ್ಹಣ್ ಹಾಂವ್ ಸಾಂಗಾನಾ, ಪುಣ್ ಬರೆಂಪಣ್ ದಿಸೊನ್ ಆಯ್ಲ್ಯಾರ್‌ಯಿ ಆಯ್ಲೆವಾರ್ ಮುಂಬಯ್ತ್ ಹಾಸ್ಯಾಂಗಾರ್ ನಾಟಕಿಸ್ತ್ ಶ್ರೀ ಫ್ರಾನ್ಸಿಸ್ ಫೆರ್ನಾಂಡಿಸ್, ಕಾಸ್ಪಿಯಾನ್ ಉಚಾರ್‌ಲ್ಲ್ಯಾ ಆನಿ ಹುಸ್ಕೆಲ್ಲ್ಯಾಬರಿ ತೆಂ ಗರ್ಮೆಂತ್ಲೆಂ ಉದಾಕ್ ಮ್ಹಣ್ಲೆತ್!

ಹಾಚೆಂ ಕಾರಣ್ ಹಾಂವ್, ತುಂ ಆನಿ ತೊ - ಆಮ್ಚ್ಯಾ ಮಧೆಂಚ್ ಸಮಾಧಾನ್ ನಾ. ಆಮ್ಚ್ಯಾ ಮಧೆಂಚ್ ಆಮಿ ಕಚ್ಚಾಟಾಕ್ ದೆಂವ್ತಾಂವ್. ತುಜ್ಯಾಕ್‌ಯಿ ವ್ಹಡ್ಲೊ ಹಾಂವ್ ಮ್ಹಳ್ಳ್ಯಾ ಗರ್ವಾಕ್ ಪಡ್ತಾಂವ್. ತುಕಾ ಬೂಧ್ ಶಿಕಯ್ತೊಲೊಂ, ತುಜೆ ವಾಟ್ ಲಾಗಯ್ತೊಲಿಂ ಮ್ಹಳ್ಳೆಂ ಹಟ್ ಧರ್ತಾಂವ್.



ಆಮ್ಚ್ಯಾ ಘರ್ದೆಂ ಮ್ಹಳೆಂ ಲಿಪವ್ನ್ ದುಸ್ರ್ಯಾಂಚ್ಯಾ ಘರ್ದೆಂ ಮ್ಹಳೆಂ ಸೊಧ್ತಾಂವ್. ಫಟ್ ಆಸ್‌ಲ್ಲೆಂ ಸತ್ ಕರ್ತಾಂವ್ ಆನಿ ಸತ್ ಆಸ್‌ಲ್ಲೆಂ ಫಟ್ ಕರ್ತಾಂವ್. ವ್ಹಡಾಂಕ್ ತಕ್ಲಿ ಬಾಗಾಯ್ತಾಂವ್ ಆನಿ ಲ್ಹಾನಾಂಕ್ ತಕ್ಲಿ ಉಕ್ತುನ್ ಪಳೆನಾಂವ್. ಗ್ರೆಸ್ತಾಂಚ್ಯಾ ಪಾಟ್ಲ್ಯಾನ್ ಧಾಂವ್ತಾಂವ್ ಆನಿ ಗರೀಬಾಂಚ್ಯಾ ಪೊಟಾಂಕ್ ಮಾರ್ತಾಂವ್. ಹಾಸ್ತಾಂವ್‌ಯಿ ಆಮಿಂಚ್, ರಡ್ತಾಂವ್‌ಯಿ ಆಮಿಂಚ್ ಆನಿ ಉಲಯ್ತಾಂವ್‌ಯಿ ಆಮಿಂಚ್, ಬರೆಂ ವ ಪಾಡ್. ಪುಣ್ ಪಾಡ್ ಮಾತ್ ಚಡ್!


ಹ್ಯಾ ಸರ್ವ್ ಸಂಗಿಂನಿ ಮೊಸೊರ್ ಚಡ್ತಾ, ಸ್ವಾರ್ಥ್ ವಾಡ್ತಾ ಆನಿ ಮನ್ಶ್ಯಾಪಣ್ ನಪಂಯ್ಚ್ ಜಾತಾ. ಮನ್ಶ್ಯಾಪಣ್ ನಪಂಯ್ಚ್ ಜಾಲೆಂ ಮ್ಹಣ್ತಾನಾ ವಾತಾವರಣ್ ಬದಲ್ತಾ, ಜಿನೊಸ್ ಶೆಳೆತಾ ಆನಿ ಮನಿಸ್ ಮೊನ್ನಾತ್ ಜಾತಾ. ಮೊನ್ನಾತ್ ಜಾವ್ನ್ ಪರಿವರ್ತಿತ್ ಜಾಲ್ಲೊ ಮನಿಸ್ ಲಜ್ ಸೊಡ್ತಾ, ಮರ್ಯಾದ್ ವಿಸ್ರಾತಾ ಆನಿ ನಾನಾಂತಿಂ ಖೆಸ್ತಾಂವಾಂ ಆಧಾರ್ತಾ. ವ್ಹಯ್, ತಿಂ ಖೆಸ್ತಾಂವಾಂ ಜಾವ್ನಾಸಾತ್ ಖೊಟೆಪಣಾಚಿಂ ಮುಳಾಂ. ತಿಂ ವೊರೊವ್ತಾತ್ ಫಾರಿಕ್ಪಣ್, ಎಕಾಮೆಕಾಚೆಂ ನಾಸ್ ವ ಸಂಹಾರ್.

ಮನಿಸ್ ಚೂಕಿ ಆಧಾರ್ತಾ, ಪುಣ್ ಚೂಕ್ ವಳ್ಕೊನ್ ಘೆನಾ. ಮನ್ಶ್ಯಾಚೆಂ ಅಂತಸ್ಕರ್ನ್ ಚುರ್ಚುರೆ ಉಬ್ಜಾಯ್ತಾ ಪುಣ್ ಪಶ್ಚಾತ್ತಾಪ್ ಪಾವಾನಾ. ಮನಿಸ್ ಪಾತ್ಕಾಂ ಆಧಾರ್ತಾ ಪುಣ್ ಭಗ್ಸಣೆ ಮಾಗಾನಾ. ಹ್ಯಾಚ್ ದೆಕುನ್ ಭಯ್ಣಿ, ತುವೆಂ ಹ್ಯಾ ಸವಾಲಾಂತ್ ಉಚಾರ್‌ಲ್ಲಾಂ ಬರಿ ಮನಿಸ್ ಘಮಂಡಿ ಜಾತಾ, ಹಂಕಾರಾನ್ ಭರ್ತಾ ಆನಿ ಕ್ರೂರಿ ಜಾವ್ನ್ ದುಸ್ಮಾನ್ಕಾಯೆಕ್ ವೆಂಗ್ತಾ. ಹಾಚೊ ಪರಿಣಾಮ್ ಎಕಾಮೆಕಾಚೆಂ ನಾಸ್ ವ ದೆಸ್ವಾಟ್.

ಮನ್ಶ್ಯಾನ್ ತಾಚೆಂ ಅಂತಸ್ಕರ್ನ್ ನಿತಳ್ ದವರುಂಕ್ ಶಿಕಾಜಾಯ್. ಅಂತಸ್ಕರ್ನ್ ನಿತಳ್ ದವರಿಜಾಯ್ ತರ್ ಕೊಶೆಡ್ವಾಚೊ ತಾಳೊ ಆಯ್ಕಾಜಾಯ್. ಚೂಕ್ ಕೆಲಿ ಮ್ಹಣ್ತಾನಾ ಆಪ್ಲಾನ್ ಚೂಕ್ ಕೆಲಿ ಮ್ಹಳೆಂ ಭಗಾಪ್ ಉದೆಜಾಯ್, ಕೆಲ್ಲ್ಯಾ ಚೂಕಿ ಖಾತಿರ್ ಚುರ್ಚುರಾಜಾಯ್ ವ ಪಶ್ಚಾತ್ತಾಪ್ ಪಾವಾಜಾಯ್. ಪಾತಕ್ ಕೆಲೆಂ ಮ್ಹಣ್ತಾನಾ ಆಪ್ಲಾಕ್ ಭಗಾಜಾಯ್‌ಕಿ, ಆಪ್ಲೆಂ ಪಾತಕ್ ಆಧಾರ್ಲೆಂ ಮ್ಹಣ್. ಹ್ಯಾ ವೆಳಿಂ ವೇಳ್ ಕಾಡಿನಾಸ್ತಾಂ ದುಖಿ ಜಾಯ್ಜಾಯ್ ಆನಿ ಪಾತಕ್ ರಡಾಜಾಯ್. ಹ್ಯಾ ವರ್ವಿಂ ತ್ಯಾ ಪಾತ್ಕಾ ಧಾವ್ನ್ ಸುಟ್ಕಾ ಚೊಡ್ಯೆತ್, ತ್ಯಾ ಪಾತ್ಕಾ ಧಾವ್ನ್ ಮುಕ್ತ್ ಜಾವ್ಯೆತ್. ಆನ್ಯೇಕ್ ಪಾವ್ಲಿ ಆಪುಣ್ ಅಸಲಿ ವ ತಸಲಿ ಚೂಕ್ ಕರಿಸೊಂ ನಾ ಮ್ಹಳ್ಳೊ ನಿಚೆವ್ ಕೆಲ್ಯಾರ್ ಖೊಟೆಪಣಾಂ ಖಂಡಿತ್‌ಯಿ ಉಣಿ ಕರ್ಚೆತ್.



WORLD KONKANI LIBRARY



Accn No: 003130



## ಮೊಸೊರ್-ಆಶಾ ಮಾರೆಖಾರ್!

ತುಜೆಂ ಸವಾಲ್: ಆಜ್‌ಕಾಲ್ ಕೊಣೆಯ್ ಬರೆಂ ಜಾಲ್ಲೆಂ ದುಸ್ರಾಂಕ್ ಪಳೆಂವ್ಕ್ ಜಾಯ್ನಾ. ಎಕಾಮೆಕಾಚಿ ದೀಷ್ಟ್ ಬರೆಂ ಜಾಲ್ಲ್ಯಾಂಚೆಂ ಸತ್ತಾನಾಸ್ ಕರುಂಕ್ ಸಕ್ತಾ ಮ್ಹಳ್ಳೆಂ ಆಯ್ಕಾಲಾಂ ಹಾವೆಂ. ತರ್ ಮನ್ಶಾನ್ ಕೆಲ್ಲ್ಯಾ ಮ್ಹಿ ನತೆಚೆರ್, ಮನ್ಶಾನ್ ಕೆಲ್ಲ್ಯಾ ಪ್ರಯತ್ನಾಚೆರ್, ಮನ್ಶಾನ್ ದಾಕಯಿಲ್ಲ್ಯಾ ಬರ್ಯಾ ಮನಾಚೆರ್ ದೆವಾನ್ ಬೆಸಾಂವ್ ಘಾಲ್ತ್, ಫಳ್ ದಿತಾನಾ ನಿಜಾಕ್‌ಯಿ ಮನ್ಶಾ ಥಂಯ್ ಬರೆಂಪಣ್ ಜಾತಾ. ದುಬ್ಲೊ ಆಸ್‌ಲ್ಲೊ ಮನಿಸ್ ಗ್ರೇಸ್ತ್ ಜಾತಾ. ಗಜಾಲ್ ತಸಿ ಆಸ್ತಾಂ ಬರೆಂ ಜಾಲ್ಲ್ಯಾಂಚೆರ್ ಹೆರಾಂಚಿ ದೀಷ್ಟ್ ಲಾಗಿ ತರಿ ಕಸಿ ಆನಿ ಫುಟ್ಲಿ ತರಿ ಕಸಿ ಮ್ಹಳ್ಳೆಂ ವಿವರಣ್ ದಿಶಿಗಿ ಹೆನ್ರಿಯಾಬಾ?

ಮ್ಹಜೆ ಜಾಪ್: ಮನ್ಶಾಕ್ ಮ್ಹನ್ಶಾಚೆರ್ ದೀಷ್ಟ್ ಲಾಗಾನಾ ಮ್ಹಳ್ಳೊ ವಾದ್ ಮಾಂಡುಂಕ್ ವ ತಕ್ರಾರ್ ಉಬ್ಜಾಂವ್ಕ್ ಹಾಂವ್ ಧಯ್ಸ್ ಘೆನಾ. ಮನ್ಶಾಕ್ ಮನ್ಶಾಚಿ ದೀಷ್ಟ್ ಲಾಗ್ತಾ ಮ್ಹಳ್ಳೆಂ ಉದಾಹರಣಾ ಸವೆಂ ವಿವರಣ್ ದೀಂವ್ಕ್ ಹ್ಯಾ ವಿಭಾಗಾಚೊ ಹೊ ಲ್ಹಾನ್‌ಸೊ ಜಾಗೊ ಪಾಂವ್ಚೊ ಯಿ ನಾ. ಎಕಾ ಸೊಭಿತ್ ಬಾಳ್ಕಾಚೆರ್ ದುಸ್ರಾಂಚಿಚ್ ಕಿತ್ಯಾಕ್ ಆವಯ್ಚಿಚ್ ದೀಷ್ಟ್ ಲಾಗ್ತಾ ಮ್ಹಳ್ಳೆಂ ಮ್ಹಾಲ್ಲ್ಯಾಂಚೆಂ ಉತ್ರಾಂಯಿ ವಿಸ್ತೊಂಚ್ಕಾಬರಿ ನಾಂತ್. ದೆಕುನ್‌ಚ್ ಭುರ್ಗ್ಯಾಂಚೊ ಆವಯೊ ವಿವಿಧ್ ಸಂದರ್ಭಾಂನಿ, ವಿವಿಧ್ ಕಾರಣಾಂನಿ ಆನಿ ಪಾತಿಯೆಣೆನ್ ಭುರ್ಗ್ಯಾಂಚಿ ದೀಷ್ಟ್ ಕಾಡ್ತಾತ್. ಹ್ಯಾ ವೆಳೆಂ ಭುರ್ಗ್ಯಾಂನಿ ಸಳ್ ಕರ್ಚೆಂ ರಾವ್ತಾ ಆನಿ ಲ್ಹಾನ್‌ಸಿಂ ಶಿಕ್‌ಪಣಾಂಯಿ ಪಯ್ಸ್ ಧಾಂವ್ತಾತ್. ಲ್ಹಾನಾಂಚಿಚ್ ಕಿತ್ಯಾಕ್ ವ್ಹಡಾಂಚಿಯಿ ದೀಷ್ಟ್ ಕಾಡ್ತಾತ್ ಮ್ಹಳ್ಳೆಂ ಹಾವೆಂ ಆಯ್ಕಾಲಾಂ.

ತುವೆಂ ಉಚಾರ್‌ಲ್ಲ್ಯಾಬರಿ ಎಕಾಮೆಕಾಚಿ ದೀಷ್ಟ್ ಬರೆಂ ಜಾಲ್ಲ್ಯಾಂಚ್ಯಾ ಸತ್ತಾನಾಸಾಕ್‌ಯಿ ಕಾರಣ್ ಜಾತಾ ಮ್ಹಳ್ಳೆಂ ಹಾವೆಂಯಿ ಆಯ್ಕಾಲಾಂ ಮಾತ್ ನ್ಹಯ್ ಹ್ಯಾ ಲಗ್ತಿಚೊ ಭರ್ಪೂರ್ ಅನುಭವ್‌ಯಿ ಹಾಂವ್ ಸಮ್ಜೊನ್ ಜಾಣಾ ಜಾಲಾಂ. ಮನಿಸ್ ಮ್ಹಿನತ್ ಕರ್ತಾ, ಪ್ರಯತ್ನ್ ಕರ್ತಾ ಜಿಕ್ತಾ. ಹ್ಯಾ ಜಿಕ್‌ವೆಕ್‌ಚ್ ಫಳ್ ಮ್ಹಣ್ತಾತ್. ಹೊ ಫಳ್ ಆಪ್ಣಾಂವ್ಕ್ ದೆವಾಚೆಂಯಿ ಬೆಸಾಂವ್ ಜಾಯ್ನಾಯ್. ಮನ್ಶಾಚಿ ಕರ್ನಿ ದೆವಾನ್ ಮೆಚ್ವಾಲ್ಯಾರ್‌ಚ್ ದೇವ್ ತಾಚಿಂ ಧಾರಾಳ್ ಬೆಸಾಂವಾಂ ಪೊತ್ತಾ.

ಬರೆಂಪಣ್ ಮ್ಹಳ್ಳಾರ್ ಸಭಾರ್ ವಿಷಯ್ ಆಸಾತ್: ಮನ್ಶಾಚಿ ಪಿಡ್ವಾರ್ ಜಾಲ್ಲಿ ಭಲಾಯ್ಕಿ ಪಾಟಿ ಮೆಳ್ಳಿ, ಮತಿಚಿ ಅಶಾಂತಿ ಪಯ್ಸ್ ವಚೊನ್ ಶಾಂತಿ ಮೆಳ್ಳಿ, ಕಾಮಾಂತ್ ಭಡ್ತಿ ಮೆಳ್ಳಿ, ಉದ್ಯಮಾಂನಿ ಯಶಸ್ವಿ ಲಾಭ್ಚಿ. ಯಾತ್ರಿಕ್ ವ ಹೆರ್ ಪಯ್ಣಾಂನಿ ತೃಪ್ತಿ ದೆಖ್ಚಿ; ಚಿಂತ್‌ಲ್ಲೆಂ ಕಾಮ್ ಪೊಂತಾಂಕ್ ಪಾಂವ್ಚೆಂ, ಆಶೆಲ್ಲೆಂ ಮೆಳ್ಳೆಂ ಆನಿ ಸಮಸ್ಯಾಂ ಧಾವ್ನ್ ಸುಟ್ಚೆಂ ಇತ್ಯಾದಿ. ಹ್ಯಾ ವರ್ವಿಂ



ಮನಿಸ್ ಪುಳಕಿತ್ ಜಾತಾ, ಶಾಂತಿ-ಸಮಾಧಾನೆನ್ ಆಸ್ತಾ ಆನಿ ಸ್ಪೂರ್ತಿ ಆಪ್ಲಾಯ್ತಾ. ಹ್ಯಾಚ್ ವರ್ವಿಂ ಮನಿಸ್ ಭಲಾಯ್ಕೆಂತ್ ಆಸ್ತಾ. ಹಿಚ್ ವೊರೊವ್ತಾ ಮನ್ಯಾಚಿ ವ್ಹರ್ತಿ ಗ್ರೇಸ್ತ್‌ಕಾಯ್ ಹ್ಯಾ ಸಂಸಾರಿ ಜೀವನಾಚಿ.

ಸಂಸಾರಿ ಜೀವನಾಂತ್ ಬರೆಂಪಣಾಕ್ ದುಡುಚ್ ಪ್ರಥಮ್ ಸ್ಥಾನ್ ಘೆತಾ. ಸಭಾರ್ ಘಾಮ್ ವ್ಹಾಳವ್ನ್, ಮ್ಹಿನತ್ ಕರ್ನ್ ಗ್ರೇಸ್ತ್ ಜಾತಾನಾ, ತಾಚ್ಯಾಕ್‌ಯೀ ದೊಡ್ಯಾ ಮಾಘಾನ್ ಮನಿಸ್ ನಾಗವ್ನ್ ಗ್ರೇಸ್ತ್ ಜಾತಾತ್. ಕೋಣ್ ಕೆಲ್ಲ್ಯಾ ಮ್ಹಿನತ್-ಪ್ರಯತ್ನಾಂಚೊ ಫಳ್ ಜಾವ್ನ್ ಗ್ರೇಸ್ತ್ ಜಾತಾಗಿ ತೊ ದೆವಾಚ್ಯಾ ಬೆಸಾಂವಾ ಥಾವ್ನ್‌ಚ್ ಗ್ರೇಸ್ತ್ ಜಾತಾ. ಕೋಣ್ ನಾಗವ್ನ್, ಬಾನಾವ್ನ್ ಗ್ರೇಸ್ತ್ ಜಾತಾಗಿ, ತಾಕಾ ದೆವಾಚೆಂ ಬೆಸಾಂವ್ ಬಿಲ್ಕುಲ್ ನಾ ಆನಿ ತೊ ದೆವಾಚ್ಯಾ ಶಿಕ್ವೆಕ್ ವಳಗ್ ಜಾತಾ!

ಪ್ರಯತ್ನ-ಮ್ಹಿನತೆಚೊ ಫಳ್ ಜಾವ್ನ್ ದುಬ್ಳೊ ಆಸ್‌ಲ್ಲೊ ಗ್ರೇಸ್ತ್ ಜಾತಾ ಮ್ಹಳೆಂ ಹಾವೆಂ. ಆತಾಂ ತುಜೆಂ ಸವಾಲ್ ಅಶೆಂ ಆಸಾಕಿ, ಬರೆಂ ಜಾಲ್ಲ್ಯಾಂಚೆರ್ ಹೆರಾಂಚಿ ದೀಷ್ಟ್ ಲಾಗಿ ತರಿ ಕಸಿ ಆನಿ ಫುಟ್ಲಿ ತರಿ ಕಸಿ ಮ್ಹಣ್. ವ್ಹಯ್, ಪ್ರಯತ್ನ-ಮ್ಹಿನತ್ ಕರ್ತಾನಾ ಮನ್ಯಾಚೊ ಆವಾಜ್ ಗಪ್‌ಚುಪ್ ಆಸ್ತಾಲೊ. ಖಂಯ್ಚಿಯಿ ಕಾಮಾಂ ಕರ್ತಾನಾ ವೊಡ್ಪಾಂ ಬಡಯ್ತಾತ್‌ಲ್ಲೊ. ವ್ಹಡ್ಪಣ್ ಬಿಲ್ಕುಲ್ ದಾಕಯ್ತಾತ್‌ಲ್ಲೊ. ಗ್ರೇಸ್ತ್ ಜಾಲ್ಲೊಚ್ ಜಾಲ್ಲೊ, ತೊ ಬದ್ಲೊಂಕ್ ಸುರು ಜಾಲೊ. ಹಂಕಾರ್ ದಾಕಂವ್ಕ್ ಲಾಗ್ಲೊ ಆನಿ ಆಪುಣ್ ಆತಾಂ ಗ್ರೇಸ್ತ್ ಜಾಲೊಂ ಮ್ಹಳಿಂ ಚಿಂತ್ನಾಂ ಕಾಳ್ಜಾಂತ್ ರೊಂಬವ್ನ್ ಪುಗಂವ್ಕ್ ಲಾಗ್ಲೊ. ಪಂಥಾಟಾಕ್ ದೆಂವೊಂಕ್ ಲಾಗ್ಲೊ, ಭಿರಾಂತ್ ಪಯ್ಸ್ ಕರಿಲಾಗ್ಲೊ ಆನಿ ಭುಜಾಂ ಹಾಲವ್ನ್ ಚಲಾಲಾಗ್ಲೊ. ಲಾಖಾಂನಿ ಆಸ್ಲ್ಯಾರ್, ಕೊರೊಡಾಂನಿ ಆಸಾತ್ ಮ್ಹಳೆಬರಿ ವಾಗೊಂಕ್ ಲಾಗ್ಲೊ - ಚಿಂತ್ನೆನ್, ಸಬ್ದಾನ್ ಆನಿ ಕರ್ನೆನ್!

ಹೆಂ ದೆಖ್‌ಲ್ಲಾ ಹೆರಾಂ ಥಂಯ್ ಮೊಸೊರ್ ಉಬ್ಜಾಲೊ, ಸಾಂಗಾತಾ ತೊ ಗ್ರೇಸ್ತ್ ಜಾಲೊ ನ್ಹಯ್‌ಗೀ, ಹಾಂವ್ ಕಿತ್ಯಾಕ್ ಗ್ರೇಸ್ತ್ ಜಾಂವ್ಕ್ ನಾ ಮ್ಹಳಿ ಆಶಾ ಉಬ್ಜಾಲಿ. ಮೊಸೊರ್-ಆಶಾ ಏಕ್ ಜಾತಾನಾ “ಹಾೇ ಹೊ ಕಸೊ ಗ್ರೇಸ್ತ್ ಜಾಲೊ ಹಾಬಾೇೇ” ಮ್ಹಳೊ ಉದ್ಗಾರ್ ಉಬ್ಜಾಲೊ ಆನಿ ತೊಚ್ ಉದ್ಗಾರ್ ಗ್ರೇಸ್ತ್ ಜಾಲ್ಲ್ಯಾ ತಾಚ್ಯಾ ಸತ್ತ್ಯಾನಾಸಾಕ್ ಕಾರಣ್ ಜಾಲೊ. ದೆಕುನ್ ಹಾಂವ್ ಮ್ಹಣ್ತಾಂ “ಭರ್‌ಲ್ಲೊ ಕೊಳ್ಳೊ ಆಲ್ಕಾಂದಾನಾ, ಅರ್ಥೊ ಕೊಳ್ಳೊ ಮಾತ್ ಅಲ್ಕಾಂದ್ತಾ ಆನಿ ತೊ ಕೊಳ್ಳೊ ಮನ್ಯಾಕ್ ವ್ಹಾವವ್ನ್ ವ್ಹರುಂಕ್ ಕಷ್ಟ್ ಜಾತಾತ್” ದೆಕುನ್ ಗ್ರೇಸ್ತ್ ಜಾಲ್ಲ್ಯಾಂನಿ ದುಸ್ರಾಂಚ್ಯಾ ದೊಳ್ಯಾಂಕ್ ತೊಪ್ಚಿ ‘ಶ್ಲೊಗಿರಿ’ ಉಣಿ ಕರಿಜಾಯ್.

ಖ್ಯಾತ್ ನಾಟಕಿಸ್ತ್ ಶೇಕ್ಸ್ ಪಿಯರಾಚೆಂ ಉತ್ರಾಂ ಹಿಂ: “ತುಂ ಕಿತ್ಲೆಂ ಆನಿ ಕಿತ್ಲೆಂ ಜಾಣಾಂಯ್ಲಿ, ತಾಚ್ಯಾಕ್‌ಯಿ ಉಣೆ ಉಲಯ್” ಹ್ಯಾ ಉತ್ರಾಂಚೊ ಅರ್ಥ್ ಗ್ರೇಸ್ತಾಂನಿ ತಶೆಂ ದುಬ್ಳಾಂನಿ ಜಾಣಾ ಜಾಂವ್ಚೆಂ ಪ್ರಯತ್ನ ಕರಿಜಾಯ್.





ಹೆನ್ನಿ ಡಿ'ಪಾವ್ಲಾನ್  
ಸಮಾಜಿಕ್ ಗರ್ಜೆಚೆಂ ತಿಸ್ರೆಂ ಪುಸ್ತಕ್

ಸವಾಲಾಚೆರ್ ಉಜ್ವಾಡ್

(51-75)

ಪ್ರಕಟಾಲ್ಲ್ಯಾ ಹ್ಯಾ ಸಂದರ್ಭಾರ್  
ತಾಕಾ ಆಮಿ ಉಲ್ಲಾಸಿತಾಂವ್

ಶ್ರೀ ಆನಿ ಶ್ರೀಮತಿ ಹೆನ್ನಿ ಡಿ'ಸಿಲ್ವಾ, ಸುರತ್ಕಲ್ ಆನಿ  
ಕುಟಾಮ್,  
ಅಂಧೇರಿ, ಮುಂಬಯ್



# “ಸವಾಲಾಚೆರ್ ಉಜ್ವಾಡ್”

ಹೆನ್ರಿ ಡಿ'ಪಾವ್ಲಾಚ್ಯಾ  
ಹ್ಯಾ ತಿಸ್ರ್ಯಾ ಬೂಕಾಕ್  
ಶಬಾಸ್ಕಿ ಪಾಟಯ್ತಾಂವ್

ಶ್ರೀ ಆನಿ ಶ್ರೀಮತಿ ಬ್ರಾಯನ್ ರೇಗೊ  
ಆನಿ ಕುಟಾಮ್, ತಾಕೊಡೆ ಆತಾಂ

ಮಸ್ಕತ್





ಹೆಂ ನಹಿಂ ಪತ್ರ್ ಬಗಾರ್ ಜಾಣ್ವಾಯೆಚೆಂ ಖಜಾನ್!  
ತಶೆಂಚ್ ದಿತಾ ಕುಟ್ಮಾಕ್ ಭರ್ಪೂರ್ ಮನೋರಂಜನ್!!

ಆಜ್‌ಚ್ ವರ್ಗಣ್‌ದಾರ್ ಜಾ!

ವರ್ಗಣೆಚಿ ದರ್ *Subscription Rate* :

ಎಕಾ ವರ್ಸಾಕ್	ರು.	One Year	Rs.	200	
ತೀನ್ ವರ್ಸಾಂಕ್	ರು.	Three Years	Rs.	550	
ಪಾಂಚ್ ವರ್ಸಾಂಕ್	ರು.	Five Years	Rs.	800	&
ವಿದೆಶಾಕ್	ರು.	Abroad one year	Rs.	1200	

The Manager,

**'DIVO'**

Illustrated Konkani Weekly  
99 Perin Nariman Street, First floor,  
Fort, Mumbai 400 001, India.

Tel.: 269 3578, 265 4924, 265 8685

Email : [secular@vsnl.com](mailto:secular@vsnl.com)

Website : <http://www.secularcitizen.com>



3130  
67 KON  
HEN





**ಹೆನ್ರಿ ಡಿ'ಪಾವ್ಲಾಚಿಂ**

**‘ದಿವೊ’ ಪ್ರಕಾಶನಾ ಥಾವ್ನ್ ಉಜ್ವಾಡ್ ದೆಖ್ಚಿಂ**

**ಮುಖ್ಲಿಂ ಪುಸ್ತಕಾಂ:**

**“ಮಾಗ್ಲ್ಯಾಚೊ ಮನಿಸ್” (ಛಾಪ್ಯಾಂತ್ ಆಸಾ)**

**ಆನಿ**

**“ತೆಂಯಿ ಗ್ರೇಸ್ತ್ ಜಾತಲೆಂ” (ಛಾಪ್ಯಾಂತ್ ಆಸಾ)**

**ಎಕಾ ಕಾಮಾಚ್ಯಾ ಚಲಿಯೆಚಿ ಭಿರ್ಮತೆಚಿ ಕಥಾ**

**ಹೆನ್ರಿ ಡಿ'ಪಾವ್ಲಾಚಿಂ**

**‘ದಿವೊ’ ಪ್ರಕಾಶನಾ ಥಾವ್ನ್ ಯೆದೊಳ್**

**ಪ್ರಕಾಶಿತ್ ಜಾಲ್ಲಿಂ ಪುಸ್ತಕಾಂ:**

**‘ಸವಾಲಾಚೆರ್ ಉಜ್ವಾಡ್’**

**(ಪಯ್ಲೆಂ ಪುಸ್ತಕ್ : 1- 25 ಅಂಕಣ್)**

**‘ಸವಾಲಾಚೆರ್ ಉಜ್ವಾಡ್’**

**(ದುಸ್ರೆಂ ಪುಸ್ತಕ್ : 26- 50 ಅಂಕಣ್)**

**‘ಸವಾಲಾಚೆರ್ ಉಜ್ವಾಡ್’**

**(ತಿಸ್ರೆಂ ಪುಸ್ತಕ್ : 51- 75 ಅಂಕಣ್)**

**-‘ದಿವೊ’ ಪ್ರಕಾಶನ್.**